

1926—1991 ЕЛЛАРДА АЗАТ ХАТЫН

2021 ИЮНЬ № 6

СӨЕМЫШКЭ

ISSN 0869-1398

ӨНИЕМ – КАРТЛАР
ЙОРТЫНДА
ЯЗМЫШМЫ,
ЯЛГЫШМЫ

ЮЛЫМДА –
синең эзлэрең...
бер жыр тарихы

ДИНЭ ЗАКИРОВА
балыкчы кызыннан –
балыкчы сый

Татьяна
ШИНАВЕДИНОВА:

«Һәр сәламәт туган
бала – шатлык».

Мин әни булдым, әни! Мин әни булдым, әни!

Шушы сүзне әйткән мизгелдә барысы да үзгәрә! Аралар тагын да яқыная, жылына, күңелләр бер-берсен сүзсез дә аңлай... Бер үк кичерешләр аша узганнарның яқынлығы башка аның. Сүзләр, хәрәкәтләр, теләкләр бөтенләй үзгә төсмер ала. «Менә әни ни өчен ул вакытта шулай дигән, шулай эшләгән (яки эшләмәгән) икән», – дип уйлыйсың... Барысы да мәңгелекнең үзе кебек гап-гади, чөнки син – Әни! Ә Әниләр инде бер телдә сөйләшә...

Өр-яңа проект башлайбыз. «Мин әни булдым, әни!» дип атала ул. Бер фоторәсемдә өч буын – әнигез, сез һәм кызыгыз (улыгыз): буыннар чылбыры шулай тезелә!

Жылылык, яктылык, нур бөркеп торган мондый фотосурәтләр сездә дә бардыр – кушылыгыз!

Зөләйха КАМАЛОВА

ӘКИЯТЛӘР СӨЙЛӘРМЕН

Кызым йоклай, төшләр күрә,
Төшенә ниләр керә?
Киң аланда чирәмнәрдән
Яланаяк йөгәрә.
Ул аланда бик сөйкемле
Тәти соры бүреләр.
Болыт кебек бәрәннәргә
Алар һич тә тимиләр.
Ә бәрәннәр, чирәм утлап,
Үсәләр таулар чаклы,
Арысланнар жираф белән
Уйный икән курчаклы.
Диңгездә төсле балыклар
Матур җырлар сузалар.
Ак җилкәнле шук көймәләр
Берсен берсе узалар.
Йокла, кызым, күзләрең йом,
Әлли-бәлли көйләрмен.
Уянгачтын сиңа яңа
Әкиятләр сөйләрмен.

■ Бергәләп ял итү – гаиләбезнең иң матур гадәте дип саныйм. Мәсәлән, бакча эшләрен төгәлләгәннән соң, самовар кайнатып, сөйләшә-сөйләшә, карлыган яфрагы, бөтнек белән пешерелгән чәй эчәбез. Андый чакларда яқыннарыңның чыннан да бик кадерле булуын тоясың. Кызым Асылъяр да, әле сөйләшә белмәсә дә, безнең белән мәш килергә ярата. Безгә булышчы да, дус та үсеп килә.

Зөләйха КАМАЛОВА. Казан.

Фото: Анна АРАХАМИЯ.



Сөй гомерне, сөй халыкны, сөй халыкның дөньясын!



© «Сөембикә» 2021

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтенең (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

Баш мөхәррир
Л. Н. Маликова

Тышлыкта:
Татьяна Шиһабетдинова
Фото: Анна Арахамия

Учредитель:
Акционерное общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлһаз Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлһаз Хәсәншина

Җаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Мөхәррирләр

Чулпан Галиәхмәтова

Сөмбел Гаффарова

Алсу Шакирова

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәр

Ильмира Сөләйманова

Олег Сердюк

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.suumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:

Татарстанда **П2204** (яңгы еллык),

П8299 (берьяллык)

Татарстаннан

читтә: **ПО279**

Банк реквизитлары:

Филиал АО «ТАТМЕДИА»

«Редакция журналы «Сюумбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләм 64 бит

Басарга кул куелды: 31.05.2021 ел.

Чыгу көне: 7.06.2021 ел.

Заказ **E-1737**

Тираж **9952**

16+

1 ИЮНЬ – ХАЛЫКАРА БАЛАЛАРНЫ ЯКЛАУ КӨНЕ



Фото: Алиса Даутова

Баш мөхәррир сүзе



Без ирем белән бик яшыли өйләнештек: икебез дә кичәге студентлар, әле эшкә дә урнашып өлгөрмәгән... Бар мөлкәтебез – мәхәббәт! Кызыбыз туды. Бала караватында яткан кечкенә йомгакка карап: «Без аны ничек үстерербез? Нинди тәрбия бирә алырбыз?» – дип, күз яшьләрем белән елаганым әле дә исемдә. Азаматның: «Без аны яратырбыз!» – дип, мине тынычландырырга тырышуы да онытылмый...

Кызларыбыз инде үсте: олысы да, кечкенәсе дә. «Яратып үстерү» формуласы эшли – сезгә дә аны тәкъдим итәм. Әмма соңгы вакытта гел бер нәрсә хакында уйланам: яратуның барыбер чамасы булырга тиештер.

Без хәзер кеше тормышы турында соңчелтәрләрдән барысын да белеп торабыз. Бер ерак танышларымның гаиләсен дә фотолар аша гел шулай күзәтеп бардым. Бәхетләре ташып тора! Һәм ул бәхетне әни кеше гел балалары аша күрсәтте: менә алар бергә табигатьтә, менә балалары ике катлы кызыл поезд янында чемодан тотып басып тора – ялга китешләр; улы белән кызының диңгез ярындагы фотосурәтләрен аларның мәктәп бәйрәмнәре алыштыра; кафе-рестораннардагы кичке ашлар да бихисап... Бер нәрсә аермачык күренә: бу танышым балаларын бар нәрсәдән артык күреп ярата. Алай гына да түгел – ул аларны бу яратуга күмә! Ә Яңа ел алдыннан алар хакында гел көтмәгән хәбәр ишеттем. Уллары: «Туйдым сезнең игътибардан!» – дип, кышның суык бер көнендә жәйге курткадан гына өйдән чыгып киткән... Ярты ел инде соңчелтәрләрдәге фотолары үзгәрешсез... Димәк, улы һаман да кайтмаган.

Һәм менә быел шау чәчәккә күмелгән май башында барыбызны да тетрәндергән Казандагы фажига... Ике мисал арасында нинди бәйләнешме? Әйе, тагын ярату. Бу яшь егетне әлегә адымга этәргән сәбәпләрне ачыкларга тырышканда «аңа игътибар һәм ярату житмәгән» дигән фаразлар да булды. Кемдер моны жинаятьчәне акларга тырышу дип тә кабул итте. Минемчә, алай түгел. Башка әти-әниләргә кисәтү иде ул: балаларыгыз белән бергә еш буласызмы, аларны ишетәсезме?

Әйе, бала үстерү жиңел түгел... «Яратып үстерү» формуласы да шактый катлаулы. Ата-ана сакларга тиеш чик күзгә күренми, әмма аны узып китү дә, аңа барып житмәү дә – икесе дә бер дәрәжәдә куркыныч.

Яратып,
Лариса МАЛИКОВА



«Безнең тышлыкта»

«Бәр авырлы
хатынның
үз язмышы.
Алар өчен бала
табу – гомерендәге
иң зур вакыйга.
Бер очрак та бер-
берсенә охшамаган.»

16

«Башкача яши белмим...»

Чулпан Галиәхмәтова

Заман һәм без



6

Вәхшигә табынучылар

Чулпан Галиәхмәтова



10

Диңгез
буласым
килә

Алсу Шакирова

14

«Матурлык
ЭЗЛИМ»

Гөлнур Хәсәншина



20



Үжәт
Алишәнең
илһамчысы

Чулпан
Галиәхмәтова

Татар дөньясы

22

Салиховлар
утарында
Эльмира Закирова



Гомер заяга узмаган
Гөлнур Сафиуллина

26



«Талчыбык без
милләт агачында»
Лилия Гәрәева

30

Мәдәни тормыш

Фатиха
Кәрим Кара

36




Роза Халитова:
«Музыка белән яшәү җиңелрәк!»
Алсу Шакирова

40

Яшәеш

46

«Бүтән
әнием
юк...»
Гөлнур
Сафиуллина



Юлымда –
синең
эзләрең...
Алсу Шакирова

50

Хуҗабика

Яңаклар матурлыгы
Чулпан Юнысова

57

58 Бакча йортын
яңартабыз
Алсу Шакирова



60

Гөмбәле
скумбрия



ВӘХШИГӘ ТАБЫНУЧЫЛАР



Чулпан
ГАЛИӘХМӘТОВА

Быелгы майның матурлыгын сурәтләп бетереп булмас иде кебек. Беренче көннәрдән үк кояш, бөтен дөнья чәчәктә. Тирә-як хуш искә, сандугач тавышына күмелде. Күңелне бетмәс-төкәнмәс шатлык хисенә төргән майның бер көнендә кинәт бу матурлык югалып калды, тоныкланды. 11 май иртәсе күпләрнең тормышын астын-өскә китерде. Хәер, аерым кешеләрнекен генә түгел, республиканыкын да. Татарстан башкаласындагы 175 нче гимназиядә булган вәхшилектән соң без инде башкачарак булырбыз кебек. Майның матурлыгы да кабат кайчан куандырыр, билгесез. Фаҗигада якыннарын югалтканнар өчен май гомер буена кайгы ае булып калачак... Житмәсә, бу вәхшилек жәмгыятьтәге тагын бер фаҗигане дә кабат ачып күрсәтте.

Казан колумбайнеры?!

«Кемнәргә аттым, барысын да юк итәргә теләдем, яралар өчен генә түгел», – ди мәктәпкә кораллы һөжүм ясаган 19 яшьлек Илназ Галәвиев соңыннан сорау алганда. Ул 20 жанны кыярга планлаштырганын әйтә. Ә иң куркынычы: «Бу эшем өчен үкенмим, Россия кануннары буенча гаебемне тулысынча таныйм, ә үзем – юк. Үземнең Аллаһы Тәгалә икәнемне күрсәттем», – ди яшь жинаятьче. Әле яшәргә дә өлгөрмәгән егеттә мондый кансызлык каян килгәннен фаразларга гына кала. Кемдер моңа интернетны, кемдер интернет уеннарын, кемнәрдер корал сатып алырга рөхсәт бирүчеләргә гаепләде. Әмма без барыбыз да гаепле. Белем бирү оешмаларында мондый кансызлык бер генә булса, аерым бер кешеләргә гаепләп булыр иде. Ләкин, кызганыч, бу системалы күренешкә әйләнеп бара. Колумбайнерлар агымы чәчәк ата. Моннан дистә еллар элек ул әле башка кыйтгада гына иде. Менталитет, кыйммәтләр бүтән булган жәмгыятебезгә ул кермәс төсле тоелды. Колумбайнер төшенчәсе 1999 елда барлыкка килә. 20 апрельдә АКШның Колорадо штатындагы Колумбайн мәктәбенең ике укучысы Эрик Харрис белән Дилан Клиболд, мәктәпкә алдан әзерләнеп килеп, 13 кешенең гомерен өзәләр, 23 кешене яралыйлар, соңыннан үзләренә дә кул салалар. Алар интернет технологияләр белән женләнә, сайтларында жәмгыятьне күрәлмәулары, кешеләргә юк итәргә теләүләре турында язалар. Моның белән кызыксынучыларны, ул жинаятьчеләргә табынучыларны колумбайнерлар дип атыйлар. Инде бу вәхшиллек Россия мәктәпләренә дә үтеп керде. 2014 елда Мәскәүдә уынчы сыйныф укучысы, мәктәпкә утлы корал алып килеп, укытучысына ата, классташларын тоткынлыкка ала.

Иң фажигалесе 2018 елның 17 октябрдә Керчь политехник көллиятендә була. 18 яшьлек студент Владислав Росляков утлы корал белән көллияткә килеп, 21 кешенең гомерен өзә, үзенекен дә аямый. «Керченский стрелок» дигән исем бирелгән бу жинаятьчене Колумбайн мәктәбенә һөжүм итүчеләргә охшарга тырыш-



Казан дәүләт медицина университеты профессоры, медицина фәннәре докторы, психиатр Ләйлә ШӘЙДУКОВА: «Пубертат чорындагы кайбер үсмерләр үз-үзен тотышы, кыланышы, эш-гамәлләре социаль нормаларга туры килмәгән шәхесләргә соклана, аларны үзенең кумирына әйләндерә...»

кан дип бәяләделәр. Тагын бер колумбайнер Татарстанда да барлыкка килдеме?! Ул да бит 20 кешенең гомерен кыярга планлаштыра. Колумбайндагы атышка кадәр дә мәктәптә мондый очраклар була, әмма соңгысы туры эфирда диярлек бара. Бу – барлык матбугат чаралары сөйләгән беренче скулшутинг (инглиз теленнән кергән термин. School shooting – «мәктәп укучыларын күпләп юк итү»). Мәктәпләргә кораллы һөжүм дигәнне аңлата. – Ч. Г.). Матбугат игътибары колумбайнерлар агымын көчәйтә генә дип санып психологлар. Әлеге хәлләр турында тирәнтен өйрәнеп һәм бик сак язарга киңеш итәләр.

Россиядә колумбайнерларны ныклап торып өйрәнмиләр икән әле. Шулай да Россия психологлары Кирилл Хломов һәм Денис Давыдовның америка тәҗрибәләренә таянып үткәргән тикшеренүләре буенча, мәктәпләргә кораллы һөжүм ясаучыларның 60–78 проценты депрессиядән интеккән, 12 процентының якын дуслары бул-

маган, 34 проценты – йомык кешеләр. Жинаятьчеләрнең күпчелеге – социаль яктан яхшы гаиләләрдән, социаль хезмәтләрдә исәптә тормаган, барысы да диярлек яхшы укыган.

Казан дәүләт медицина университеты профессоры, медицина фәннәре докторы, балалар психиатры Ләйлә Шәйдукова Казан колумбайнерының психологик портретын һәм аның бу адымга бару сәбәпләрен фаразлады:

– Жинаятькә баруы ук рухи яктан сәламәт булмавын күрсәтә. Тоткарланганнан соң сорау алган вакытта төшерелгән видеодан аның психомоторикасы ярсулы булуын күрәбез. Ул бәргәләнә, теләсә нәрсә кычкыра, йөзә акылдан язган тиле кешенекә кебек... Үзен Аллага тиңләвен, кешеләргә «биомусор» дип атавын психиатриядә парафрения, ягъни кискен саташу дип атыйлар. Бу нәрсәдән килеп чыгарга мөмкин соң? Беренче версия һәм, мөгаен, иң туры килгәнә – шизофренияле шуб. Бу авыру бер көндә килеп чыкмый. Кеше гадәти тормыш алып бара, әмма психик яктан тәэсир иткән хәлләр өянәген кузгатып жибәрә. Холкы буенча жинаятьчене тыныч, йомык кеше, диләр. Житмәсә, ул – программист. Димәк, даими рәвештә виртуаль дөньяда дүрт стена арасында утырган. Вәхши идея дә аңа атна эчендә килмәгән бит. Башта ул ният туган, аннан әкрәкләп ныгыган. Моңа, күрәсәң, билгеле бер хәлләр, аерым бер вакыйгалар этәргәндер. Икенче версия – наркотик матдәләр кабул итү. Әмма ул урынсыз. Наркотик матдәләр кыска вакытта гына тәэсир итә. Әфьюн кешене һәрвакыт ярсатып тормый. Гаиләсеннән кала, тирә-яктагыларга куркыныч булуы моңа кадәр беләнмәгән бит. Саташуы хәзер барлыкка килгән. Өченче версия – социопат. Ягъни холкында үзе һәм тирә-яктагылар белән гармониядә яшәргә киртә тудырган сыйфатлар булу. Мондыйлар төрле секталар йогынтысына тиз бирелә. Миңа калса, әлеге версия бу жинаятьчегә туры килеп бетми, чөнки видеодан күрәнгәнчә, саташуы гаять көчле иде. Шуңа күрә психиатр буларак, аның шизофрения белән интегү версиясә дөреслеккә туры килә дип саным.

Иң куркынычы – үсмер кызлар жинаятычегә
мәхәббәт аңлата.

Палачның авырумы-түгелме икәннен әлегә Мәскәү психиатрлары тикшерә. Алар дәрәс һәм рәсми диагноз куяр дип ышанабыз.

**Тормыш давам итә...
Әмма ничек?**

Бу фаҗигада 9 кеше һәлак булды, 32 кеше шартлау һәм атудан төрле тән жәрәхәтләр алып, хастаханәдә ята. 7 ата-ана зур өметләр баглап үстергән багалмаларын караңгы гүргә индерде. Аллаһы Тәгалә аларга алга таба яшәр өчен көч һәм сабырлык бирсен. Күтәрә алмас кайгы килгән кешеләрнең елауларын, әрнеп әйткән сүзләрен, чирәмдә тезелеп яткан яралы балаларны, хәтта сыйныф бүлмәсендә кан эчендәге укучыларны минуты-сәгәте белән күрдегез. Хайп артыннан куган матбугат, төрле телеграм-каналлар мондый фото, видеоларны таратудан чирканып тормады. Монысы инде җәмгыятьнең башка авыруы. Башка тема...

Күз алдында классташларының го-
мерлөре өзелгәнән күргән исән бала-
ларга ничек яшәргә? Тормышка, жәм-
гыятькә, өлкәннәргә ышанычны ни-
чек кире кайтарырга? Йөрәкләренә
утырған бу төен тора-бара зураймас-
мы? Бәхет төшенчәсе онытылмасмы?
Исән калган укучыларның ата-анала-
рын бүген әнә шул сораулар борчый.
«Гаилә» мәчетенең имам-хатыйбы
Рөстәм Хәйруллинның да ике улы –
канлы мәхшәр шаһиты. Өченче сый-
ныфта укыган Әминдә өч ядрә ярасы.
Ул хастаханәдә дөвалана. Әхмәт исә
утның нәкъ эчендә була. Сыйныф-
ташларының җинаятче кулыннан
һәлак булуын үз күзләре белән күрә.
«Әти буларак, шәхсән мин үзем бу
фажигадән дәрес алдым. Бөтен телә-
гем – балаларым кара йөрәкле булып
үсмәсен иде. Үзем дә көн-төн мәчет-
тә, игътибар да җитеп бетмидер. Зур
кайгы артыгы кирәкмәгәнне күрсәт-
те. Мәхшәр эченнән улларымны эзләп
йөргәндә бизмәндә бала ягы басты,
күзгә берни күренмәде... Бары бер те-

лэк булды: «Раббым, сакла!» Балалар-га телефон, компьютер бүлэк итәбез, киём алабыз, ә рухи тәрбия турында уйлап бетермибез. Аллаһы Тәгаләне дә күпләр кайгы килгәндә генә искә ала», – ди хәзрәт. Әлеге фажиганең килеп чыгуын да рухи һәм әхлакый тәрбия житмәгәнлектән дип саный.

– Революциягә кадәр мәктәпләр мәчет-чиркәүләр янында иде. Кешене дин тәрбияләде. «Дин – халык өчен әфьюн», – дип, совет чорында аны читкә этәрделәр. Динне югары дәрәжәдәге мәдәнияткә алыштырдылар. Ул вакытта да тәртип иде. Цензура үткән кино-мультифильмнар тәртипкә, олыларны хөрмәт итәргә, илне сөяргә өйрәтте. Пионер-комсомол идеологиясе көчле иде. Ә хәзер балаларны интернет тәрбияли. Мәдәният тә югалды, әти-әнинен дә вакыты юк – алар көн-төн эштә. Аннан, хәзер бит өлкән буын белән бер түбә астында яшәргә дә бик яратмыйлар. Ә интернет ул чүплек кебек, анда бар нәрсә дә бар. Яшьләр өчен әхлак, дингә генә урын аз. Илназ Галәвиев гөнаһ дигән сүзне, әхлакның нәрсә икәнен белсә, бу адымга бармас иде. Йөрәгендә Аллаһы Тәгалә яшәгән, аннан курыккан яшьләр бу адымга берничек тә бара алмый.

Бу фаҗигадән соң берничә көн үткәч, хәзрәт белән бер чарада күрештек. Ул анда улы Әхмәт белән килгән иде. Улының кулын бер минутка да ычкындырмады. «Улым жәмгыятьтән читләшмәсен өчен бар көчемне куям, – дип аңлатты ата. – Аңа жиңел түгел. Болай да йомшак күңелле бала ул. Психологлар: «Эмоцияләрен чыгарып бетерсен өчен һаман сөйләсен», – диделәр. Кайберәүләр Әхмәткә интервью бирдерткән өчен гаепли. Әмма мин аны махсус эшлим. Сөйләсен генә. Медкомиссия булды, ярты сыйныфташлары килмәгән. «Алар халык арасына чыгарга курка», – ди. Әхмәт тә телевизордан «Ашыгыч ярдәм» машинасы гүләвен ишетсә дә, сискәнәп китә. Беркөнне

капка төбөндө идек, безнең тыкрыкка таныш булмаган кеше килеп керде. Карыйм, Әхмәт артка чигенә башлады. «Улым, ни булды?» – дип сорыйм. «Анда чит кеше», – ди. Шуңа, Әхмәтне житәкләп, төрлө сәбәпләр табып, халык арасына алып чыгам.

Йөрәгендә халыктан, жәмгыятьтән курку калмасын, кешеләргә карата ышанычы бетмәсен иде, дим. Аның йөрәге дә карага әйләнергә мөмкин бит. Шуңа күрә дә балалар янында усаллык күрсәтмек, аларның күңелендә кала ул. Шушы кайгыдан зур сабак алып, балаларны саклайк, тәрбиялик. Алар кеше булсын. Безнең һәр сүзебезне балалар да ишетә, шуны да онытмыйк. Хәзер бу фажигада гимназия директорын, укытучыны гаепләүчеләр дә бар. Әмма ул гаепләүдән безгә җиңеллек килми. Кеше-нә рәнжетәбез генә. Укытучы бөтен йөрәге белән безнең балаларны сакларга теләгән бит – ядрә астына кергән. Шул хакта онытмасак иде».

«Илназ, син краш...»

Менә монысы инде иң куркынычы! Киләчәк өчен иң аянычы! Һәм тиз арада хәл ителмәсә, еллар үткәч шартлаячак дары мичкәсе... Кеше жанын кыючы Илназ Галәвиевнең социаль челтәрләрдә берничә фан-клубы оешты. Тугыз кешене жирләүнең икенче көнендә ул секс-символга әйләнде. Аның судта башын кырын салып, камерага төбәлеп басып торган фотосы астына нинди генә шәрехләмәләр язмадылар! «Син краш!» (Яшьләр слэнгы. Инглиз телендә мәхәббәт хисләре өөрмәсә дигәнне аңлата. – Ч. Г.) «Илназ, син чибәр», «Син гаепле түгел», дип язалар. Хәтта «Үлгән балалар үлгән инде, сине жаллим», дип язарга да уңайсызланмаганнар. Мәхәббәт тә аңлаталар, төрмәдән көтәчәкмен дә, диләр. Үсмер кызлар... кеше үтерүчегә гашыйк! Керч көллиятендә атыш оештырган Владислав Росляковның да үз вакытында фан-клублары барлыкка килгән иде. Алай гына түгел, ул кигән «Ненависть» дигән язулы футболкага бермә-бер сорау арта. Тора-бара Илназның «Бог» дип язылган битлегенә ихтыяж тумас дип, ышандырып кем әйтә ала?!

Яшүсмер вакыт – болай да үзеңә һәм бөтен дөньяга карата ачу килгән чор. Моңы хәзерге яшь буын гына түгел, без дә, эти-әниләрәбез дә, әби-бабаларыбыз да үткәндер. Гормоннар уены чорларга карамый ул. Әмма хәзерге үсмерләрдә ул тагын да киеренкерәк, катлаулырак. Балалар психиатры Ләйлә Шәйдукова әйтүенчә, соңгы вакытта парадоксаль хәлләр күзәтелә. Пубертат чорындагы үсмерләр үз-үзен тотышы, кыланышы, эш-гамәлләре социаль нормаларга туры килмәгән шәхесләргә мөкиббән. Галәвиев, Росляковлар кебекләре кумирга әйләнә. Аларның матурлыгына, максатына чигенмичә барган «батырлыкларына» сокланалар. Үсмерләр хәтта аңлап та бетерми: алар бит психологик патологиягә, психика какшауга таң кала. Психиатр Ләйлә Шәйдукова моның сәбәбен болай дип аңлата.

– Хәзерге яшьләрнең күпчелегендә тормыш кыйммәтләре, күзаллаулар бозылган, минемчә. Алар өчен матурлык белән бозыклык, әхлак белән әхлаксызлык арасында чикләр юылган. Шуңа да тормышта булырга тиеш түгел хәлләр: суицид, гомицид еш очрый. Хәтта блогер-кеше үтерүчеләр бар. Болар барысы да лайклар өчен. Лайк галижәнаплары безнең балалар белән идәрә итә. Әлеге тенденцияне

бетерү бик авыр булчак. Үсмерләрдә жылылык, миһербанлылык дигән сыйфатлар юкка чыга. Нәкъ менә шулар корал сатып алып, аны кешеләргә төби!..

Балаларыбыз киләчәккә бары тик безнең – ата-аналар кулында. Мәктәпләрдә, кызганыч, тәрбия функциясе юкка чыгып бара. Тәрбия эшен тестлар, рейтинглар, БДИлар алыштырды. Моңа укытучы гаепле түгел, билгеле. Аның күпме кәгазь тутырасы, хисап тотасы бар. Хәзерге укыту системасы аларны шушы көнгә төшерде. Класстан тыш чаралар юк дәрәжәсендә, безнең заманда «акыл өйрәтү сәгате» дип аталган класс сәгатьләрендә дә бүген билгеле тикшереләр. Яшь буынны үстерү өчен эшлибез дип, изге гамәлләр турында күп сөйләсәләр дә, түләүсез спорт секцияләре дә, түгәрәкләр дә күренми. Алар бардыр да, әмма күп һәм нәтижәле түгел. Спорт, бию, музыка белән шөгыльләнү акчага корылган бүген. Кешеләр арасындагы социаль аерма да үсмерләр күңелендә каршылыктар тудыра. Бары үз үрнәгебездәгә тәрбия белән генә балаларны саклап алып кала алабыз. «Алар материал яктан тәэмин ителгән, әмма эмоциональ яктан ялгыз, – ди психиатр, – Барысы да интернет кочагында. Безгә һәр ай-

ны селфхарм тәртипле берничә үсмерне алып киләләр. Селф – үз-үзең, ә харм – саташу дигән сүз. Алар кан тамырларын кисә, кул беләзекләренә, аякларына, иңсәләренә яра ясый. Имеш, шул рәвешле авыртуны баса. Барысы да диярлек моны интернеттан өйрәнгәнән әйтә. Үсмер үз-үзен имгәтә икән, аңа башкаларга зыян салырга нәрсә комачауларга мөмкин? Эчкерсез, жылы, тере сөйләшүләренә, үзләренә ышанып карауларны алар бик аз күрә. Шуңа күрә дә үсмер белән күбрәк аралашырга, миһербанлылыкка өйрәтергә кирәк. Кызганыч, игелек хәзер бездә – дефицит».

Ә балалар үсә. Элек тәртипсез үсмерләренә «урам балалары» дип атыйлар иде. Балалар өйдә, урамга чыгып йөрми, дип сөенәбез хәзер. Ата-аналар көн-төн эшкә чапканда, аларга урам тәрбиясен интернет бирә. Йә аларны ул тәрбиядән йолып алабыз, йә жинаятьчеләргә мөкиббән егет-кызлар үстерәбез. Жан кыючыга сокланганнар иртәгә үзләре үк бу адымга бармас дип, кем әйтә ала?! Монда һәр мәктәпкә Росгвардия сагы куеп та, утлы корал сатып алу яшен арттырып та, үлем жәзасы керттеп тә, «Яровая пакеты» кебек кануннар кабул итеп тә котылып булмагач.



**Гөлнәз
ӘХМӘТЖАНОВА,
психолог**

Казанда булган фәжигадән соң ата-аналар психологларга күбрәк мөрәҗғәгать итә башлады. Мондый вәхши хәлләрне кеше аеруча эмоциональ кабул итә, аның тизрәк әйләнә-тирәдәгә дөньяны «чистартасы» килә башлый. «Минем улым үзен-үзе якый белми. Аны мәктәптә кыерсытырлар да, ул йомылып, жәмгыятькә карата үпкәсе туып, жинаятьчегә әйләнмәс микән», – дип борчыла ата-аналар. Иң элек үзләренә психологик халәтә өчен җаваплылык тоялар. Беләбез: бәхетле әниләр генә бәхетле балалар тәрбияли ала. Үзләренә карата ышаныч тоярга, шатлык хисләре кичерә белергә гаилә өйрәтә бит баланы.

Эти-әниләр баланың аңа гына хас булган үзенчәлекләренә игътибар итсеннәр иде. Озак ияләшә, авыр аралаша торган балалар бар. Моңы күз уңынан ычкындырмаска кирәк. Безгә әлеге проблема белән ата-аналар һәрдаим мөрәҗғәгать итә. Ул балалар белән махсус тренинглар үткәрәбез. Алар үзләрен күрсәтергә, коммуникациягә өйрәнә. Үз эченә бикләнгән балаларны ачып була. Әмма бер нәрсә бар – кайбер ата-аналар баланың авыру булуы белән килешергә теләми. Психиатр куйган диагнозы

житди кабул итми. «Ул сау-сәламәт» яисә «Үскәч барысы да жайланыр», – дип уйлыйлар. Әмма шуны онытмаска кирәк, балага ярдәм итмәү дә – жинаять.

Баланың билгеле бер мохиттә үз-үзен ничек тотуын күзәтергә киңәш итәр идем. Кайбер балага мәктәптә авыр, әмма моны эти-әнисе дә, укытучысы да күрми дә, сизми дә. Гомумән, бу хәлгә битараф калалар. Әмма бу очракта бердәм ярдәм кирәк. Барысын да мәктәпкә өеп калдыру дәрәс булмас. Мисал китерә алам: кызым укыган сыйныфта тәртип буенча сораулар туа башлагач, жыелышып гаепләренә эзләмәдек, ә ярдәм итү юлларын барладык. Бергәләп әлеге проблеманы хәл итү юлларын таптык. Укытучылар белән хезмәттәшлек итәргә кирәк. «Өйдә ул яхшы, мәктәптә генә начар, димәк, сез гаепле», – дип, көндәшлек тудырырга ярамый. Тәртибе буенча проблемалар булган балаларга вакытында ярдәм итмәсәң, аларда агрессия көчәячәк. Үзен кимсетелгән итеп тоячак. Менә шуннан «Алла» дип язылган битлек киючеләр килеп чыгарга мөмкин, чөнки алар башкалардан үзен өстен итеп күрсәтергә теләячәк.

«Нәнә, ташлыйм гимнастиканы,
шөгыльләнәсем килми бүтән!»
Бүгенге хәерле иртәм кызымның
шушы сүзләре белән башланды.
Дәшмәдем. Бозылган кәефемне
лапыр-лопыр пешеп утырган
дөгә боткасына батырырга
тырышкандай, ярсый-ярсый
болгаттым. «Нәрсә булды
тагын?» – дим. Беренче
тапкыр гына ишетмим бит
инде бу сүзләрне. Бүген бик
жаваплы ярышлары – Россия
беренчелегенә үтү-үтмәве
хәл ителәчәк. Ике атна бую
баш күтәрми әзерләнүләре,
көнөнә сигез-тугыз сәгать залда
шөгыльләнүләре бушка китәме
хәзер бу баланың?
Нәрсә турында уйлый ул?



Кичә йоклар алдыннан: «Минем белән ятып тор әле», –
дип сорады Азалия. «Кызым, 13 яшең тулды бит, синен
белән ятыйммы, 3 яшьлек сеңлеңне йоклатыйммы?!» –
дип, бүлмәдән чыгып киттем. Белгән булсам, ятмый
идемме соң – кичтән үк күңелен ачмакчы булган
бу бала югыйсә. Эх, шушы кыя булуларым... «Диңгез
булырга! Диңгез!» – дип, күпме төзәтергә тырышам
үземне. Татьяна Моринаның шигыре шулай өйрәтте.
«Үзгәрәм!» – дип сүз биргән идем аны укыганнан соң.

«Ни булды, кызым?» – дип, Азалия каршына ботка-
сын куям. Бөтен борчуларын дулкыным белән юып
төшереп, калкып чыкмаслык итеп төпкә батырырга
исәп. Башын да күтәрми, күзгә дә карамый кызым.
Уен эшмени, нәфис гимнастикага тугыз ел гомерен
багышлады. Ташларлык сәбәбе бер түгел, йөз булды
инде аның. Шуңа күрә сүзсез дә аңлайм баламны.
«Ярар, кызым, ташласаң да бер сүзем юк. Бүген генә
сабыр ит инде. Тренерны мондый четерекле хәлдә
калдырып булмый бит, аның да хезмәтен онытырга
ярамый. Ничек тә бүгенге көнне үткәрик», – дип, уртак
фикергә киләбез. Калганын күз күрер, дим эчтән генә...



Алсу
ШАКИРОВА

ДИНГЕЗ БУЛАСЫМ КИЛӘ



Фото: Анна Арахамия

«Мәйданчыкка Аза-а-алия Шаки-и-ирова чакырыла! Казан шәһәре!» Микрофоннан чыккан корылык катыш көр тавыш уйларымны сызып үтте. Тизрәк келәмгә чыгасы кызымны барлайм. Балам борчылудан дымланган кулларын тренерның киemenә сөртеп киптерде дә, тирән сулыш алып, уң аягынан келәмгә таба атлады. Тренеры да борчыла: теләк-фатихасы – күзләрендә. Аллаһка тапшырдык!

Келәмнең нәкъ уртасына чыга Азалия. Божрасын ике кулы белән тотып, башлангыч ноктасына баса. Бер минут та утыз секунд. Төгәл шушы вакыт эчендә бөтен осталыгын күрсәтеп, мөмкин кадәр күбрәк балл жыйрга кирәк. Бер минут та утыз секунд! Бер гомер! Кан басымымның асты өскә килә бугай: йөрәгем туктар хәлгә житә, уч төпләрем дымлана, аяк-кулларым өши. Йөрәкнең табан астына ни рәвешле төшеп китүен миннән генә сорагыз: бөтен нечкәлекләре белән аңлата алам. Тик соңрак...

Төрле төсле ташлар белән жемелдәп торган купальнигын, баш очына өеп жыйган чәчләрен кабат күздән үткәрәм. Аякларындагы кара янып күгәргән таплары

болай күзгә ташланмый икән үзе... «Кызым, көрәшчеләрнең биле сөлге белән кырылып бетә, синең аякларың күгәреп чыга. Сездәге предметлар көрәшчеләрнекенә караганда да яманрак ахрысы», – дип көлә әтисе. Булава төшеп, ике атна күгәреп йөргән күз түгел инде, аякка чыдарга була.

Азалия, келәмдә образ тудырып, испан музыкасына үзенең программасын башкара. «Сөбханаллаһ! Афәрин, кызым! Тот! Ахырга кадәр тот!» – дип, аның һәрбер уңышлы хәрәкәтен хуплайм. Хөкемдарларны да күзәтергә өлгәрәм. Әнә баш хөкемдар аягүрә торып басты, игътибар белән минем кызымны бөяли. Димәк, жәлеп иткән, ошаткан!

Үзенчәлекле спорт төре шул нәфис гимнастика. Монда тышкы кыяфәт, буй-сын, йөзнең матурлыгы, тиз хәрәкәтләнү мөһим. Берсеннән-берсе матур йөзләгән кыз арасынан игътибарны үзгә жәлеп итә белергә, көндәшләрдән аерылып торырга кирәк. Безне исә профессиональ спорт юлына тырышлык һәм... акыл алып килде. Гимнастика өчен гәүдә авырлыгы артыграк булган кызымны тренерыбыз Ләйсән

Бу сүзләрне нинди генә очракларда, нинди генә мәгънә, төсмер кушып кабатламадым икән?!

Рөстәмовна исәпкә дә алмый иде бит башта. Жәйге лагерьдагы тренировкаларның берсендә исә Азалиянең тырышлыгына, тиз отып калу сәләтенә таң калган ул. 6 яшьлек нәни кыз сменадагы бөтен кызлар өчен үрнәк була ул чакта, хәтта олы яшьтәге кызларга да барлык яңа хәрәкәтләрне Азалия күрсәтә. «Нәфис гимнастика белән шөгыльләнүне дәвам итәргә теләсәгез, ябыгырга кирәк булачак», – дип озатты безне Ләйсән Рөстәмовна. 6 яшьлек түм-түгәрәк кызчыктан шушындый буй-сынлы кыз үсәр дип уйлап та карамагандыр ул вакытта тренер. Шул көннән бирле көн саен бергәләп «ябыгабыз»: кызым үзе, мин, тренеры. Эңә келәм артында Азалиянең һәрбер хәрәкәтен кабатлап, уңга-сулга ярым адымнар ясап, алга-артка талпынып басып тора ул. Басып тора дип әйтү дә дәрәс булмас. Ләйсән Рөстәмовна да Азалия белән бергә чыгыш ясый сыман.

Уңдык без тренердан. Гомумән, бер-беребездән уңдык. Профессиональ спортта уңышка ирешү өчен тренер–бала–әти–әнинен бердәмлеге бик мөһим икәннен бездән дә яхшы белүче юктыр. Атна саен авылга кайтулар, жәй көне туйганчы ял итүләр, каникул дигән әйбер күптән онытылды инде безнең гаиләдә. Отпускны да Азалиягә көйләп ала башладык. Туган көннәргә йөрү, кунакка барулар да бик сирәк элөгә. Бездә икесенең берсе: йә ярыш, йә тренировка... Азалиягә 7 яше тулган елны онытасым юк. «Кермим залга, өйгә кайтам!» – дип, спорт комплексы ишеге төбәндә елап торган баламны ничә тапкыр калдырып китәргә туры килде. Эшкә бер минутка соңга калсаң, аңлатмалар яздырып йөдәтүче житәкчеләрнең балалары алай көйсезләнмидер шул... Тренеры, чыгып, житәкләп

алып кереп китә иде. Шушы авыр күчеш чоры Азалиянең сәламәтлегенә йогынты ясады, минем дә башымда беренче ак чәчләр шул чакта пәйда булды... Нигә шул вакытта ук туктамадык икән? «Сәләтле бала», «өметле бала», дип, тренерың үсендереп торыу көч бирде, шул өметкә иярәп алга атладыкмы соң?!. Бүгеннән барыбер нокта куям, ди бит менә... Ташлыйм, ди.

Ниһаять, чыгышның кульминацион ноктасы. Азалия божраны аяк очы белән эләктереп, өскә чөеп жибәрде. Божра әйләнәп төшкәнче, өч тапкыр мәтәлчек атып, ике тапкыр әйләнәп өлгерергә тиеш ул. «То-о-о-от!» – дип кычкырам эчтән генә тешне кысып. Нәкъ секундына туры китереп, кызым чыгышын тәмамлый! Басып, хөкемдарларга баш ия дә, келәмнән чыгып китә. Тренерың йөзенә карап кына да чыгышын баяләргә өйрәнде инде ул. Ләйсән Рөстәмовна жиңелчә генә, Азалия аңларлык итеп кенә башын кагып куйды. Келәм читендә ул аны бер кулы белән кочаклап алды да, залдан алып чыгып китте. Анда алар безнең күзгә күренмәгән, үзләре генә аңлаган хаталар турында сөйләшчәкләр хәзер. Жиңел сулап куйдым – тренер канәгать калды. Үскән саен кыйммәтләр үзгәрә. Элек медаль өчен тырышып йөргән балага остазының бер мактау сүзе кадерлерәк булган яшькә життек.

Ярыш тәмам. Ябык иңнәренә олы рюкзакын, чыгыш киёмнәрен, божрасын күтәрәп яныма чыгып килүче кызымны каршылайым. Россия беренчелегенә үтүе – зур жиңү! Шушы яшьтә үзеңне жиңеп алга атлау – жиңүнең тагын да зуррагы. Идел бие федераль округы командасы әгъзасы буларак, үз яше өчен иң дәрәжәле ярышка юллама

жиңел бирелмәде, әлбәттә. «Ярый, тугыз ел йөргән (яратып йөргән дип әйтә алмыйм, төрле чагы булды) нәфис гимнастикага нокта куяр өчен бик матур жиңү», – дип, кызымның иртән әйткән сүзләрен күңелемнән үткәрәп, үземне тынычландырам.

Ярыштан соң өйгә кайтканда Азалия, гадәттәгечә, сөйләшми. Бөтен эмоцияләрен, хисләрен келәмдә калдырып чыга ул. Кергәндә божрасын өйгә алып кермичә, машинада гына калдыра – монысына да күптән ияләшкән.

– Кызым, боларны ал инде бүген, өйгә алып кереп урнаштырыйк, – дим. Башка кирәк булмас дигән мәгънә салып әйтәм.

– Калсын, нәнә. Иртәгә кирәк булачак барыбер.

Бер-беребезне аңлар өчен шуннан артык сүз кирәкми... Димәк, миңа диңгез булырга өйрәнәсе әле, ярларны киңәйтәсе! Кирәк чакта жылы дулкын булып күтәреләсе, назыйсы, тибрәтәсе... Төптән кубып күтәрелгән комнарны, чүпләрне иләп, болганчык суларны тынычландырасы... Өстә нинди генә жыллар уйнаса да, каршы торасы, көрәшәсе икән әле! «Иренмәскә! Тырыш булырга! Бирешмәскә! Дәвам итәргә! Алга барырга! Еламаска! Бар да яхшы булачак! Йөз тапкырдан килеп чыкмаса, мең кабат эшләргә! Нык булырга!» Мин бу сүзләрне нинди генә очракларда, нинди генә мәгънә, төсмер кушып кабатламадым икән?! Дистә елга якын шулай кыя булмасам, бүгенге жиңүләр булыр идеме икән соң?!

Ә кич белән ул миңа тагын бер серне ачты: ярышның баш хөкемдары – Россиянең атказанган тренеры ярышлар тәмамлангач, кызыма: «Мин синең жанатарыңа әйләндем, уңышлар сиңа, Азалия!» – дигән икән. Димәк, юлыбыздан тайпылмыйбыз – күнегүләрне дәвам итәбез әле без! Хыялларыңны тормышка ашыру өчен мин кыя да булырмын, диңгез булырга да өйрәнермен, кызым! Киләсе жиңүләрнең хакына. Жиңүләрәбез хакына!



ӘЙДӘГЕЗ ХАТЛАР ЯЗЫЙК, ЯҢА ДУСЛАР ТАБЫЙК, БӨТЕН ДӨНЬЯ ТАТАРЛАРЫ БЕЛӘН БЕРЛӘШИК!

*Хатлар йорты – открыткалар
жибәрү сервисы*

ООО «Медиа – партнёр» Адрес: 420066, г. Казань, ул. Декабристов, д. 2, пом. 14, ГРН 1116900004469. Реклама



Өченче буын » тормыш дәвам итә

«МАТУРЛЫК ЭЗЛИМ»

– Мин нигә рәсем укучысы гына булмадым икән, әлегәчә шуңа аптырыйм...

Ли́ра ханым Яруллина Апас районы Чүрибураш урта мәктәбендә кырык елдан артык рус теле һәм әдәбияты укута. Әмма буяулар дөньясы һәрвакыт аның күңелендә була. Шуның өчен дә мәктәптә рәсем укучысы декрет ялына киткәндә бик теләп аның дәресләрен үзенә алып кала. Укучылары шигырьгә тирән анализны... төсләр ярдәмендә ясап, олимпиадалар вакытында жюри әгъзаларын шаккаттыра. Мәсәлән, кемдер өчен кызыл төс – тантана, зәңгәр төс – иркенлек... Хәер, юк, бу темага кереп китсәк, буяуларга төмам чумарбыз.

Лаеклы ялга чыккач та, мәктәп белән ул бик озак сабуулаша алмый аптырый. Алтынчы дистәне ваклый башлагач та, өч тапкыр язын укучылары белән хушлашып, өч тапкыр көзен кабат классына кире кайта әле. Әмма ул көн барыбер килә. Чабып барган атны туктату кебек була бу. Авыр дию генә аз. Кыңгырау тавышын ишетсә дә, мәктәп янәшәсеннән узса да, күзенә яшь тула. Күңелендәге бу бушлыкны тутырырлык җитди бер шөгыль кирәген аңлый... Санаторийга ялга баргач, Тәния исемле рәссам кыз белән таныша. Акварель белән рәсем ясау буюнча берничә мастер-классны Ли́ра ханымга ул бирә. Ошый! Тик күңелдә әллә кайчангы хыял бар бит әле – майлы буяулар белән эшләү техникасын өйрәнү. Барысы да нияттән башлана диләрме әле? Шуңа күннәрдә инстаграмда андый мастер-класслар үткөрүче рәссам Миләүшә Нуруллинага тап була ул.

– Аңа берничә эшемне җибәргән идем. Миләүшә аларны карауга: «Сез ясый ала торган кеше, килегез!» – диде. Минә ул чакта шушы мастер-класслар коткарды. 2019 ел иде ул. Казанга ай саен өчәр көнгә килергә тырыштым. Иртәдән кичкә кадәр аяк өстендә басып торган килеш рәсем ясыйм. Арыйм, билгеле. Әмма аруымны соңыннан гына аңлыйм...

Штрих, ярдәмчел сызыклар, горизонт линиясе, перспектива... Телгә-көнгә яңа сүзләр өстәлә (рәссамнар лексиконы!). Өйгә авыл йорты өчен ят җиһаз – мольберт кайта. Майлы буяу исе тарала.

Гомер бую Алексей Саврасов, Иван Шишкин, Исаак Левитан, Эдуард Мане, Рафаэль Санти, Бакый Урманче, Харис Якупов кебек рәссамнарга, аларның эшләренә тартылу юкка гына булмаган бит инде ул. Кайсы гына шөһәргә юлы төшсә дә, иң элек күргәзмәләр эзләп киткән. Санкт-Петербургның «Русский музей», Мәскәүнең Третьяков галереясы залларында ничәмә-ничә сәгатьләр уздырган?! Брюллов залында, Саврасовта... Ул рәссамнарның эшләре каршында кабат-кабат озаклап басып торып теләге беркайчан кимеми. Левитанның «Ранняя весна» картинасындагы урынга охшаган җирне үзләренә Чүрибураш авылында да тапкан! Кечкенәдән күңелгә кереп калган әсәр. Әнисе бу картинаның репродукциясен алып кайтып, диварларына элەп куйган булган. Сәяхәт итәргә яраткан әнисе кая гына барса да кызы өчен төрле рәссамнарның эшләре басылган открыткалар җыеп кайткан – сәнгатькә мәхәббәт шулай тәрбияләнгән.

Аның рәсемнәрендә – Чүрибураш авылы табигате: агачлары, күлләре, таулары. Айлы төннәре! «Иң яраткан рәссамнарының берсе – Куинджи», – дигән кеше өчен айны, аның сихри матурлыгын рәсемгә төшерергә омтылу теләге туу гажәпмени?!

– Авыл халкыннан мин, бәлки, берәз аерылып торамдыр, – дип елмая ул. – Кая гына барсам да, кулымда һәрвакыт фотоаппарат – фотосурәتكә төшерергә яраттым. Хәзер менә урамга чыкканда да кәгазь-карандашны үземнән калдырмыйм. Плэнерга сирәк йөрәм, әмма сокланган күренешләргә, төсләргә онытмас өчен, фотога төшереп алырга тырышам. Таң атуын, кояш баешларын карарга – бер мизгелнең икенчесенә күчүен күзәтергә яратам. Шуңа матурлыкны аннары киндергә күчерергә... Матурлык дигәннән, мин һәрвакыт сурәتكә төшерү өчен авылдан элеккеге авылны эзли. Аны табу шактый авыр бүген. Эшләремне инстаграмга да куйгалыйм. Авылдашлар карап, күзәтеп бара. Беркөнне күршем: «Ирем сине интернеттан күргән. «Ли́ра безнең урам очындагы агачны төшәргән, карале, матур икән бит ул», – дип әйтте», – ди. «Ли́ра апа, аккошлар килгән, күрдегезме әле?» – дип туктатты урамда бер механизатор егет. «Ли́ра, салават күпере чыккан, кара әле!» – дип шалтыраталар. Сөенәм андый чакларда, үземне һаман да укучы кебек хис итәм – матурлыкка минем күз белән карыйлар бит. Улым белән кызым, оныкларым кебек үк!

«Алмазны бриллиантка әйләндерү өчен вакыт һәм тырышлык кирәк. Моның өчен нидер эшләү кирәк!» Ли́ра апаларының укучыларына гел кабатлаган киңәшләренә берсе булган бу. Һәр көн саен хыялыңа бер адым атларга! Менә ни өчен Ли́ра ханым бүген күңелендә үзе кебек яшерен хыял-теләк йөртүчеләргә, аны чынга ашыру өчен килчәк җиткәнне – лаеклы ялга чыккан көннәргә көтмәгез, ди. «Үзегез өчен вакыт табыгыз. Теләге, омтылышы һәм сәләте булган кешегә, зур шөһәрдән ерак авылда яшәсә дә, теләсә нинди яңа эшкә тотынырга мөмкинлекләр бар бүген. Интернеттан видеодәресләр эзләгез – мастер-класста алып өлгәргән күнекмәләргә мин үзем шулай тулыландырдым».

Хыяллар исә аның күңелендә җитәрлек. Менә берсе.

Әтисе белән әнисе аерылышкач, алар әниле-кызы Урта Балтай авылында, мәктәп йортында яшиләр. Авылдан читтәрәк торган, өч тәрәзәле генә иске агач йорт була ул. Тәрәзә каршысында эскәмиясә дә бар. Ли́ра анда чыгып китап укырга ярата. Хыялланырга... Андый чакларда үзен Тургенев әсәрләрендәге кызларның берсе итеп хис итә. Ул чактагы укучыларның күбесе кебек әнисе белән алар да терлек-туар асрамыйлар, кош-корт тотмыйлар: Ли́ра сөткә авылга йөри. Әнисе кайчак йортлары каршындагы эскәмиягә утырып гармунда уйный, җырлый. Тагын әле ул рәсем дә ясый. Балачакның иң татлы хатирәсе, иң матур күренеше... Ул йорт инде күптән юк. Ли́ра ханым аны бүген кабат җанландырырга тели, бу юлы – киндердә.

Гөлнур ХӘСӘНШИНА

A woman with blonde hair, wearing a straw hat, a white button-down shirt over a black top, and blue jeans, is smiling and painting on a canvas mounted on a wooden easel. She is holding a paintbrush in her right hand. The scene is set outdoors in a lush green field with tall grass and dense foliage in the background. The lighting is bright, suggesting a sunny day.

Рәсем ясау буенча алган мастер-класслардагы халәтем гел истә. Ап-ак кәгазь алдына килеп басам да, бар дөньямыны оныта идем. Хәер, ул хәзер дә шулай. Иртән илһам килгән минутлар була. «Берничә штрих кына өстим», – дип, кылкаләмгә тотынам да, өч сәгать узганын сизми дә калам... Ә ул чакта... Соңгы автобусның Апаска ничәдә кузгаласы да хәтердән чыга. Аннары тагын Казанда куна калырга туры килә... Яшермим, баштагы ике картинамыны күчереп кенә ясадым. Австралия рәссамы Грэм Геркенны. Аннан, тәвәккәлләп, үз күңеләмдәге хыялларга күчтем. Иң беренче дәрестә үк күк йөзен һәм су өстен ясарга яратканымыны аңладым. Озаклап, онытылып, тәмләп ясыим... Укытучы яныма килә дә, аптырап: «Сез әле һаман да күктән китә алмадыгызмыни?» – дип сорый иде.

«БАШКАЧА ЯШИ БЕЛМИМ...»

Нарасыйның дөньяга тәүге кат аваз салуы – ана өчен дә, бу минутларда янәшәдә булган табиблар өчен дә зур бәхет! Соңгылары өчен икеләтә дә куаныч, чөнки табиблар баланы гына түгел, ананың сабыена баккан, алжыган, әмма бәхетле күзләрен дә күрә. Ике гомер өчен җавап тотарга кирәген белеп киләләр акушер-гинекологлар сафына. Олы һәм көчле йөрәклеләр генә әлеге үтә җаваплы эшкә алынадыр. Болай да дары мичкәсе өстендә утыргандай эшләгән акушерлар өчен соңгы ел үтә катлаулы булды. Чөнки тормыш ике өлешкә бүленде: коронавирус инфекциясенә кадәр һәм ковидлы чорга. Җаваплылык берничә тапкырга артты. Сәламәтлек саклау министрлыгының штаттан тыш баш акушер-гинекологы, Казан шәһәренең 7 нче клиник хастаханәсе баш табибының акушер һәм гинекология буенча урынбасары Татьяна ШИҖАБЕТДИНОВА белән шушы хакта сөйләшәбез.



Ковидсыз тормыш

Татьяна Николаевна, һәр яңа туган сабийны кулыгызга алгач, нинди хисләр кичерәсез?

– «Дөньяга төкле аягың белән кил, сабий!» Аңа әйткән беренче сүзем шушы. Ул сау-сәламәт булып, тууга бөтен дөньяга аваз сала икән, моннан да зур шатлык юк. Шатлык белән бергә миндә горурлык хисе дә туа. Синең ярдәмең белән җиргә яңа кеше килә! Ул әлегә ярдәмгә мохтаж. Аның гомере өчен синең җаваплылыгың да әти-әнисенекеннән ким түгел. Шуңа күрә дә хаталанырга хақың юк!

Сез табиблар династиясеннән түгел – әти-әнигез башка һөнәр ияләре. Киләчәктә ак халатлы фәрештә булырга кем этәргеч бирде?

– Мин кечкенә чакта әтием Казан шәһәренең Киров районын җитәкләде. Казан балалар неврологиясе мәктәбенә нигез салган профессор Александр Ратнер янына эше буенча еш кереп йөри иде ул. 5 яшьләр булгандыр, берсендә мине дә үзе белән алды. Алар сөйләшкәндә әтидән шыпырт кына: «Миңа хастаханәне карарга ярый микән?» – дип сорадым. Моңы профессор ишетеп алып, махсус кечкенә ак халат табып, шәхсән үзе хастаханәне күрсәтте. Анда бөтен Советлар Союзыннан балалар дәвалана иде. Ул хастаханәдә кичергән тәэсирләремне һич онытасым юк... Нәкъ менә шушы вакыйга киләчәктә нинди һөнәр сайлавымны билгеләде дә. Беренче сыйныфка барганда тәгаен белә идек: мәктәпне тәмамлыйм да, табиб булырга укыячакмын! Мәктәптә санитар дружина җитәкләдем. Тугызынчы сыйныфта укыганда әтине партия кушуы буенча Каракалпак Республикасына эшкә җибәрделәр. Укуымны үзбәк мәктәбендә давам итәргә туры килде. Көзен бездә балаларны «бәрәңгегә» җибәрсәләр, анда мамык җыярга йөртәләр иде. 53–55 градус чөлләдә 60–70 килограмм мамык җыярга кирәк. Ә мамык бит ул бик җиңел! Бервакыт классташ кызым эсседән һушын жуеп егылды. Югалып калмадым, беренче медицина ярдәме күрсәттем. Ашыгыч ярдәм табиблары: «Син сыйныфташыңны коткарып калгансың», – диделәр. Уңыш җыеп бетергәч, мәктәптә линейкада Каракалпакның Сәламәтлек саклау министры тантаналы төстә миңа рәхмәт белдерде. Бу очрак балачак хыялымны тагын да ныгытты. Мәктәпне алтын медаль белән тәмамлап, Мәскәү медицина институтына укырга керергә имтиханнар бирдем, әмма бер балл җитмәде. Кайттым да Нукус медицина училищесына укырга кердем. Ул арада әтине кабат Казанга күчәрделәр. Казан медицина училищесын кызыл диплом белән тәмамлап, Казан дәүләт медицина институтына дәвалау эше бүлегенә укырга кердем. Нигә нәкъ менә акушер-гинекологияне сайладымыз? Кабат янәшәдәгелә кешеләр тәэсиредер. Каракалпакта күршеләребез – ирле-хатынлы табиб Шырлановлар гаиләсе бар иде. Әниләре дә, кызлары Чулпан да акушер-гинеколог. Алар белән бала тудыру йортына төнге кизүгә дә, операцияләргә дә йөрдем. Нәкъ менә шушы гаилә миңа акушерлык дөньясына юллама тоттырды. Алар белән баланың дөньяга туу шатлыкларын тойдым, алар белән бергә бу һөнәрнең аеруча җаваплы булуын аңладым. Минем дә хатын-кызларга ярдәм итәсем килде. Дүртенче курста

Казан дәүләт медицина университетының В. С. Груздев исемендәге «Медицина университеты» клиникасының бала тудыру йортына субординатурага килдем һәм шунда 23 ел эшләп, зур республикабызның акушер-гинекология хезмәте җитәкчесе дәрәжәсенә күтәрелдем. Анда минем укытучыларым, остазларым, кандидатлык диссертациямнең фәнни җитәкчесе. Алар барысы да үз вакытларын, көчләрен җәлләмичә, мине укыттылар, ярдәм иттеләр, һәрвакыт теләктәшлек күрсәттеләр. Һөнәремне чын күңелменән сайладым. Биргән Гиппократ антыма тап төшермим, көчемнән килгәнчә кешеләргә ярдәм итәргә, яхшылык эшләргә тырышам.

Димәк, һөнәрегез ул сезнең өчен эш кенә түгел?

– Юк, ул Ходайдан бирелгән сәләт тә. Һәрвакыт кешеләргә ярдәм итәсем килә. Бу инде тормышның мәгънәсе. Башкача яши дә алмыйм, яши белмим дә. Нәкъ менә шуңа күрә һаман алга барам. Һөнәремне ярату көч һәм сәекмәс энергия бирә.

Коронавируслы тормыш

Акушер-гинеколог эшен тыныч хезмәт дип атап булмый. Һәр яңа сәгать кенә түгел, минут-секунд эчендә көтелмәгән хәлләр килеп туарга мөмкин. Узган ел илдә коронавирус зәхмәте башлангач, табиблар беренчеләрдән булып әлегә чир белән күзгә-күз очрашты – көрәштә алгы фронтта булды. Инфекция авырлы хатыннары да аямады. COVID-19 чорында Татарстанда авырлы хатыннарга медицина ярдәме күрсәтү ничек оештырылды һәм пандемия чигенсә дә, ул алгоритм әле эшлиме?

– Узган ел февраль ахырында башкаланың 7 нче шәһәр клиник хастаханәсендә авырлы хатыннар өчен инфекцион бүлек оештырылды. Без шул көннән башлап салкын тиюнең һәр очрагын яңа коронавирус инфекциясе түгелме дип тикшерә башладык. Башта әлегә авыру авырлы хатыннарыны читләтеп узар кебек иде, әмма алай булмады. Коронавирус эләктергән авырлы хатыннарының хәле ике сәгать эчендә кискен үзгәрергә мөмкин. Татарстанның Сәламәтлек саклау министрлыгы тарафыннан махсус приказ әзерләнде. Барлык үзәкләрдә булчак аналар өчен инфекцион бүлекләр оештырылды. Приказда әлегә авыру белән көрәш өчен бөтен чек-листлар җентекләп язылган иде. Көмәннәре 22 атнага кадәр булганнар – 7 нче хаста-



Безнең тышлыкта » үз эшенең остасы



■ Авырлы хатыннарга салкын тиюнең һәр очрагы коронавирус инфекциясенә тикшерелә.

ханәгә, аннан зуррак сроклылар Республика клиник хастаханәсенә Перинаталь үзәгенә жиберелде. Авыру йоктырган барлык булачак аналар бары тик шушы үзәктә генә бала тапты. Тәгаенләп әйтә алам: бу көннәрдә бер авырлы хатын да игътибардан читтә калмады. Алар өчен «виртуаль обход» оештырылды. Бу эшне сәламәтлек саклау министры Марат Садыков үзе җитәкләде. Ул нидән гыйбарәт соң? Мессенджерда махсус төркем булдырылды. Анда министрлыкның штаттан тыш барлык баш белгечләре, министр урынбасарлары, профессорлар составы, баш табиблар кертелде. Барысы йөздән артык белгеч җыелдык. Хәле катлаулырак булган һәр йөкле хатын буенча мәгълүмат тиз арада «виртуаль обход»ка куелып, фикер алышулар булды. Билгеле бер карарга килгәннән соң, авыруга махсус югары сыйфатлы ярдәм күрсәтер өчен, тиз арада хастаханәгә күчәрелде. Бу эш режимы тәүлек әйләнәсендә барды: мөрәҗғәгать була икән, төнме, көнме шунда ук киңәшләшә башлый идек. Консилиумнар онлайн гына түгел, офлайн да барды. Мәскәү белгечләре белән дә элемтәгә керүләр шактый булды. Кайбер пациентка унбишәр консилиум уздырдык. Шундый катлаулы режимда без инде бер ел эшлибез. Кирәк икән, консилиумнарны «кызыл зона»да да җыябыз. Барлык очраклар Коронавирууска каршы республика штабы җитәкчесе, вице-премьер Ләйлә Фазлыева, сәламәтлек саклау министры Марат Садыков контролендә булды. Кеше гомере өчен көрәшкәндә регалияләр дә, дәрәҗәләр дә онытыла. Без барыбыз да табиблар. Тәүлегенә өч-дүрт сәгать кенә йоклаган, хәтта төнә буге күз йоммаган вакытлар да күп булды. Әлеге алгоритм хәзер дә, коронавирус берәз тынычлангач та, эшли. Һәр кискен респиратор вирус инфекциясе тикшерелә. Приказы беркем дә гамәлдән чыгармады – тынычланырга әле иртәрәк...

Коронавирус эләктергән авырлы хатыннар үз гомерләреннән битәр, туасы балалары өчен борчылгандыр, чөнки баштагы вакытта инфекциянең үзен ничек тотачагын беркем белми иде. Дәвалаудан тыш, аларны тынычландыру бурычы да торгандыр сезнең алда.

– Шуның өчен дә «кызыл зона»да психологлар эшләде. Булачак әниләр белән рәсем ясадык (арт-терапия тынычландыру өчен бик яхшы алым), сөйләштек. Чирне җиңүебезгә ышанып эшләдек. Пациентлар белән һәрвакыт элем-

тәдә тордык. «Мин кызыл зонада» дигән уй да кешегә психологик яктан бик нык басым ясый. Булачак аналарны аңларга була. Йөрәк астында сабые, ә шуңа өстәп һава да җитми башласа... Алар белән барлык профильдәге табиблар эшләде, янәшәләрендә булды. Әлбәттә, авырлы хатынның үпкәсенә ясалма вентиляция кушкач, борчылу бермә-бер арта. Һәрбер очрак турында Мәскәүгә Кулаков исемендәге гинекология һәм акушерлык үзәгенә хәбәр итеп тордык. Алар безнең белән тәүлек әйләнәсендә элемтәдә булды. Авыруны халык теле белән әйткәнчә, «торбадан төшергәч», ягъни үзе сулый башлай, шатлыкка чикләр юк иде. Авыру кичергән анан туган һәр баладан тиз арада анализлар алдык. Шунысы куанычлы, республикада яңа туган бер генә сабыйда да коронавирус инфекциясе ачыкланмады. Әлбәттә, «кызыл зона»да фажигале минутлар да булды. Кулыңнан килгәннең барысын да эшләп тә, булачак ананың гомерен коткарып кала алмавыңны аңлау бик авыр. Әле ничек кенә авыр! Чарасызлыгыңны тоеп торсаң да, соңгы минутка кадәр нидер эшләргә, кабат-кабат ярдәм күрсәтергә тырышасың. Һәр очрак Татарстан Сәламәтлек саклау министрлыгының Координацион советында каралды, Мәскәү тикшерде.

Коронавирус инфекциясенә ышанмаган авырлы хатыннар да булдымы?

– Кызганыч, андый очраклар да булды. Шундый авырлы хатынны югалттык та. Ул инфекциягә ышанмаган, үз белдеге белән дәваланган. «Мин бары тик грипп белән генә авырыйм», – дип йөргән. КТ (компьютер томографиясе) үтүдән дә, хастаханәгә ятудан да баш тарткан. Хәле бик авырлай кына, соңлап мөрәҗғәгать итте ул безгә. Барлык тиешле ярдәмне күрсәттек, әмма... Шуннан соң Казан дәүләт медицина университеты профессоры Рушания Габидуллина белән, үзбелдекләләнеп дәваланмаса, вакытында дәвалау учреждениеләренә барырга чакырып, хатын-кызларга матбугат аша мөрәҗғәгать белән чыктык. Гади генә томау төшсә дә, сагаерга кирәклегең әйттек.

Табибның эш көне сәгәтьтән сәгәтькә генә төгәлләнми. Төнге кизүләр, планлаштырылмаган очраклар бик күп. Ә пандемия вакытында аларга, гомумән, хастаханәдә яшәргә туры килде. Миңа калса, табиблар өчен гаилә кыйммәтләре аеруча мөһим. Тылың көчле булмаса, тынычлап эшләп булмый. Бигрәк тә сезнеке кебек үтә дә җаваплы эштә...

– Гаиләдә мәхәббәт һәм дуслык хакимлек итәргә тиеш. Әлеге хисләргә миндә эти-әнием тәрбияләде. Мәхәббәт белән дуслыктан кала, бар нәрсәне сатып алырга мөмкин, дип әйтә эти. Гаиләмнән уңдым. Пандемия елында бу тагын бер кат расланды. Әйткәнемчә, тәүлегенә 24 сәгать, атнасына җиде көн эшләгән вакытлар күп булды, әмма өйдәгеләрнең терәген тоеп эшләдем. Пандемия башланган вакытта инфекциянең ниндигең белмәдек. Ә белмәгән әйбер куркытты. Өйдән чыгып киткәндә кире әйләнеп кайтачагыбызга, авырмаячагыбызга беркем гарантия бирмәде. Моңы, билгеле, якыннарым да аңлады һәм эчтән генә борчылды. Әмма беләләр: мин хатын-кызларга ярдәм итәргә тиеш. Бу – минем бурычым. Гаиләмнең теләктәшлеген тойганга сыгылмаганмындыр.

Мин генә түгел, барлык табиблар да гаиләләренең ышанычын тоеп эшләде. Балаларым өчен дә жаным тыныч иде. Ике кызым бар. Олысы инде зур, ә төпчек кызыбызга 8 яшь кенә эле. Кечкенә булса да, ул да минем авырулар янәшәсендә булырга тиешлегемне аңлый. Аның белән видеошалтырату аша аралашып тордык. Сагынса да, күз яшен күрсәтмәде, сабыр итте. Янында һәрвакыт әтисе, әби-бабайлар булды. Әле бит өйгә кайткач та тыныч кына яшәп булмый, без һәрвакыт элемтәдә – кулдан телефон төшми. Гаиләмдә монысын да аңлыйлар.

Коронавирус күпләрне үзгәртте, диләр.

Сезне үзгәрттеме ул?

– Әлбәттә, мин дә тормышка башкача карый башладым. Гаиләм тагын да бердәмрәк хәзер. Без болай да бик тату яши идек. Ял итәргә дә иремнең әти-әнисе, минем әти-әниләр һәрвакыт бергә бардык. Ата-аналарыбызга булган хөрмәтне, кайгыртуны балаларыбыз күреп үсә. Өлкәнәйгәч, алар да безгә карата миһербанлы булырлар. Якыннарымның кадере тагын да артты. Буш вакытларымыны бары тик гаиләмә багышлыйм. Нинди генә тыгыз режимда эшләсәм дә, кичен кызымны тренировкаларга йөртерлек итеп вакытымны көйләргә тырышам. Аның белән үзем дә тимераякка бастым. Балаң белән бергә бозда шуу мизгелләре әйтеп бетергесез рәхәт ул. Тормышның, гомернең кадерен тагын да ныграк белергә өйрәндем кебек. Мин болай да: «Һәр көн – бәйрәм», – дип яшәүчеләрдән. Әлеге фикерем хәзер тагын да ныгыды. Эшемдә иң авыр ел булды бу. Шәхси тормышымда да иң кайгылы елым – әниемне югалттым. Иртәнге жидедә эшкә килеп, «кызыл зона»га керергә әзерләнгәндә аның үлеми турында хәбәр ителәр. Сыгылып төшәргә хакым юк иде. Бар борчуым йөрәгемдә булды.

Татарстан Сәламәтлек саклау министрлыгының штаттан тыш баш гинекологы буларак, Сөз республикадагы барлык авырлы хатын-кызлар өчен җавап тотасыз. Авыр йөкме бу?

– Әлбәттә, бу бик зур җаваплылык. Әмма Татарстанның акушер-гинекология хезмәте командасы көчле. Барлык белгечләр, профессорлар составы белән бердәм эшлибез, бер-беребезгә ярдәм итәбез, теләсә кайчан жыелып фикерләшәбез. Бер кеше генә бу йөкне алып бара алмый, билгеле. Бүгенге уңышларыбыз өчен командадагы һәркемгә рәхмәтлемен.

Татьяна Николаевна, акушер-гинеколог эшчәнлегегезгә быел чирек гасыр була. 25 ел эшләү дәверендә иста калган иң куанычлы һәм иң борчулы очракны исегезгә төшерегез әле.

– Һәр авырлы хатынның үз язмышы. Алар өчен бала табу гомерендәге иң зур вакыйга. Бер очрак та бер-берсенә охшамаган. Әлбәттә, сәламәт туган һәр бала шатлык. Шуңа күрә аларны аерып карап та булмыйдыр. Иң авыры – өметсез пациентлар. Чарасызлыктан елыйсың андый чакта...

Табиблар да елыймы?..

– Әйе, без дә бит кешеләр... 2019 елның 24 ноябре иде ул. Әниләр көне... Кичен авыр хәлдәге авырлы хатынны алып килүләре турында хәбәр ителәр. Мөселман канун-

нары буенча яшәгән гаиләнең дүрт баласы бар. Иң кечкенәсенә тугыз ай. Пациент организмндагы тормыш эшчәнлегенә өчен җаваплы өч системага да зыян килгән. Реанимациядә бик озак ятты ул. Исән калуына мөмкинлекләр бик аз иде. Ул гаиләдәге бердәмлеккә, мөхәббәткә, жылы мөнәсәбәткә барыбыз да сокландык. Өметнең азлыгын аңлаганга, әнисенә аның янында булырга рөхсәт иттек. Ул кызына изге китаптан дога укыды да, дога укыды... Әтисе, ире һәрвакыт яныма кереп йөрделәр. Әле дә хәтерлим, профессор Рушания Габидуллина белән: «Кулдан килгәннең барысын да эшләдек. Исән калуына өмет бик аз, бары тик ике процент кына», – дидек. Табиб өчен мондый сүзләргә әйтү бик авыр... Иренең кулында Коръән, елый-елый: «Мин сезгә ышанам. Аңа ярдәм итәрсез дип өметләнем», – ди... Бу минутта күз яшьләрен тыеп торып буламы?! Әлеге ханымның гомере өчен көрәш республика дәрәжәсендә барды. Вице-премьер Ләйлә Фазлыева, министр Марат Садыков ярдәмендә Мәскәүдән махсус полимиксиналы колонкалар (кан чистарта торган медицина җиһазы) кайтарылды. Медицинадагы заманча технологияләр, хастаханәнең югары квалификацияле белгечләре ярдәмендә ана гомерен саклап кала алдык. Бу очрак, һичшиксез, гомергә исемдә калыр. Ике ай ятты ул хатын хастаханәдә. Хәзер дә аралашып торабыз. Кызым өчен борчылган кебек борчылдым аның өчен. Яшь табибларга: «Пациентка дәвалау курсы билгеләгәнче, аның урынына кызыгызны, апакызны, сеңлегезне, якын кешегезне куеп карагыз, шул вакытта гына аңа карата мөнәсәбәтегез башкача булыр. Туганыгыз кебек кабул итәрсез», – дим.

Республиканың Коронавируска каршы көрәш штабы башлыгы, вице-премьер Ләйлә Ринатовна белән бергә күп тапкырлар матбугат очрашулары, туры элемтәләр үткәредегез. Нәтиҗәләре бармы?

– Күпчелек халык әлеге авыруның бик мәкерле булуын аңлады. Бик күп хатын-кызлар алдан жентекләп әзерләнеп авырга уза хәзер. Махсус тикшеренүләр узалар, прививка ясаталар, битлекләр кияләр. Үзләре генә түгел, якыннары да. Бала табарга планлаштырган хатын-кызларга ярты ел алдан коронавируска каршы прививка яساتырга киңәш итәбез. Әйе, шикләнеп караучылар юк түгел. Әмма исегездә булса, 7–10 ел элек авырлы хатыннары гриппка каршы прививка ясатудан да курка иде, хәзер ул прививкалар календарена кертелде, чөнки күрәбез: вакцина ясатканнар авыруны җиңел кичерә. Авырга узу, йөклелек – хатын-кыз тормышындагы иң әһәмиятле чор. Моны аңлап, зур җаваплылык белән карасыннар иде!

Татьяна Николаевна, татар халкында бәбиләүче хатын-кызларга элегрәк кендек әбиләре ярдәм иткән. Бу исемне хәзер акушер-гинекологлар йөртә. Сөз менә үзегез ничә баланың кендек әбисе икән?

– Биш ел элек санаганда 5 мең бала иде. Хәзер инде исәп-хисапны югалттым... Шунысы сөенечле: туарга ярдәм иткән балалар үсеп, үзләре миңа бала табарга килә. Димәк, кешелек алга бара!

Чулпан ГАЛИӘХМӘТОВА

ҮЖӘТ АЛИШӘННҮ ИЛҤАМЧЫСЫ

Г. Камал исемдәге Татар дәүләт академия театры актрисасы Алинә Мөдәрисова кечкенә дә төшкәнә булса да, сәхнәдә ут яндыра. «Ак калфагым төшердем кулдан», «Сүнгән йолдызлар», «Өйләнәм. tat», «Хуш, авылым», «Килә ява, килә ява», «Исэнмесез!?!», «Гөргөри кияүләре» кебек спектакльләрдә бер-берсенә охшамаган образлар иҗат итә. Әле урынында тик тора белмәгән бала ул, әле хисләр ярсуына бирелгән хатын, әле гомер иткән әби. Сәхнәдә бөтерчек кебек Алинә тормышта бик тыныч, балаларча самими, хәтта оялчан. Әнә шул сыйфатлары кечкенә рольләрен дә онытылмаслык итәргә ярдәм итәдер, мөгаен.

Алинә, без барыбыз да балачактан, диләр. Балачактагы иң бәхетле көннәреңне искә төшер әле.

– Мин зур, тату гаиләдә үстем. Без өч кыз һәм бер малай. Барыбыз да иҗат кешеләре. Икенче сеңлем Раушания Ижауда ансамбльдә бии. Өченче сеңлем Жәмилә Константин Хабенский театр студиясендә шөгыйльләнә. Аңа зур өметләр баглыйбыз. Энем Бәхтиярга әле 8 генә яшь. Әтием Рушат Мөдәрисов Башкортстанның халык артисты, «Нур» театры актёры. Мин сәхнә артында үстем. Беренче родем 3–4 яшьтә Фәрит Бикчәнтәев куйган спектакльдә. Карале, беренче режиссерым да ул булган икән бит! (Елмая.) 10 яшемдә «Нур» театрында миңа төп роль бирделәр. Салават Юлаевка багышланган «Гөлбәзир» спектаклендә Гөлбәзир роле иде ул. Салават Юлаевның өченче хатынын уйнадым. Режиссер Илдар абый Вәлиев бик усал иде. Рольне елый-елый өйрәндем. Күз яшьләрем белән әтием янына килгәч: «Минем янга елап килмә. Үзең сайлаган юл», – диде. Шул вакытта жәлләвен күрсәтмәгәнә өчен рәхмәтле аңа. Бу роль белән Башкортстан артистлары арасында үткәрелгән бәйгедә «Яңа исем» номинациясендә жиңеп чыктым.



«Күңелле әлифба»
видеопроектының бер сериясен,
QR-код аша кереп,
видеодан карый аласыз.



ничек бар – шулай » **Фикер**



РЕКЛАМА ХОКУКЫНДА

Алинә, сиңа дусларың Алишә, диләр? Ни өчен?

– 13 яшьтән мин тхэквондога йөри башладым. Максат куям икән, ирешми калмыйм. Иртә-кич шөгыльләнеп, ике ел эчендә Россия беренчелегенә барып, кара билбау алып кайттым. Үжәт мин! Тренерым: «Телефонда Алинәләр күп, сине Алишә дип языйм әле», – дип сорады. Мин риза булдым һәм шуннан Алишәгә әйләндем. Күп кеше хәзер шулай дип атый.

Укып бетергәч, Әлмәт театрында эшләдең. Казанга кире кайтуның сәбәпчесе ирең Алмазмы (Камал театры актеры Алмаз Гәрәев – Г. Ч.), әллә театрмы?

– Казан театр училищесында Фәрит абый Бикчәнтәев курсы тәмамлагач, Әлмәткә чакырдылар да, шунда киттем. Камалга Фәрит абый мине алмады. Әлмәт Татар дәүләт драма театрында уйнаган елларым – яшьлегемнең иң күңелле чоры. Төрле рольләр, гастрольләр, хәтта үзем спектакль чыгардым. Ике елдан соң Фәрит абый: «Давай, кайт», – диде. Көтелмәгән тәкъдим булды ул. Ниятләдем. Казанда театрда кала, Алмаз да бар иде бит әле. Аны күптән беләм. Училищәда укыганда гел Камал театрында булдык. Минем янга килә иде дә: «Сине кочакласам буламы?» – дип сорый иде. Шулай биш ел кочаклап йөрдө ул. (Рәхәтләнеп көлә.) Әлмәткә китеп, бер елдан соң күрешкәч: «Бу егеткә кияүгә чыгар идем», – дип уйлады. Әмма Казанга кайтуым, күпләр уйлаганча, Алмаз аркасында түгел. Мин Фәрит абый актриса буларак чакырды, һәм үкенми дип өметләнәм.

Видеоролик төшергәндә күзәттем: Алмазга бик хөрмәт белән, сокланып карыйсың. Синең өчен ул үзе бер дөнья кебек. Гаиләдә гармония. Ә сәхнәдә? Ирең белән бергә эшләве авыр түгелме?

– Киресенчә, бик рәхәт. Алмаз: «Син иң чибәр һәм сәләтле актриса», – дип рухландыра. (Уйланып.) Ул миңа дөнья мәшәкатьләрен оныттырып, сәхнәдә иңат итәргә мөмкинлек биреп яши. Күз алдыгызга китергез, бер айлык Зөбәйдәне алып калып, мине репетицияләргә җибәрде ул. Баланы имезергә генә алып килеп йөрдө. Бу рольнең кирәклеге аңлый иде... Алмазга бик рәхмәтлемен.

Аңлавымча, бала тәрбияләүдә Алмаз зур роль уйный. Зөбәйдә бит әле әтисе белән «Татмедиа Junior» проекты кысаларында «Салават күпере» журналы эзерләгән «Күңелле әлифба» тапшыруын алып бара. Ул – иң уңышлы проектларның берсе...

– Әтисе белән булгач, булдыра инде Зөбәйдә. Алмаз аны җайлы да, эшләтә дә белә. Ул – әти кызы! Аның тел байлыгы да Алмаздан. Бик ошый Зөбәйдәгә алып баручы булу. Ә мин горурланам. Зөбәйдәне «Күңелле әлифба» аша танылар. Хәтта фанатлары барлыкка килде, диләр тапшыруны эзерләүчеләр. Балалар бик яратып карый. Ул бит белемгә мәхәббәт уята торган проект. Кечкенәләргә хәрәфләрне кызык итеп истә калдырырга ярдәм итә.

Зөбәйдә елмаеп кына тора. Димәк, бик бәхетле бала. Бала тәрбияләүдә нәрсә мөһим дип уйлыйсың, Алинә?

– Бәхетле әти-әни генә бәхетле бала тәрбияли ала. Гаиләдә мәхәббәт булырга тиеш. Бала күңеле бик сизгер ул! Без гел бергә. Кочаклашу, сыйпау-назлауларны яратабыз. Үзем дә шундый гаиләдә тәрбияләндем. Шуңа да балалыгым да чыгып бетмәгәндер, күрәсең.

Сәхнәдә бала образларын да искиткеч оста, истә калырлык итеп ача алуыңа ярдәм итәдер ул, әйеме?

– Әйе шул, мин бала кебек – тиз ышанам, дөньяга ачыкмын. Шуңа балалар образын бик җиңел тудырам. Сәхнәдә уйнаганда күңелемдәге бала тантана итә. Бала рольләрен буюм кечкенә булганга да бирәләрдер.

Сәхнәдә чәчрәп торган Алинә пәрдә артында нинди?

– Сәхнәдә эмоцияләрем чыгып бетә бугай. Тормышта мин бик тыныч. Күз өстендә каш булып йөрергә яратмыйм.

Текст: Чулпан ГАЛИӘХМӘТОВА.

Фото: Анна АРАХАМИЯ. Видео: Фәнис САДЫКОВ.

Видеоны карар өчен смартфонның камерасын QR-кодка якынайтыгыз.





САЛИХОВЛАР УТАРЫНДА



Эльмира
ЗАКИРОВА

Бу гаилә турында кыскача гына «Теләче» район газетасындагы коллегалардан ишеттек. «Салиховлар – бөтен Теләчегә атаклы нәсел. Белмәгән кеше юк аларны. Чып-чын татар гаиләсе!» – диделәр. Сөйләүләренә караганда, гаилә башлыгы Наис Хәйдәр улы, бөтенесен нульдән башлап, заманында районда үзе «Агропромснаб» оештырган кеше икән. Хатыны Зәйтүнә гомер буге хастаханәдә өлкән шәфкать туташы булып эшләгән. Уңган-булган өч малай үстергәннәр. Хәзер оныклар белән мәш киләләр. Ә менә дәү әтиләре Хәйдәр ага – республикада даны таралган Ленин исемендәге тәҗрибә-житештерү хужалыгының алыштыргысыз баш инженеры булган. Бабайга 85 яшь тулган инде, ә ул һаман руль артында джипта җилдерә, ди! Гармунда сыздырып уйный, китаплар укый, Мишә елгасында моторлы көймәдә балыклар тотып йөри, ди! Шулай ымсындырдылар. Һәм без Теләчегә юл тоттык. Буыннар чылбыры ныклыгын, хезмәт яратып үскәннәрнең уңышлар яулавын, гаилә традицияләренең ничек саклануын бер гаилә мисалында күрсәтәсебез килде.



Атасы кем – углы шул

Башта, әлбәттә, Наис Салиховка шалтыраттым.

«Сез – дүрт буын Салиховлар – бер оя булып яшәп ятасыз икән, Наис Хәйдәрович, – дим. – Әби-бабай, уллар һәм киләткә, оныклар һәм сез үзегез...»

– Безнең кызларыбыз да бар әле! – ди ул, шаккаттырып. – Тәрбиягә алган кызларыбыз... – дип, ачыклык кертә.

...Теләчегә керү белән уң кулда – автомагазин. Ни генә юк анда! Фильтрлар, электрика, «дворник»лар, ковриклар, шөрепләр, майлар... Салиховлар кибете ул. Бүгенгә көндә ирле-хатынлы шунда эшләп яталар.

Наис гаилә белән таныштыруны әти-әнисеннән башларга булды. Һәм без болынар, басу юллары аша элекке Ленин исемендәге тәҗрибә-житештерү хужалыгы булган Үзәккә җилдердек. Наис (ул Наис Хәйдәрович дип эндәшүне кабул итеп бетермәде, безнең халык алай сөйләшми бит, ди – Э. З.) Үзәк, Сауш, Шармыш, Алга, Петровский авылларын берләштергән данлыклы совхоз, аның атаклы кешеләре турында сөйләп бара. «Бөтен Татарстанга билгеле хужалык иде заманында. Социалистик Хезмәт Геройлары Гөлбикә Кәримова, Габделхак Галиевлар безнеке бит!» – ди. Әтиләре Хәйдәр абый шушы хужалыкта баш инженер булып эшләгән. Чыгышы белән Иске Жәридән икән. Гаиләләре белән 1948 елда Үзәккә күчеп килгәннәр. Хәйдәр 16 яшеннән тракторга утырган. Техникага әвәс егет гел машиналарга тартылган. Армиядән кайткач, Мамадышта шоферлар әзерләү курсында укыган. Машина да йөрткән, механик та, гараж мәдире дә булып эшләгән. Энесе Миңнехаҗи белән Горькийда (хәзер Түбән Новгород – Э. З.) автомеханиклар техникумында укып кайткач, Хәйдәр Салиховны баш инженер итеп куйганнар. «Без өч малай үстек, өчөбезгә дә машина җене кагылган иде. Әтидән күчкәндер инде, – ди Наис. – Ул безгә бәләкәй чакта ук «Урал» мотоциклы алып бирде дә, мин, Илдар, Илгиз – өчәүләп малларга печән ташып,

урман-кырларга чыгып, дөнья гизеп йөри идек. Рәхәт чаклар... – дип сагынып куя ул. – Илдар юк инде арабызда...» – дип, юл һәлакәтендә һәлак булган энесен сагышланып искә ала.

Наис Салихов Чистай авыл хужалыгы техникумыннан соң, Ленин исемендәге тәҗрибә-житештерү хужалыгында инженер булып эшләп ала. Читтән торып Казан авыл хужалыгы институтының механика факультетын тәмамлый. Житәкчелек серләрен туган ягында эшләгәндә һәм армия сафларында хезмәт иткәндә үзләштергәндер. Кытай чиген саклаган егет армиядән старшина дәрәжәсендә кайта. Оештыру сәләте, әлбәттә инде, әтисеннән дә киләдер. Яңадан торгызылган Теләче районында базар икътисадына күчү елларында «Агропромснаб» дигән оешма оештырып җибәрә. Механика өлкәсендә судагы балык кебек йөзә чөнки. Административ бина, складлар, ягулык саклау станциясе төзеп җибәрәләр, кибет ачалар, эшчеләргә фатирлар төзиләр. «Агропромснаб» хужалыкларны яңа техника, запас частлар белән тәэмин итә. Ат арбасыннан башлап нәни шөрепчекләргә кадәр бар аларда, диләр. Бартерга да эшлиләр, товар кредитына да...

Төн йортта

...Ул арада Хәйдәр абыйлар капка төбенә килеп туктадык. Өй каршында – яшел болын. Тәрәзәләрдән гөлләр елмая. Хуҗа кешегә 85 яшь дип кем әйтер! Мишәгә балыкка төшү турында сүз кузгата, хоккей уены жанатары буларак, Гагарин кубогына узган матчларга бәя бирә, дөнья хәлләренә күчә... «Эшләгән елларымны әле дә онытып бетермиләр, рәхмәт яугыры. Юбилеема бик күп котлаулар килде. Хакимият башлыгы үзе килеп Рәхмәт хаты тапшырды. Авыл хужалыгы министрлыгыннан да Мактау грамотасы җибәргәннәр иде», – дип, сөенеч белән дә уртаклашып ала.

Дания апа кие төсендәге камзулдан, аңа төстәш калфактан. Елмаеп сөйләшә. Ниндидер затлылык бөркелә үзеннән... 40 ел кибеттә

// Дания апа: «Малайларың русча начар белә, өйдә русча сөйләше-
гез», – ди бервакыт укытучылары.

«Өйрәнерләр әле, алар кечкенә.

Иң элек үз телләрен яхшы

белсеннәр!» – дидем. Ә бер көнне

рус теле укытучысы Елизавета

Ивановна көлә-көлә сөйли:

«8 Мартка әниләргә котлау сүзе

язарга кушкан идем. Синең Илгизең

«Мама» дип түгел, «Дорогая Әни!»

дип язган», – ди. «Улым дөрес язган,

мин Әни бит!» – дидем...»

эшләгән ул. Фотосы районның Мактау тактасыннан төшмәгән.

– Бабай белән мал-туар асрап, шушында яшәп ятабыз менә. Әле чебиләр алдык. Сарыклар, тавыклар, умарта бар. Кыяр, помидор үстерәбез. Илгизнең Илназы атна саен кайтып йөри. «Дәү әти, нишлибез?» дип кенә тора. Строительныйда да, аграрныйда да укый ул... Илгиз кызы идәннәр юып китә. Өй юганда килең килеңнәре төшә хәзер, – дип, ул җайлап кына тормышлары белән таныштыруга күчә.

– Эштән курыкмаска кирәк. Шулай булса тормыш бара, – дип, Хәйдәр ага да хатынын җөпләп куя.

– Минем әти-әни бик эшчән кеше иде. Оет авылыныкылар без. Шәлләр, жылы киёмнәр бәйләп үстек. Балалар өстендә дә гел үзем бәйләп кидергән киёмнәр иде. Ә болар ягы безне дә уздыра булып чыкты. Без йокыдан торганчы, кайнатам печән чабып кайта иде инде, – дип, көлә-көлә искә төшерә карчыгы. – 20 яшьтә Хәйдәргә кияүгә чыктым. Әти әйтә: «Алай-болай кырын карасалар, кире үзөбезгә алып кайтам, кызым», – ди. Әни кырт кисте: «Беркая кайтмый! Бардымы – тора шунда! – ди. – Сыер сау! Су ташы! Артыңа кояш төшкәнче йоклап ятма!» – дип киртләп әйтте.

Дания апа балалар үстергән елларын сагынып искә төшерә:

Татар гаиләсе » үрнәк алыгыз



■ Балалар, оныклар үзләренең жиде буынын, нәсел тамырын, кайсы халыктан булуларын белеп үсәргә тиеш.

– Өч малай үстердек. Өчесе дә техникага тартылып үсте. Алар кечкенәдән, 4-5 яшьтән аталары белән мотоцикл янында кайнашты. Үзләре күренми дә иде. Эшкә бик хырыс булдылар, үзләре белеп эшләде.

Наис сүзгә кушыла:

– Ашарга чиратлап пешердек инде. Так санлы көннәрдә – мин, жөп санлыларында – Илдар. Миңа чират ике тапкыр элэгә иде: 31 ендә һәм 1 ендә. Эти белән эни эштән соң гына кайталар. Савыт-сабаны да үзезебез юабыз, маллар да карыйбыз...

Сүз үзеннән-үзе оныкларга күчә. Дания апаның һәркайсын мактап кына телгә аласы килә инде!

– Илдарның кызы Эльмираның Ясмине исемле кызы үсә, тиздән тагын бәби алып кайталар, малае Илдарның улы бар. Киленем, Илдарның хатыны – Дамира. Атна саен Казаннан кайтып йөриләр. Кече улым Илгиз Алабугада Идарә башлыгы булып эшли, аңа кадәр Алабуга районы Башкарма комитеты рәисе урынбасары иде. Хатыны Алсу белән өч бала үстерәләр: Илназ, Альбина, Азалия. Илгизнең кызы 11 яшь-

лек Азалия фигуралы шуу буенча ярышларда катнаша. Алинә Заһитова кебек буламы инде... (Көлеп куя.) Конькиларымны йоклаганда да кочаклап ятар идем, ди. «Аллаһы Тәгалә белә, саклый. Бозга кергәндә бисмиллаңны әйтеп кер, кызым», – дим. «Әйтәм, әйтәм, дәү эни!» – ди. Илгиз үзе дә спортка һәвәс булды, гармуннарда да уйный иде... Киленнәрем Зәйтүнә – Буадан, Дамира – Шытсудан, Алсу – Теләчедән. Зәйтүнә белән Наис та өч житкән егет үстереп, башлы-күзле иттеләр. Фларис, Фәнис, Фирдүс. Житмәсә, ике кызы да алып үстерде бит әле алар. Гөлназ белән Ләйсәнне. Аларны да бик яраттым... Башта курыккан идем: ике кыз бала, нишләрсез, дип. Зәйтүнә бик тырыш, тәртипле, уңган-булган: ул аларны эшкә өйрәтте.

Жизни абый, Чәчәк апа

Безнең кызларыбыз да бар әле, дигән сүзләр һич тынгы бирмәгән иде. Менә Наис шул хакта сөйли инде.

– 2005 елның 31 декабрендә Зәйтүнәнең энесе Сәгыйть Яңа ел алдыннан авариягә очрап һәлак булды. Буада милиция капитаны иде... Өйдә сөйләштек-киңәштек тә, кызларны үзезебезгә алырга булдык. 1990, 1992 елгы балалар. Гөлназ жиденчедә, Ләйсән тугызда укый... Әниләренә ышаныч юк, тәртибе шундыйрак... Аңардан өметне өздәк. Детдомга биреп булмый бит! РОНОга кереп хәлне аңлаттым да, кызларны Буадан Теләчегә алып кайттым. Бездә яши башладылар. Шулай итеп, биш балалыга әйләндек. Миңа – «Жизни абый», Зәйтүнәгә «Чәчәк апа», дип дәшәләр иде. Алар ягында шулай Туган апа, Алма апа, Чәчәк апа дип сөйләшүләр бар. Бездә – дәү эти, дәү эни, Зәйтүнәләр ягында әби, бабай, диләр. Үз балаларыма караган кебек карадым, берсен дә аермадым. Зәйтүнә генә кайчак әйтеп куя, малайларга да, кызларга да корырак булдың, ди. Ләйсән Россия Хокук академиясендә укыды, Гөлназ педагогика уку йортын сайлады. Үсеп житеп, очты инде кызларыбыз, икесе дә кияүдә хәзер. Оныклар белән кунакка

кайтып йөриләр. Оныклар дигәннән... исемнәрен хәзер буталмыйча саный да алмыйм, тугызау бит! Фаяз, Зәлия, Тимур, Регина, Роберт, Ранель, Гадел, Зилә, Солтан...

...Безнең халыкта гомер-гомергә шундый язылмаган кануннар булган бит. Карт әби-бабайларны – Картлар йортына, ятим калган балаларны Балалар йортларына тапшырмаганнар, туган-тумача һәрчак үз янына сыендырган. Наис белән Зәйтүнә дә шул юлны сайлаган.

Без «папа», «мама» түгел!

Хәтер йомгагын сүткәндә кызык хәлләр дә искә төшә икән. Дания апа бер вакыйганы сөйләде. Наис, армиягә киткәч, өйгә русча хат язып салган. «Папа», «мама» дигән сүзләргә укыган Дания апа утлы күмер тоткандай хис иткән үзен.

– Берзаман әнидән хат килеп төште. «Сәлам совхоздан! Улым, без син киткәндә татар идек, хәзер дә руска әйләнмәдек. Без папа, мама түгел – эти, эни, дип, ул сүзләргә астына кызыл каралар белән сызып язган! Оят булды инде! Армиядәге малайлардан күрәп язганмындыр инде, – ди Наис уңайсызланып. – Шәп сабак булды ул!

– Шул сүзләрем өч балама да житте! Ник берсе русча язсын! – ди Дания апа. – Малайларың русча начар белә, өйдә русча сөйләшегез, ди бервакыт укытучылары. Беренче, икенчедә генә укыган чаклары иде. Өйрәнерләр әле, алар кечкенә, дидем дә бетте-китте. Ата-аналарның балалары белән русча сөйләшеп утыруына эчем поша. Танышларга да әйтәм инде, нигә ул кызыгыз белән русча сөйләшәсез, дим. Татарча эндәшсәм, жавап бирми, ди берсе. Син дә эндәшмә аңа, дим. Бер оныгыбыз кайчак рус сүзләргә ычкындыргалый. Дәү этиләренә ошамаган, татарча сөйләшегез, ди икән. «Дәү эти, мин барысын да беләм. Әлхәм-колһуалла догасын да беләм», – дигәч, күңелгә рәхәт булып китте инде. Зилә энә, кечкенә булса да, Фатиха, Кәүсәр сүрәләрен дә шартлатып укый. Әнисенә ияреп мәчеткә дә йөри икән бала.

Бер түбә астында – өч гаилә

Теләчегә, Наис белән Зәйтүнә биләмәләренә кайтып керсәк... Анда әле уртанчы уллары Фәнис белән киләннәре Зөлфия, аларның балалары Зилә белән Солтан да, төпчек малай Фирдүс һәм яшь килән Алинә дә яши икән. Әйе, иркен, зур йорт. Бүлмәләр күп, жиһазлар – заманча. Ләкин хикмәт зурлыкта, байлыктамыни! Күңел киңлегә, бер-береңә хөрмәт кирәк! Гөл чәчәгеннән билгеле, диләр. Бу очракта мин Зәйтүнәгә гөлгә тиңләп идем. Сабыр, кайгыртучан, киң күңелле, уңган, тырыш... Барысын жайлап, хәлләренә кереп, күңелләрен күреп йөрү үзе бер таланттыр. Уллары да, киләннәре дә «әни» дип өзәләп тора! Өйдәгә тәртип тә, рәхәт халәт тә, тынычлык та күп вакыт хатынкыз зирәклегеннән, кирәк вакытта юл куя белүеннән тора шул. Әле дә кызлар кебек сыгылмалы гәүдәле, йөзәндә һаман тыенкы елмаю, тыйнаклык балкыган Зәйтүнә үзе моңарчы белмәгән-күрмәгән бу якларга килгәнә дә озакламый 40 ел була икән инде! Яшел Үзәндә медучилище тәмамлаган Буа кызын Саба районына эшкә жиһәрәләр. Иртүк Казма авылыннан чыгып китеп, көн буге килә ул. «Районның баш врачы мишәр иде, Буадан булгач, мине де мишәр кызы дип уйлап якын күрдемә, «Вәлиуллина, сине атаклы Ленин исемендәгә совхозга эшкә жиһәрәбез», – дип, фатихасын бирде», – дип искә төшерә Зәйтүнә. Наис белән шунда танышалар, кавышалар. Гаиләләре белән Теләчегә күчкәч, гинекология бүлегендә эшли, терапия бүлегендә өлкән шәфкать туташы, соңрак хастаханәнең баш шәфкать туташы була. Тырыш, чая кыз оештыру сәләтенә дә ия икән! Жырлый да, бии дә, КВНнарда да катнаша. Ягымлы, йомшак телле Зәйтүнә ак халатлы фәрештәгә әйләнә.

«Ул һәрчак без, киләннәре, ягында, – ди Зөлфия. – Шундый оста дипломат ул безнең! Тынычландыра да белә, киңәш тә бирә... Фәнис белән танышкач ук бу йортка килеп йөри башлаган идем. Гел ачык йөз белән каршы алдылар. Хәзер инде бөтенләй үзләренеке мин! Безнең хәтта табында да үз урыныбыз бар! Әтинеке –

түрдә, әтинеке аның янында. Минекә холодильник янында. (Көлә.) Ялгыш берәрсе утырса, «монысы әти урыны!» – дип сиздереп куялар. Фәнис белән йөргәндә әниләренә күчтәнәчкә өчпочмаклар пешереп жиһәрә идем. Ә ул кош тоткандай килеп сөенчә ала: «Безнекеләр синең өчпочмакларны бик яраттылар!» – ди.

Фәнис күптән түгел үзенең юридик консультациясен ачкан. Россия Хокук академиясен тәмамлап, Сабада судта эшләгән еллары үзе бер тормыш, тәҗрибә мәктәбе булган. Зөлфия – Күкчә авылы кызы. Теләчә мәктәбендә физкультура укыта. Сигезенчеләренә класс җитәкчесе. Чаңгы ярышларында – ул гел беренче. Республика күләмендә үткәрелгән ярышларда да алдынгы урыннарны яулай. Хыялы: ире Фәнисне, кызы Зилә белән улы Солтанны чаңгыга бастырасы, чаңгычылар гаиләсе булдырасы, укучыларынан чемпионнар тәрбиялисә килә. Үзен, яратып, җилдән җитез Зөлфия дип йөртәләр икән.

Салиховларның төпчеге Фирдүс технология университетын тәмамлаган. Автосервиста эшли. Дәү әтисенә, әтисенә охшап, аңа да «машина җене кагылган». Дуслары белән Теләчедә спортның автоузышлар төрен кертәп жиһәрәргә, Салават кубогына чыгарга да хыяллана алар. 12 спорт машиналары бар икән инде хәзер. «Үзем дә сизмәстән әнигә охшаган кызын эзләгәнмен икән. Алинә дә эшчән, йомшак, жайлы минем. Ул да әнием шикелле озын чәчле. Тик аның чәчләре кояш кебек алтын төстә! – ди Фирдүс. – Без бер түбә астында өч гаилә яшибез. Бик күңелле! Туганнар сүзгә килә башласа, гаилә бетә, дип әйтә иде дәү әти белән дәү әни. Шул сүз бәләкәйдән күңелгә сеңеп калган. Без бер сүздә булып, бер-беребезне тыңлап, юл куеп яшибез».

Яшь килән Алинә – «Лесной» бистәсе кызы. Казанда банк мәктәбендә укыган, аннары Югары икътисад мәктәбенә укырга кергән. Хәзер менә Теләчедә эшмәкәрләргә ярдәм итү фондында эшли. Фирдүс белән дуслары туенда танышканнар. Аннары социаль челтәрләрдә аралаша башлаганнар. «Фирдүс мине әти-әнисенә күрсәтергә алып кайтты башта. Шаян

телләләр, гадиһәр, ихласлар – бик ошаттым! Аллага шөкер, бәхетем бар икән, дип сөендем, – ди Алинә. – Үз әнием исә сеңлем Зәринә белән миңа гаилә тормышы бугенча гел киңәшләр бирә иде. Тыныч булырга, ирне узып баш булырга тырышмаска өйрәтте.

Ике килән-килендәш – җилдәй җитез Зөлфия белән алтын чәчле Алинә менә шулай Салиховлар дөньясын ямьлиләр. Ата-бабалар көн күргәнчә, бер түбә астында өч гаилә дус һәм тату яшәп яталар.

Ермаклар, Корәешлар нәселе

Төп йортта – Хәйдәр абый белән Дания апа өендә – түрдә эленеп торган нәсел шәҗәрәсенә сокланып карап торган идек. Шунны ук Наис-Зәйтүнәләр өендә дә күрдек. Гаиләсе белән Мәскәүдә яшәүче уллары Фларис фатиры диварын да шул нәсел агачы бизәп тора икән. Агач ябалдашларында йөзләгән исем! Алар, тармакланып китеп, жәелә, үсә бара: яңа исемнәр өстәлә. Салиховлар нәселенә бик кадерле гаилә ядкаре ул. XVI гасырларда яшәгән ерак бабаларының бабалары, аларның бабалары... Ермак, Бәкер, Әкер, Корәеш, Туеш, Биккол дип, түбәннән – иң юан кәүсәдән укып китәм дә, йөзләгән исемнәр белән чуарланган вак язучулар күз алдында бии башлай.

12 буын теркәлгән бу агачны моннан ун еллар элек өлкән туганнары Тимербаева Сәлимә апа башлап жиһәрә, Миңнехаҗи абый белән Нурия апаның улы Ренат Салихов исә ул эшне дәвам итә.

«Гаилә тарихында гасырлар кайтавазы – без тарихта эзләнә» дигән республика бәйгесенә тугыз район катнашында Теләчедә узган зона турында Салиховларның нәсел агачы II урынга лаек дип табыла.

Бассейннан кайтып кергән 9 яшьлек Зилә шәҗәрә янына килеп: «Монда минем исем дә бар!» – ди. Үрелеп, «Зилә» исеменә күрсәтә. Кечкенәләр – Солтан, Тимурлар теркәлмәгән әле. Тиздән аларның да, киләчәктә аваз салачак тагын бик күп балаларның да исеме урын алыр анда. «Без – Салиховлар нәселеннән!» – дип, горурланып үсәрләр.



ГОМЕР ЗАЯГА УЗМАГАН



Фото: Анна Арахамия

Гөлнур
САФИУЛЛИНА

– Үткәндә үкенечләрем юк...

Узган юлына карап шулай әйтә алуы – бәхет. Матур яшәлгән. Кешеләргә кирәк булып. Ил, милләт гамьнәрен хаклап. Күңеленә туплаган хәзинәне янәшәдәгеләр белән бүлешеп... Әңгәмәдәшем – Ульяновск өлкәсе мәслимә хатын-кызлар оешмасы рәисе, мөгаллимә, «Дин дәресләре» мәктәбе җитәкчесе Асия МӨЛЕКОВА. Сембер каласының Ак әбисе! Гомер дигән китап бик калын – кайбер битләренә генә күз салабыз...

«Син туган көнне сугыш чыгу турында хәбәр килде, кызым», – дип сөйли иде әни. Ил хәсрәт дәрҗасына чумган сәгатъләр бит инде ул... Минем өчен шатланучы булдымы икән, белмим. Авыл советына теркәтергә дә берничә көннән соң гына барганнар – туган көнем паспортыма 28 июнь дип язылган. Эти сугыштан яраланып, 1943 елның көзендә кайта. Мин бик кечкенә бит әле, әмма шул көнне хәтерлим. Томан эчендәге кебек булса да! Таяксыз йөри алмый дип тормыйлар, кайтуга әтине бригадир итеп куялар. Иң авыр вакытлар... Кырыс законнар... Эти кайбер нәрсәләргә күрергә тиеш булса да, күрмәмешкә салышкан икән. Мин бу хакта аның җеназасы өстендә ишеттем. Бөтен авыл жыелып килгән иде. «Галәви абый безне шул чакта ачлыктан коткарды», – дип сөйләделәр. Изгелек бер дә онытылмый шул. Мин бабаема да моны гел әйтәм...

Кукмара районы Мәчкәрә авылы кызы мин. Жидееллык мәктәп үзбездә бар иде. Тик алга таба да шундый укыйсым килә! Әтинең әнисе урын өстендә ята иде – олы бала булгач, аны карауны миңа йөкләделәр. Август ахырында әбиебез вафат булды. Иртәгә 1 сентябрь дигән көнне эти кырдан кемдер аша: «Безнең кыз укыйсым килә дигән иде, теләсә, Кукмарага барсын», – дип әйтеп җибәрде. Бер телем ипи алдым да егерме чакрымдагы район үзәген эзләп киттем. Жәяү инде, әлбәттә. Барып таптым, директорга кердем. Ә ул: «Соңга калдыгыз, Зур Сәрдек мәктәбенә барыгыз», – ди. Анда исә интернат та юк, кибетләрендә ипи дә сатмыйлар. Тугызынчы классларны иртәгә колхозга бәрәңгә алышырга җибәрәләр икән. «Мин дә алар белән барыйм әле. Бәлки, кемдер укуын ташлап кире кайтып китәр – урын бушар», – дим Хәйруллин абыйга. Тормышта әрсезлек тә кирәк кайчакта... Бистәдә үскән шәһәр кызлары кебек кенә түгел бит авыл баласы – алар берне чүпләгәндә, өчәр чиләк бәрәңгә чүплим. Капчык та күтәрәп ташыйм. Тырышлыгымны күрделәр, мине мәктәптә калдырырга сорап, укытучылар директор абый янына үзләре керде.

Интернатта яшәп укыйбыз. Әтиләре сугышта үлгәннәргә сыек кына бәрәңгә боламыгы, юка гына бер телем ипи бирәләр. Миңа анысы да юк – әтием исән... Беркөнне укудан кайтсам, тумбочкам өстендә бер телем ипи тора. «Фәүзия, кайдан килде икән бу ипи?» – дим аптырап бүлмәдәш кызга. «Мин куйдым, инде өченче көн берни ашаганың юк бит», – ди. Аннан шушы риваятьне сөйләде. Бер бабай янындагы кешеләрдән: «Әйтегез әле, нәрсәнең тавышы бик еракка ишетелә?» – дип сораган. Берәү – «самолет тавышы», икенчесе «паровозныкы» дигән, өченчесе тагын нәрсә-недер атаган. «Юк шул, – дигән бабай, – ипи тавышы еракка ишетелә». Фәүзиягә 14 яшь бу вакытта, әтисе сугыштан кайтмаган, үзенә дә ярдәм көтәр җире юк.

«Ульяновск өлкәсенең атказанган сәүдә хезмәткәре» исеме дә юкка гына бирелмәгән.

«Без үсәрбез, төрле якларга китәрбез, шушы ипи телеме искә төшкән саен, мине дә хәтерләрсен», – диде ул. Шулай булды да! Мин аны беркайчан онытмадым. Киров өлкәсенә кияүгә чыгып, шунда гомер итте ул. Узган ел гына вафат булды... Ипинең бөртеген дә ташлаганым юк минем!

Классташым Флера белән колхоз рәисен алдап-йолдап дигәндәй, паспорт алуыбызны сөйләп тормыйм – анысы үзе бер тарих. Бүгенгеләр аңламас та, әмма безнең өчен ул, чыннан да, бөтен гомергә җитәрлек вакыйга булды. Паспортсыз авыл башыннан да чыга алмыйсың, ә безнең шәһәргә китәсе, укыйсы, һөнәр аласы килә. Тегүче булырга теләгән идем – конкурстан узмадым. Документларымны кочаклап, Ленин урмыннан төшеп барам. Кинәт күземә бер бинадагы элмә такта чалынды. «Казан кооперация техникумы» диелгән. «Кооперация» сүзенең ни икәнен белмим, әмма миңа укырга гына булсын. Ишеген ачып кердем. «Товароведлар бүлегендә генә урын калды», – диләр. Аның да кем икәнен белмим, әмма шунда ук ризалаштым – алсыннар гына.

Лекция буласы аудитория янына иң беренче булып килеп бастым. Иң беренче кереп утырдым. Бераздан башкалар керә башлады. Аннан ишектә Ул күренде... Бер күрдән гашыйк булу диләр бит әле – бу шул очрак иде бугай. Ул керә, ә мин аны күзләрем белән озатып барам. Һәм Мөстәкыйм... янәшәдәге урынга ук килеп утыра. Акый, аягы зәгыйфьрәк. Тумыштан шундый ул. Әнисе 56 яшендә генә таба аны, әтисенә инде бу вакыт 64 яшь була. Әти-әнисенә бер бөртектә Русчасы әйбәт иде аның: инде биш ел читтә, шахталарда эшләп кайткан. Нинди сүзне белмәсәм дә, аңардан сорыйм... Икенче елга практика узарга үзе теләп безнең Кукмарага кайтты. Бу да безнең араны шактый якынайтты.

Мине эшкә юллама белән – Буага, Мөстәкыймне Чүпрәлегә җибәрделәр. Бераздан барысын ташлап, Буа шикәр заводына килеп, тракторист булып эшкә урнашты ул. Миңа якынрак булырга теләве иде бугай. Туган ягында, белгән кешеләр арасында ревизор булып эшләве дә җиңел булмагандыр... Буаның Мулла-нур Вахитов исемендәге кичке мәктәбендә укып йөрүм. Теләгем – югары уку йортына керү. Беркөнне карыйм, күршәмдәге Шура исеMLE кыз урынында Мөстәкыйм утыра! «Ә син нишлисәң монда?!» – дим. «Укырга килдем», – ди күзен дә йоммыйча. Шул елны кышын өйләнештек без. Икебез дә фатирда торабыз: барып язылыштык та, миңа кайтып чәй эчкәч, тара-

Кеше белән елмаеп сөйләшү дә – дога. Ешрак елмаерга тырышыгыз.

лыштык... Шикәр заводы барактан бер бүлмә биргәнче аерым яшәп тордык. Әйе, мин аңа «бабаем», дим. Яшьтән үк шулай дип йөртәм. «Кызым, кияүнең исеме Коръяндә, «Фатиха» сүрәсендә язылган, аны тәһарәтсез әйтергә ярамый», – диде әни миңа без өйләнешкәч. Күңелгә кереп калды инде бу... «Бабай дип дәшсәм, ризамы?» – дип сорадым үзеннән. Нигә бабай, үзем дә белмим... Ул каршы килмәде. Яшь арабыз алай зур түгел безнең – биш кенә яшь.

Буа райпотребсоюзына инструктор итеп җибәргәннәр иде мине. Кайтсам: «Алмыйбыз, ул хатын-кыз эшли ала торган эш түгел», – диләр. «Ике атна вакыт бирегез миңа, булдыра алмасам, китәрмен», – дидем. Иң ерак авылга йомырка җыю планын тутырышырга җибәрделәр. Барсам, кибетченең йомырка өчен халыкка бирергә ни сабыны, ни жебе юк... Алай да, аны ияртеп урам буйлап чыгып киттем. Бусаганы атлап керәм дә: «Апа җаным, бишне генә», – дим... Тутырдык без ул йомырка планын. Ике атнадан «китәм» дип авыз ачкан идем: «Син безнең үзөбезгә кирәк», – диделәр... Җәмәгать эшенә чумдым. Үземнән ун яшкә өлкәнрәк кибетчеләрне укытырга куйдылар. Үзем дә читтән торып кабат укырга кердем. Бу юлы – Мәскәү совет сәүдәсе институтына. Мин «экономист» дипломы алып чыккач, без Ульяновск шәһәренә күченеп киттек. Икенче балабызны көтәбез, кайнанам да безнең белән – баракның бер бүлмәсендә генә көн итүе авыр иде. Фатир дип кузгалдык. Буаның үзәк урамында урнаштырылган Мактау тактасында рәсемем тагын ике ел эленеп торды әле...

Сиксәнәнче еллар ахыры. Ульяновск өлкәсе җирле сәнәгать идарәсендә өлкән икътисадчы булып эшләгән чагым, кул астымда – 25 предприятие. 1987 елның 26 мартында М. Горбачевның кооперативлар оештыру турындагы карары дөнья күрде. 3 апрельдә исә инде безнең кафе үзенә ишекләрен ачты. Өлкәдә генә түгел, Россиядәге иң беренче кооперативларның берсе иде ул. Өлкә, хөкүмәт җитәкчеләре юкка гына миңа тукталмады: бар яктан да аларга туры килдем – икътисадчы белемем бар, тәҗрибәм дә җитәрлек. Тәвәккәлләсәм дә, курыкмадым дип әйтә алмыйм. Бигрәк тә беренче вакытта. Ник тотынганыма үкенеп елаган чакларым да аз булмады. Халык бит безгә башта төрлечә карады. Эшмәкәрләргә хөрмәт шактый соңрак килде әле ул. Эмма үкенсәм дә, мин кире чигенә торган кеше түгел... Бабаем һәрвакыт төп таянычым булды, кибетләрдә берни юк: ит, сөт, бәрәңгене ул машина белән авыллар буйлап йөрәп ташыды. Ул арада өлкәдә татарлар берләшә башлады – милли хәрәкәт кузгалды. Алар өчен безнең кафе төп йорт – очрашу, күрешү урыны булды. Татар яшьләре өчен танышу кичәләре үткәрүне гадәткә керттек – яңа татар гаиләләре оешты.

Тернәкләнеп киттек бит без шулай. Иң беренче хезмәт хакын гел онытмыйм. 370 сум! Ул чакта югары белемле инженерның да хезмәт хакы 120 сумнан артмый иде. Өйгә кайттым да: «Бабай, моның кадәр акча белән нишлибез?» – дим. Шәһәрдән 70 чакрымдагы Чардаклы балалар йортын шефлыкка алдык. Телевизор да бүләк иттек, келәмнәр дә, бәйрәмнәрнең берсендә дә котламый калдырмадык. Егерме өч ел буе! Берсендә шәһәр урамы буйлап барганда яшь кенә кеше килеп кочып алды. «Танымыйм бит», – дим уңайсызланып. «Мин Чардаклы балалар йортында үстем, сез безгә икенче әни кебек булдыгыз», – ди. Икенче юлы стадион янында маршрут автобусы көтәм, яныма бер яшь хатын килеп басты. «Балалар йортынан мин... Сезне гел искә төшерәбез, күрәсе килгән иде», – ди.

Кафены ачканда исемем үзем сайлый алмадым. «Русь» дип куштырдылар. Бик каршы төшеп карадым, булмады. Дөрес, бу исем соңрак миңа ярдәм дә итте – башка кафе-ларны япканда безгә кагылмадылар... Аннан әкрәк генә «Ашханә»гә өйләндек. Кафе ишегендәге бу язу татарларны магнит кебек үзенә тарта иде. Өчәр касса эшләгән чаклар булды. Берәр сәгать чират торып керәләр. Меню-да бездә элек тә «Русь» салатыннан кала, барысы да татар милли ризыклары иде. Тарихи Ватаныннан читтә яшәгән кешегә аларның никадәр кадерле, тансык икәннен әйтмәсәм дә аңлашыла... Берсендә яхшы гына киенгән бер ир-ат ишек шакып бүлмәмә керде. «Сезме директор?» – ди. «Тагын тикшерү килгән икән», – дип уй-лым. «Ашханә» дигән исемегез өчен рәхмәт! Сез мине яшьлегемә кайтардыгыз. Казанда укыдым, ашханәгә йөри идек», – ди. Бу исемне алдыртырга тырышып йөрүчеләр байтак булды. Тикшерү арты тикшерү килде.



Сәбәп эзлиләр. Жәмәгать туклану оешмасында бәйләнердәй әйберләр табу авыр түгел ул. Әмма бездә дисциплина бик көчле иде: гаеп таба алмадылар. «Ни өчен кафеның исеме ошамый – язма рәвештә язып калдырыгыз. Мин сезне аннары судка бирәм – ул ничек хәл итсә, шулай булыр», – дидем соңгысында. Жиңчәгемне белеп әйттем – юлын табып, исемне рәсмиләштерергә өлгергән идем инде.

Өлкәннәр көне алды иде. Идарәгә чакырып: «Сезнең кафега 20 карт-карчыкны билгеләдек. Алар өчен табын корыгыз, бүләкләр әзерләгез. Өстәлдә һәркайсына 200 грамм исәбеннән арака да булсын», – диделәр. Ярый, сыйладык. Әмма икенче елны баш тарттым. «Моннан соң безнең кафедра исерткеч эчемлекләр булмаячак!» – дидем. Һәм булмады да. 20 елга якын хәләл кафе булып саналдык. Бу өлкәгә кагылышы булганнар моның нинди житди адым икәннән аңлый: жәмәгать туклану оешмаларында табышның төп өлеше исерткеч эчемлекләрдән керүе берәүгә дә сер түгел.

Ул чакта намазлы идем инде, әмма калдырган чаклар да күп була иде әле. Иртәнге сәгать жидедән кичке унбергә кадәр эшлибез. Өлгермим... Туганнан туган абыем Заһретдин бер сөйләшкәндә: «Сеңлем, ятим балаларга ярдәм итәсең, Рамазан, Корбан гаептәрен үткәрәсең. Ни өчен эшлисең боларны? Аллаһ ризалыгы өчен булмаса, сиңа алардан бер савап юк бит», – диде. Уйланып калдым... Хөрмәт иткән, бик акыллы туганым иде ул минем. ТУ-154 самолетында очты, пилот иде, аннан дингә килде, Арчада имам-хатыйб булып торды.

Исерткеч эчемлекләрдән баш тарткан елны Өлкәннәр көненә кафега үзебезнең милләттәшләргә жыйдым. Гармунын күтәреп бабаем да килде. Профессор, Сембер татар милли-мәдәни мохтариатының беренче рәисе Азат Курчаков соңгарак калган иде. «Сезнең гөрләшкәннәр универмага яныннан ук ишетелә!» – дип килеп кергән иде ул ишектән.

Танышларым Коръян ашына чакырдылар шулай. Мәжлестә кунаклар күп түгел: Флера абыстай үзе дә, аның алты-жиде шәкерте. Чиратлашып Коръян укыйлар: китапны берсеннән икенчесенә күчерә баралар. Миңа да суздылар... Ә мин... ләм-мим, бер хәрефен дә белмим. Ахырдан аларга: «Совет уку йортларында 25 ел белем алдым, әмма арагызда иң наданы мин булдым. Бер ел эчендә өйрәнергә сүз бирәм», – дидем. Ерак булса да, Вырыпаевка мәчетенә киттем – Флера абыстай шунда укыта иде. Өлгерә алмыйм: соңарып барам, иртәрәк китәм. Бик тырышсам да, башкалардан калышам кебек иде. Үземә генә шулай тоелган икән. Өч ел укып, таныклык алганда мине сыйныфның иң яхшы укучысы дип атадылар. Кызганыч, бу шатлыгымны мулла булган өчен генә Себергә озатылган бабам һәм мине дин юлына кертеп жибергән Заһретдин абыем күрмәде...

Хажны барып күрү хыялым күптән бар иде, әлбәттә. Насып булды бит! Анда күргәннәрем, алган тәэсирләрем мине бик нык үзгәртте. Башта үзем өчен тәваф кылдым, аннан Мөстәкыйм өчен – ул авырткан аяклары белән анда бара алмады. Кара ташның янына ук барып житәргә, кулым белән аңа кагылырмын дип өметләнә дә алмадым. Ә мин ул ташка хәтта башымны куеп тордым... Мин аннан икенче кеше булып кайттым. Кайтуга «Мөхәммәдия» мәдрәсәсенә укырга кердем. «Сез мине алырга тиеш, бездә хатын-кыз мөгаллимәләр юк дәрәжәсендә, укытасым килә», – дидем имтихан вакытында... Ишеттеләр! Грүппабызның старостасы булдым. Уку еллары сизелмичә дә узды. Дипломны «бишле»гә яккладым.

Мәдрәсәне тәмамлаган елны ук укыта башладым. Беренче төркемне өлкә «Дуслык йорты»нда жыйдым, бүгенге көндә безнең «Дин дәрәсләре» мәктәбе Үзәк жәмийгә мәчетендә эшли. 349 шәкерт белем алып чыкты инде. Минемчә, бу инде аз түгел... Аларның күбесе үз авылларында дин дәрәсләре укыта, мәчетләрдә имамнар булып эшли. Барыбыз да Аллаһ ризалыгы өчен эшлибез.

Казанның меңьеллыгын бәйрәм итәргә чакырылган кунаклар арасында мин дә бар идем. Бөтендөнья татар конгрессында да булдык. Татар хатын-кызларының «Ак калфак» ижтимагый оешмасы турында да ишеттек. Бик күп төбәкләрнең үз «Ак калфагы» бар икән... Кире кайтканда, юлда үзебезнең делегатларга шул хакта сүз кузгаттым: «Башкалар сөйләгәндә тыңлап кына утырдык, кыен булды», – дим. «Сез тотынсагыз, аны оештырып чыгасыз инде», – диделәр... Тугыз ел өлкәбезнең «Ак калфак» оешмасын житәкләдем. Оештырган чараларны санап чыга алмам... Өч ел элек «Ак калфак»ны Кәримә Алиуллина кулына тапшырдым. Үзем шулай хәл иттем. Өлкәнрәк хатын-кызлар белән эшләсәм, дәрәсрәк булып дип уйладым. Бүген мин житәкләгән «Мөселман хатын-кызлар оешмасы»нда һәркайсыбызның эше бүленгән. Кемдер ЗАГСларга бара, аерылышырга гариза биргән милләттәшләребез белән очрашып сөйләшә – гомер иткән өлкән кеше буларак аларга киңәшләрен бирә; икенчеләребез яшыләр белән эшли – мәктәпләргә йөри, туган телебезне саклау сагында тора, өченчеләребез дини мәжлестәрдә вәгазьләр темасын кайгырта...

Үткәнәмә борылып карыйм да, «Гомер заяга узмаган», – дим. Телебезне, динебезне, милләтебезне хөрмәт итә торган ике ул үстердек. Без салган эздән китмәсләр дә, кирәк чакта таяныч булдылар. Дүрт оныгыбыз, бер оныкчыгыбыз бар – дөньяның иң зур байлыгы шулар! Кырык яшемдә авырып киткәч, табиблар якыннарыма: «Көннәре санаулы», – дигәннәр иде. Илдусны армиядән минем белән хушлашырга чакыртып кайтардылар хәтта. Ул көннәрдән соң инде тагын кырык ел вакыт узды. Бер гомер! Бабаем белән никахыбызга тиздән 60 ел була. Болар бәхет түгелмени?!

Балачак » туган тел бишеге

«ТАЛЧЫБЫК БЕЗ МИЛЛӘТ АГАЧЫНДА»



Лилия
ГӘРӘЕВА



1991 елда Яшел Үзән шәһәрендә беренче татар гимназиясе ачыла. Милли жәмәгәтьчелек, укытучылар, татарча белем бирүче мәктәп ачылуын теләгән әти-әниләр, йорттан йортка йөрөп, 67 бала туплый ул елны. Өч катлы бинаның беренче катына үзләре ремонт ясап, яңа уку елын башлап җибәрәләр. Гимназиянең даны бер ел эчендә тирә-юньгә тарала. Икенче елны инде укучылар икенче катны да били. Өченче елны өченче каттагы класс бүлмәләрен дә рәткә кертәргә туры килә. Ачылган елыннан алып – 30 ел эчендә гимназия тарихы балалар саны кимегән хәтерләми, киресенчә, алар елдан-ел арта гына бара. Әле 2019/2020 уку елында 463 бала булса, быел биредә 495 укучы белем ала.



Май ае мәктәпләр өчен урак өсте кебек. Контроль эшләр, имтиханнар, чирек ахыры... Кылны кырыкка ярыдай шундый чакта да гимназия директоры Гүзәлия ханым Нуриева безне ачык йөз белән каршы алды. Бик яраткан, жаныңны биреп эшлэгән эш турында гына кичектергесез эшләрәңне дә читкә куеп, энә шулай сөйләп, күрсәтеп була бит ул. Гүзәлия ханымга ияреп, рәхәт, самими дөньяга – Балачак иленә узабыз. Керә-керешкә үк халкыбыз каһарманнарының портретлары каршы ала. Кол Галиләр, Мөхәммәдъярлар сынап күзәтә сыман: нинди алар бүгенге татар укучылары? Милләтебезне давам итәрләрме? Әлеге галерея – Гүзәлия Наилевна идеясе. 2018 елда татар телендә белем бирүче «Татарстан Республикасы Яшел Үзән муниципаль районының 5 нче гимназиясе» директоры итеп билгеләнгәч, подвалдан табып алып менә ул бу сурәтләрне. «Татар баласы үз геройларын белеп, күрәп үсәргә тиеш!» Бу сүзләрне бер генә ишетмәдек без Гүзәлия ханым тарафыннан. Икенче каттагы диварларга чорыбызның күренекле шәхесләре портретларын эләрә теләве дә шушы максаттан. Ләкин анысы берәз соңрак, гимназия бинасына капитал төзекләндерү узганнан соң булыр инде. Түземсезлек белән көтәләр ул көнне. Сметалар төзелгән, менә-менә башлангычка тиеш. Тартмасыннан да чыгарылмаган килеш торучы зур смартфоннар да, технология бүлмәсенә яңа алынган жиһазлар, станоклар, 3D принтер да көтә ул ремонтны... Укучылар көтә, укытучылар, әти-әниләр...

Без гимназия белән танышып йөргән арада, тәнәфескә чакырып,

кыңгырау чыңлый. Тирә-як балалар тавышына күмелә. «Исәнмесез!» «Апа, хәерле көн!» – яныбыздан һәрберсе энә шулай туган телебездә сәлам биреп, исәнләшеп уза.

– Безнең балаларыбыз тәртиплеләр, акыллылар, иң-иң матурлар! Әдәпсез балалар юк бездә. – Директор урынбасары Сәлахова Зөлфирә Үрнәк кызыннан укучылар турында башкача сүз ишетербез дип көтмәдек тә. Гимназиянең ачылышыннан бирле дип әйтерлек татар теле һәм әдәбиятыннан белем биргән, балаларга татар теленең бар матурлыгын, төмен, аһәңен тоярга өйрәткән укытучы ул. Гөлнәра Садыйкова, Тәнзилә Нәжипова, Зөлфия Хисамова, Марат Халитов, Резеда Баһавиевалар да хезмәт юлларын әлеге гимназиягә багышлаган тәҗрибәле укытучылар. «Безнең бриллиантларыбыз!» Педагогларның һәркайсы турында житәкче энә шулай ди.

Тагын бер күңелле хәл – кайчандыр биредә укып чыккан укучылар хәзер үзләре гимназиянең яшь педагоглары. Татар теле һәм әдәбияты, тормыш иминлеге фәннәреннән белем бирүче Радик Гатауллин аспирантура тәмамлап, кандидатлык диссертация яклаганнан соң укытучы булып эшкә кайта. Башлангыч сыйныф укытучысы Эльвира Амелина да 1 нче сыйныфтан бирле шушы гимназиядә укыган. Элеккеге укучылар бүген инде бирегә үз балаларын житәкләп китерә.

Гимназиядә уку-укыту татар телендә алып барыла. Ләкин бу җиңел генә бирелми. Ике телне камил кулланган педагогларга кытлык та, рус балалар бакчаларыннан килүче са-

бийларның татар телен начар белүләре дә кыенлыктар тудыра.

– Элегрәк безгә татар бакчаларынан татарча яхшы белгән, татар телендә фикерләгән балалар килә иде. Электрон чиратлар кертелгәч, татар балалар бакчалары аз калды. 3 яшькә кадәр гаиләдә чиста итеп татарча сөйләшәргә өйрәнгән бала да, рус мохитенә килеп кергәч, русча фикерләүгә күчә, – дип аңлата Гүзәлия Наилевна. – Андый балаларны ничек итеп беренче көннән үк саф татар телендә укытуга күчәргә? Бу мөмкинме?! Башта ике телне бергә кулланып, әкрелләп-әкрелләп кенә фәннәрне татарча укытуга керешәбез. Милли жәмәгәтчелек тарафыннан безне тәнкыйтьләүчеләр дә бар. Укыту процессын эчтән күрәп белмәүчеләр гамәле бу.

Гимназиядә бары тик татар балалары гына белем аламы, дисәк...

– Рус балалары да, катнаш гаиләдә туганнар да укый бездә, – ди Гүзәлия ханым. Гажәпсенгәнебезне күрәп, аңлатырга ашыга, – Катнаш гаиләләрдә әниләре татар булса, ул баласының татарча белеп, өйрәнәп үсүен тели.

– Ә руслар? Алар ни өчен балаларын татар мәктәбенә бирә?

– Иң элек педагоглар һәм мондагы тәртип жәлеп итә, – ди директор. – Без зур мәктәп түгел, коллективыбыз көчле. Балалар арасында полициядә исәптә торучылар юк... Белемне аны алып була, репетиторларга йөрергә мөмкин, түләүле дәресләргә... Ә менә тәрбияне гаилә һәм мәктәп кенә бирә ала. Әти-әниләр хәзер моны аңлады.

Аның сүзләрен башка педагоглар да күтәрәп ала:



Балачак » туган тел бишеге



Гүзәлия Нуриева: «Гимназиябез «Традициялар мәктәбе – киләчәк мәктәбе: милли һәм поликультур белем бирүче мәктәп» модели буенча эшли. Без башка мәктәпләрдән бер адым алда барырга бурычлы. «Балабыз татарча бик яхшы белми, кабул итәрсез микән?» – дип килгән әти-әниләр бар. «Кабул итәбез, телне дә өйрәтербез, ләкин сез безгә комачауламагыз гына», – дибез. Әгәр әти-әниләр шуңа риза икән, без берәүне дә кире бормыйбыз. Әкрәнләп бала телне өйрәнәчәк. Иң мөһиме: русча да, татарча да камил белгән фән укытучыларын табу. Ике телне белүче педагоглар гына түгел, гомумән, педагоглар кими бара. Шуңа күрә үзбездә белгечләрне үстерүне төп юнәлешбез итеп карыйбыз да инде».



Зөлфирә Сәлахова: «Предмет авыр-жиңел, яратам-яратмыйм була алмый. Укытучыны ярата икән, бала предметны да ярата. Үзбездә шулай идек бит. Балаларга мәгълүмат күп, аны эшкәртеп өлгермиләр. Белеме булып та, белемен бирә алмаган укытучылар була. Бездә андыйлар юк. Гаделлек – укытучы өчен иң мөһим сыйфат. Бер минусыбыз бар, укучыларыбыз артык тыйнак, әдәплеләр. Берәз чаялык та кирәк. Социаль уеннар аша анысына да өйрәтергә тырышабыз».



9 нчы сыйныф укучысы Газизә Әкрамова, Бөтенроссия яшь язучылар һәм шагыйрьләренең «Илһам» конкурсы лауреаты: «1 нче класстан шушы гимназиядә укыйм. 11 гә калырга теләгем бар. Укытучылар һәм класс җитәкчем Зөлфирә Үрнәковна ошый миңа. Икенче әнием кебек ул. Аңа бөтен серне ышанып сөйләргә була. Ул беркайчан ачуланмый, кирәк чакта киңәшләрен бирә. Һәр мәктәп үз укучысы өчен яхшыдыр инде ул. Монда миңа татар мохите булу рәхәт. Укытучылар белән татарча сөйләшеп булуы да рәхәт. Иң яраткан фәнем татар теле һәм әдәбияты. Татар журналисты булырга хыялланам, шигырьләр язам (язмабызның баш исеме итеп сайланган сүзләр дә аның шигыреннән. – Авт.). Биергә яратам. Мулла Иле авылында «Яшьлек» бию ансамбле бар. Без шул авылга кайтып йөрибез, мин ансамбльдә биим, гитарада уйнарга өйрәнәм».



Марат Халитов: «Мәктәп кенә балаларны тәрбияли алмый. Тәрбиянең төп өч ноктасы – гаилә, мәктәп һәм урам. Бала урамда начар якка кереп китмәсен өчен, аның шөгыле булырга тиеш. Советлар чорында спорт секцияләре бар иде. Хәзер алар кабаттан ачылып килә, ләкин элементлар югалгач, бу әле авыррак бара. Элек һәр спорт секциясе берәр предприятиегә беркетелгән булды. Төп чыгымнарны оешмалар күтәрде. Ә хәзер бу чыгымнар – әти-әни өстендә. Бала, мавыгып, йөреп китә, ләкин берәр ярышка барасы булса, кыенлыктар башлана. Спорт формалары, инвентарлар кыйммәт, моңа юл чыгымнарын да өстәсәк... Мәсәлән, чаңгы ярышында катнашу өчен бер пар чаңгы комплекты егерме меңләп. Ә ул ике пар кирәк. Спорт мәктәбендә булган чаңгылар белән генә бала яхшы нәтижеләр күрсәтә алмый шул».

– Бездә бит өйдәге кебек жылы атмосфера. Биш йөз бөртектә балабызның барысын да исемләп беләбез, барысы да күз алларыбызда үскән балалар.

Мохит, тәрбия бик мөһим, билгеле. Ләкин мәктәп өчен барыбер дә белем бирүнең нәтижелелеге, материал-техник база, укучыларга өстәмә белем алу мөмкинлегенә төп күрсәткеч булып тора бит. Балаларын кайсы мәктәпкә бирүне хәл иткәндә әти-әниләр бердәм дәүләт имтиханы нәтижеләренә карап та фикер йөртүчән. Татарча укып, рус телендә имтиханнар тапшыру авыр булыр дип уйлый алар.

– Авыр түгел! Һәрхәлдә, безнең балаларга авыр түгел, – ди Зөлфирә

ханым. – Алар ике телне дә камил белә, ике телдә дә фикирли. Аннары унынчы-унберенче сыйныфларда бездә дә фәннәр рус телендә укытыла. Моңа кадәр инде төп терминнары русча да, татарча да өйрәнәп килгән укучылар өчен бу күчеш кыенлык тудырмый. Моңы мин сезгә ышандырып әйтә алам.

Өч ел рәттән бердәм дәүләт имтиханы нәтижеләре буенча гимназиядә уртача балл – 80. Бу бик югары күрсәткеч. 96–98 балл жыючы укучылар күп.

Бу хакта рус теле һәм әдәбияты укытучысы, югары категорияле педагог Резеда Шамилева Баһавиева белән сөйләшәбез. Рус теленнән хәтта 100 балл жыйган укучылары бар аның. Сәре нидә икән?

– Татарлар гомер-гомергә белемгә тартылган. Укырга ярату безнең канда, геннарда. Татар мәктәбендә ул бик сизелә, – дип, гади генә аңлатты да бирде Резеда ханым. – Балалар тырышлар, итагатьлеләр. Татарларның традицион тәрбиясе белән дә бәйлеләр бу. Башка мәктәпләргә дә еш барырга туры килә, карыйбыз, чагыштырабыз... Әле менә өч ел рәттән укучыларның Бөтенроссия күләмендә узган «Человек в истории. Россия – XX век» фәнни-тикшеренү конкурсында катнашып, жиңу яуладык. Бер укучыбыз үз гаиләләренең ядкаре булган XVIII гасырга караган документларны өйрәнгән. Язучы Гүзәл Яхина да аның эшен югары бәяләп, китабын бүләк итте хәтта. Ә мине, укучыларны шушы конкурстка әзерләгән педагог буларак, Евро-союз Германиягә кунакка чакырды. Андагы мәктәпләр, укыту системасы белән танышып кайттым.

Без инде мәктәп-гимназияләренең түләүле өстәмә белем бирүләренә күнәктә. Ә 5 нче гимназиядә бу дәресләр түләүсез (моңысы да директорның тынгысызлыгы, тырышлыгы нәтижәсе). Кайсы фәннән белемнәнигытырга теләвенә карап, укучылар тарих, жәмгыять белеме, рус теле, математика, икътисадны сайлай ала.

Дүртенче сыйныфларда хореография дәресе иде. Заманча татар жырларына татар бию композициясен

өйрәнүләре. Ул да өстәмә белем бирү кысаларында түләүсез үткәрелә. Хореограф Ләйсән Исмәгыйлева – гимназиядә 2002 елдан.

– Башлангычларда хореография дәресләре атнага бер тапкыр керә, – ди педагог. – Бик кирәкле дәрес дип саным мин аны. Физик тәрбия белән беррәттән, балалар эстетик тәрбия дә ала. Матур итеп йөрергә, музыканы тоярга өйрәнәләр. Замана баласына хәрәкәт житми. Менә мондый дәресләр ул кытлыкны берәз булса да тулыландыра. Югары сыйныфлар белән исә бәйрәмнәргә, конкурсларга әзерләнәбез. Чыгарылыш класслар белән әле вальс биергә өйрәнәбез.

Татарлар – тарихлы халык, дибез. Кайсы гына мәктәпкә яки балалар бакчасына барсак та, күбесендә нинди дә булса музей бүлмәй калмый. Яшел Үзән шәһәренең 5 нче гимназиясендә музейлар берәү генә түгел, икәү! «Сезнең әле андый музей күргәнегез юк!» – дигән иде Гүзәлия Наилевна. Дөрестән дә, Бөек Ватан сугышы чорында Советлар Союзы Герое исеменә лаек булган барлык татар каһарманнары турында мәгълүмат тупланган мондый музей дөньяда берәү генәдер. Бер стенд исә татар генералларына, генерал-майор дәрәжәсендәге милләттәшләребезгә багышланган. Музейның инициаторы – Хөсәенов Александр Галинурович. Аңа кадәр бу эшне әтисе Галинур ага башлап жибәргән була. «Военкоматларга хатлар язып, авыл советлары аша бөртекләп тупладык без бу мәгълүматларны. Ул чакта әле интернет юк иде», – ди Гүзәлия ханым. Сүз уңаеннан, Гүзәлия Наилевна үзе тарих фәннән укыта. Әлегә гимназиягә 1996 елда тарих укытучысы булып килә ул. 2001 елда инициативалы яшь белгечне район администрациясенә эшкә чакырлар. 2017 елда Яшел Үзән муниципаль районы Башкарма комитеты житәкчесенә урынбасары итеп билгеләнә. Ә 2018 елдан исә кабат яраткан стихиясендә – укучылары арасында. «Укучылар арырга да, авырырга да жай калдырмый. Алардан килгән ярату эшләргә дә, яшәргә дә көч бирә. Энергия ресурсларыбыз – бала-

лар», – дигән сүзләреннән үк аның үз эшенә ничек бирелгән аңларга була.

Ике музей, дидек. Берсе – уен кораллары музей.

Унынчыларның иң яраткан фәне – тарих. Тугызларның да, унберләр, алтыларның да! «Балалар яшь укытучыларны ярата», – дигән иде Гүзәлия Наилевна. Тарихны үз итүләренәң сәре Диләра апалары Короткованың әле беренче елын эшләгән яшь педагог булуында гына түгел, билгеле.

– Тарих кызыклы фән бит, – ди ул. – Ә балалар бик кызыксынучан, эзләнәргә яраталар. Без алар белән төрле темаларга эссе язабыз. Әйттик: «Бөек Ватан сугышына багышлап төшерелгән совет фильмнары» яисә Бөек Ватан сугышында жимерелгән шәһәрләрнең элеккеге фотографияләре белән хәзергеләрен чагыштырып, архитектура объектлары турында... Моңы язучы өчен аларга эзләнәргә, күп укырга кирәк. Үзләре өчен никадәр ачыш ясыйлар!

Кайтырга кузгалабыз. Кайсыдыр сыйныфның физкультура дәресенә чыгып барышы. Укытучы абыйларын сырып алганнар.

– Тагын бер бриллиантыбыз – Марат Дамирович Халитов, – дип таныштыра безне озата чыккан Гүзәлия Наилевна. – 29 ел шушы мәктәптә ул. Татарстан Республикасы укытучыларының аттестацион комиссиясе әгъзасы, Яшел Үзән шәһәре һәм районы буенча Бердәм дәүләт имтиханнарын кабул итү пункты житәкчесе, «Ел укытучысы-2020» Бөтенроссия конкурсның зона этабы жиңүчесе. Узган ел физик тәрбия буенча Россия олимпиадасында ул житәкләгән Татарстан командасы беренче урынны алды.

Быел август аенда 5 нче гимназия үзенә 30 еллык юбилеен үткәрергә әзерләнә. Кунакларны әле буяу исләре дә жилләп өлгермәгән, капитал төзекләндерүдән соң өр-яңа булып балкыган мәктәптә каршы алырга хыяллана алар. Ә хыялның тагын да зуррагы – бүген милләт агачының талчыбыклары булган шушы укучыларның татар милләте өчен зур, ныклы агач булып үсеп житкәннәрен күрү.

Галимә, шагыйрә, Саҗидә Сөләйманова исемендәге
премия лауреаты Рәзинә Мөхияр иҗаты укучыларга
«Нәрсә булды миңа?», «Асылыма кайтам»,
«Күңел тәрәзәләрем» китаплары аша яхшы таныш.
Шигырьләре хатын-кызларга хас ихласлыгы, жылылыгы
белән күңелләренә яулый. Тирән фәлсәфә дә, сагыш-
моң да, ярату да, өмет тә түгелә алардан.
Шигъри юлларыннан ук тел, милләт сагында торучы,
халык язмышы өчен борчылучы, «кирәк чакта имән мин»,
дип кистереп әйтә белгән Рәзинәне танийбыз.
Игътибарыгызга шагыйрәнең яңа шигырьләрен
тәкъдим итәбез.



Рәзинә МӨХИЯР

УЙЛАР ОЧА ГАЛӘМ ТИРӘЛИ

Жан авазым моңы

Төшләремдә күптән очканым юк,
Дөнья йөгә тарта төшемдә дә.
Жылынасым килә, күккә очып,
Бураннарда йөрәп өшимен дә.

Жылылыкны эзли жаным көн-төн,
Жылытырлык дэва – им-том җитми.
Жан авазым моңы кайтавазы
Үз-үземнән ары ерак китми.

Төшләремдә элек оча идем,
Канатларны җилләр сындырдымы?!
Бураннары, җиле, давыллары
Аллаһыдан миңа сынаудырмы?..
...Төшләремдә күптән очканым юк...

Имән мин

*Баш бирмәгән горурлыгым
Үземә юлдаш эле.
Әнгам Атнабай*

Идерергә тырышмагыз,
Горур башым имәм мин.
Кирәк чакта – каен кызы,
Кирәк чакта имән мин.

Сытарга да тырышмагыз,
Мин тиз генә сытылмам.
Сатлыкжаннар жан асрый дип,
Горур жаным саталмам.

Аяк чалып маташмагыз,
Күктән очып үтәрмен.
Язмыш язган үз йомгагым,
Бары үзем сүтәрмен.

Төшләремдә язам

Шигырь язам, язам төшләремдә,
Төшләремдә мин бит шагыйрә.
Таңнар ата, илһам өркеп кача,
Өркеп кача язган шигырь дә,
Ярты жаным кала шигырьдә.

Дөнья мәшәкате, фанилыкның
Вак-төягә йота вакытны.
Килгән фикер, шигъри уй-хисләрем
Кире китә, алар вакытлы,
Тотып алып булмый якутны.

Шигырь язам бары төшләремдә,
Таң атуга төшләр югала.
Төшләремдә язган матур юллар
Офыкларга таба юл ала,
Энже бөртегедәй уала.

Мин генәме, әллә син генәме?

Мин генәме, әллә син генәме
Кыерсыту, рәнжеш алганнар?
Пәйгамбәрләр күрке Ибраһимны
Янган утка бәйләп салганнар.

Мин генәме, әллә без генәме
Үз дөүләтен күптән югалткан?
Баскынчылар күпме ир-егетне
Кылыч-сөңгә белән тураткан.

Мин генәме, әллә ул гынамы
Җир байлыгын күрми төшендә?
Хәерчеләр кулын сузып тора
Байлык тулы дөүләт эчендә.

Мин генәме, әллә сез генәме
Бу Рәсәйдә телсез калганнар?
Телен, динен саклайым дигәннәре
Тел, дин өчен башын салганнар.

Илсез, телсез, динсез без кемнәр?!

Дөнья матур

Дөнья матур... ал күзлектән,
Ал күзлектән карасаң.
Каралыкны акка манып,
Караларын тарасаң.

Дөнья матур... өметләнеп,
Гел яхшыга юрасаң.
Бозландырып йөрәгеңне,
Телем-телем турасаң.

Дөнья матур... битарафлык
Күзлегеннән карасаң.
Этенә дә, бетенә дә
Ярый белеп ярасаң.
Дөнья матур...

Төнге тынлык

Төнге тынлык. Бөтен дөнья йоклай.
Йоклай гамьсез, борчусыз тынып.
Йокламыйча шигъри сандугачым
Сайрый тагын жаныма кунып.

Төнге тынлык. Күзгә йокы керми,
Уйлар оча Галәм тирәли.
Уй корабы оча Жиһан буйлап,
Тукталышы әле күренми.

Заман кырыс

Заман кырыс. Иләкләре тимер,
Тимер иләк нидер гел или.
Горур жаннар заман иләгенә
Каршы тора, башын һич ими.

Заман кырыс. Акча алдан чаба,
Бәндәләре – аның артыннан.
Бар нәрсәне акча белән үлчәп,
Шаша кебек кеше акылдан.

Заман кырыс. Кода-кодагыйлык
Ялагайлык, ришвәт дөньясы.
Кыргыйлыктар бәйрәм иткән илдә
Гөнаһлармы аның йоласы?
Авыз, күзне ничек йомасы?!

Сагышланма, йөрәк

Табигатьтә тезелешеп оча
Ел фасылы – вакыт кошлары.
Кешенәң дә гомер фасыллары:
Язы, жәе, көзе, кышлары...
Гомер үтә диеп өзгәләнмә,
Сагышланма, йөрәк, сызлама.

Табигатьтә бар да исәпләнгән,
Һәр фасылның – якты яклары.
Күңелләрдә һаман сакланырлар
Ул көннәренәң якут чаклары.
Гомер үтә диеп өзгәләнмә,
Сагышланма, йөрәк, сызлама.

Татар авыллары

Татар авыллары –
Милләт сакчылары,
Телнең ачкычлары,
Әхлак баскычлары.

Заман давиллары,
Чорның кыраулары,
Илнең кануннары
Йота авылларны.

Кая дарулары,
Саклау чаралары,
Имләү яраларын
Татар авылларын?!

Күз кыравы

«Сөбханалла!» – дип карачы,
Күз тидерәсең инде.
Күзләрең дә, сүзләрең дә
Биздермәсеннәр иде.

Сокланып караганны да
Күтәрәлмим нигәдер,
Шиңеп калган чәчәк булам,
Күз кыравы тиядер.

Аллаһ биргән матурлыкка
«Машалла!» – дип карачы,
Ялгыш тиеп куймасын дим
Күзләреңнең карасы.

Калфаклары

Калфаккаең йөзләреңә
Бик килешә, аппагым.
Матурлыгың, күркәмлеген
Кемнәр өчен сакладың?!

Татар кызлары калфаклы,
Калфаклары чигүле.
Яучылары кайчан килер,
Кемгә атлар жигүле?!

Калфакларның төрлесе бар:
Агы, күге, яшеле.
Житкән кызлар калфак кия,
Күзләре бигрәк серле.

Калфаклары, калфаклары...
Гасырларны иңләгән.
Калфаклы кызларны халкым
Хан кызына тиңләгән.

Кайчагында

Кешеләрне аңлау өчен
Кайвакытта гомер китә.
Кайчагында... тутырып бер
Карап алу – шул да җитә.

Кешеләрне аңлау өчен
Күпме тоз ашалып бетә.
Кайчагында... читтән генә
Күрәп калу – шул да җитә.

Кешеләрне аңлау өчен
Көннәр үтә, еллар китә.
Кайчагында... сирәк кенә
Керфек сирпү – шул да җитә.

Кеше гомере ничә чордан тора?

Кеше гомере ничә чордан тора?
Чордан чорга күпме барасы?
Һәрбер чорның елы, көне күпме,
Мизгелләренәң күпме арасы?

Мизгелләре коштай очып үтә,
Очышлары мәңгелеккә дип.
Тик берсе дә аның кабатланмый,
Очышлары чиксезлеккә бит.

Кадрләрен генә белеп булмый,
Җанга тезеп булмый мизгелне.
Үткән гомер никтер сагындыра,
Тотып калып булмый тезгенне.

Һәр мизгелнең,
Һәр сулышның кадрен
Аңлау бәхете килә бик соңлап.
Аңлаганда үкенеч-югалтулар
Кайтавазы яңгырый чыңлап.

Минем күңел

...Минем күңел нидән ясалгандыр?!
Артык нечкә, артык нәзберек.
Һич тә күтәрәлми авыр сүзләр,
Төшөп китә җиргә өзелеп.

Минем күңел нидән ясалгандыр?!
Артык тоя, артык нык сизгер.
Җылы сүздән үрелә күкләргә,
Канат үстерүләр бик тиздер.

Минем күңел нидән ясалгандыр?!
Әле җирдә, әле һавада.
Матур сүзләр генә әйтче миңа,
Күзләремә төбәп кара да.

Көтәм

Көтәм...
Сызылып алсу таң атуын,
Кояшымның назлы балкуын,
Нурларының тигез януын,
Гөлләремнең өскә калкуын,
Берөзлексез чәчәк атуын,
Чәчәк күрәп йөзләр балкуын,
Җанда өметләренәң калкуын,
Сөюемнең тагын кайтуын,
Һәр кич саен кояш батуын,
Иртәгәсен таңның атуын
Көтәм.



Укучыларыбыз Кәрим Кара хикәяләрен һәрчак көтеп ала. Чөнки аларда – гыйбрәтле язмышлар, көтелмәгән вакыйгалар, гаиләдәге сөөнечләр һәм көенечләр белән тулы чын тормыш. Һәм ул хатын-кызлар күңеленә бик якин булган темаларны кузгата. «Фатиха» – авторның тагын бер өр-яңа хикәясе.



Кәрим КАРА

ФАТИХА

(Хикәя)

Вәлиулла өенә кайтканда ярты төн узган иде инде. Чатан Садри аны тыкрык башына кадәр үз машинасында китереп куйды. Калган кырык-илле адымны алпан-тилпән ничек тә үтте. Кызыл кирпичтән салынган зур өенең аш бүлмәсендә ут яна иде әле. Сәкинәсе йокламагандыр болай булгач. Йоклап кына карасын!

Капка-ишекләренә бәрәп-сугып өйгә үтте ул, ишек яңагына сөялөп:

– Сәкинә-ә! – дип кычкырды. Аш бүлмәсе ягыннан, ашыгып, хатыны килеп чыкты, куркынган карашларын чак басып торган Вәлиуллага төбәде.

– Нигә как следоват каршы алмыйсың иреңне? Әллә борын сызгыртып йоклап ятасыңмы, ир кайгысы юкмы синдә? Азрак талкыганмындыр шул мин сиңа бу хакта. Тагын өстисе булган... сеңдерерлек итеп... – Вәлиулла чукмардай йодрыгын уңга-сулга селеккәләде.

– Нинди йокы булсын, әтисе. Һәр адымыңны ишетеп тордым. Ашны жылытырга куеп йөрүем, – дип, гаепле тавыш белән сөйләнде хатыны, килеп Вәлиулланың аяк киemen салдырырга талпынды. Барысы тәртиптә булуына күңеле булып, Вәлиулла урындыкка жәелде.

Бу вакытта уйлары хатыны тирәсендә уралды. Йокламадым дигән була, кайдан беләсең хатын-кызның хәйләсен? Аның дөбердәп керүенә йоклап яткан кеше дә сикереп торыр иде. Ну ирне ир итәргә кирәген хатынының канына сеңдерә алды шикелле. Ул чүпрәкбашларны уч төбендә йомарлап тотарга кирәк. Бераз ирек бирсәң, тәртип бетте диген. Жылы якларда әнә дәрәс чиклиләр хатын-кызны. Баштанаяк бөркәнгән булсын, чит ир-атка күтәрелеп карамасын, ирен хужа итеп танысын, дөньясын жигелеп көтсен. Бер хужа булырга тиеш өйдә.

Бүлмә аша хатынының зәгыйфь кенә тавышы ишетелеп калды:

– Капкалап аласыңмы, өстәл әзер...

Вәлиулла өстәл артына чыгып утырды. Токмачлы ашны бер-ике капты да, чыраен чытып, читкә этеп жибәрде. Тәлинкә чак өстәл читенә элөеп калды, шулпа ашъяулык өстенә чайпалып түгелде.

– Шыр тоз иткәнсең! Картайганчы аш пешерә белмәдең. Кая, берәр чынаяк чәеңне китер дә, торма каршымда катып...

Хатыны шәүлә төсле тавыш-тынсыз чыгып югалгач, Вәлиулла комсызланып кайнар чәй чөмерде. Алдына куелган аш тозлы түгел иде анысы, артык жәелеп китмәсен өчен генә хатынын шелтәләде. Кайтырга чыкканчы ул мул табын артында утырды, калжа-калжа симез сарык ите кимерде, каз итеннән пешерелгән бөлешне берүзе диярлек ашап бетерде.

Чатан Садри шулай кунак итте аны, алдында йөгөргәләп торды. Чөнки Вәлиулла абыйсы кирәк иде аңа. Аннан башка күпләр бер адым да атлый алмый бу авылда. Чатанның өстәле артында эчемлекне дә күп чөмерде ул. Менә хәзер чәйгә тансыклаган инде.

Ә хатыны ничауа гына Садриның. Вәлиулланың һәр сүзенә елмаеп-көлеп кенә торды. Садри нәрсәгәдер икенче бүлмәгә чыкканда, тәмам сырпаланып, Вәлиулланың иңбашларына да кагылып

куйды эле мут хатын. Аның белән киләчәктә якыннанрак танышырга кирәк булып.

Тамак кипкәне басылгач, веранда баскычына чыгып утырды, тәмләп тәмәке суырды. Ә менә үз хатыны белән күптән назланмый инде ул. Назлана да, назлый да белмәде шул хатыны. Ул яктан уңмады Вәлиулла. Хәер, тормышында хатын-кызлары житәрлек булды анысы.

Язмыш аргамагының йөгәннен кулларында чытырдатып тотып яшәде ул. Гомер буге склад мәдире булып эшләде. Таныш-белеш күп булды, абруй зур иде. Башың эшләсә, бик тә төшемле урын ул. Теләгәннен ашады, теләгәнчә эчте – тоташ бәйрәм иде гомере. Кемгәдер баш имәде, аңа бил бөгеп килделәр. Әле дә махы бирми. Өе урап чыккысыз, абзар тулы терлек, гаражында машинасы жырлап утыра, саклык кенәгәсендә шактый акчасы саклана. Әле теттереп яшәр, 55 яшь ирнең кырган орчык кебек чагы...

Кәефе шәп, күңеле жырлый иде Вәлиулланың. Хәзер кереп йомшак түшәккә сузылачак та иртәнгә кадәр изрәп йоклаячак. Утларны да сүндереп тормыйча бүлмәсенә үтте. Хатын ни өчен? Сүндерер, бикләр, саклар тәртипне.

Урыны жәелгән иде, Сәкинәсенә генә тавышы-тыны ишетелми. Мыштым гына үз бүлмәсенә поскандыр. Аның шулай шәүлә төсле тавыш-тынсыз йөрүенә ачуы да килә ирнең. Әйтерсең бер өрәк белән яши...

Вәлиулла керә-керешкә өстендәге костюмын почмакка салып атты да, барып урынына ишелмәкче булды. Тик ике адым гына атлап өлгерде: үзе дә сизмәстән, тубыкланып төште. Каршында ниндидер иләмсез зур яфрактар пәйда булды. Гөл икән лә ул, фикус гөле, чыгарып бәрсен, иртәгә үк хатынына әйтергә кирәк!

Вәлиулла кулларына таянып калкынырга теләде, ни гажәп, аякларын бөтенләй тоймады. Үжәтләнеп, көчле бармаклары белән ботын борып чеметеп алды – черки тешләгән кебек тә авырту сизелмәде. Бар тәннен моңарчы тоелмаган ят халәт биләп алды. Йөрәгә, әнә туктыйм, менә туктыйм дигәндәй, әкрән генә тибәргә тотынды, авызы ябылып бетмәстән, яшь балаларныкы төсле төкерегә агып төште. Каршыдагы тәрәзә караңгылыгында ниндидер очып йөргән ак япмалар күзенә чалынып калды. «Үләм!» дигән ят уй миен көйдереп алды. – Үлемем шушы икән...» Эчкечелектән барысы!.. Соңгы араларда чаманы узган иде шул. Көн дә сәбәбе табыла, иртәдән кичкә кадәр чөмерә дә чөмерә. Ул йөрәк ничек чыдасын? Туктарга, ял бирергә кирәк организмга. Иртәгә иртүк мунча яктырырга. Юк, иртәгәне өмет итәсе түгел шикелле инде...

– Сәки-и-нә, – дип дәшәргә көч тапты ул үзәндә. Көтеп кенә торгандай, хатыны каршысына килеп басты.

– Булыш торырга, – дип, хатынына кулын сузды ул. Юка гына хатынының көче житәрлек идемени соң аның биш потлык гәүдәсенә?!

– Маташма, – диде ул шактый матавыклангач, еш-еш сулап, – фатихаңны бир миңа жан тәндә чакта. Мин үләм, Сәкинә...

– Врач чакырыйммы? – дип, бөгелеп төште Сәкинәсе. Кая барып бәрелергә, нәрсә эшләргә белмәде ул. Вәлиулла кемдер каршында шул хәлдә ятармы? Әлегә кадәр мескенләнгәнә булмады, моннан соң да булмас...

– Ки-рәк-ми, – диде ул өзеп-өзеп. – Соң инде. Риза-бәхиллегенә әйт. Миңа бит җавап бирәсе...

– Хәзер йөрәк даруы алып киләм, – дип, хатыны йөгәрә-атлый чыгып китте. Бу вакытта Вәлиулла аның өчен иң кирәкле сүзләренә хатынының әйтергә теләмәгәннен аермачык аңлады. Нишләп бәхил булырга тиеш ди ул иреннән? Вәлиулла бит аны эт урынына да күрмәде. Йодрыгын уйнатып кына торды хатыны өстендә. Сәкинәсенә йөзеннән күгәрәк китмәде, ничә тапкыр кабыргасы сынды, тешләре коелды, аякка басалмас булып урын өстендә кан косып ятты. Исәрек баштан барысына да өстән генә карады Вәлиулла. Ничек жан саклый әле ул изелгән, жәберләнгән, аяк астына салып тапталган мескен зат?

Очраклы рәвештә соңгы мизгелләрендә бу гөл каршына килеп тубыкландымы ул? Гөл каршында түгел, әнә аның кырында басып торган акшарлагандай ак йөзле, зур күзле, ябык кызы Рәмилә каршында тубыкланды ич ул. Мескен бала, ютәленә төелеп, елап-елап, көн дә мәктәпкә барырга ашыга иде. Шул вакыт телсез, карусыз хатыны:

– Балага киез итек алырга иде, кул сыярлык тишек аяк киемәндә, – дип мәрхәмәт сораган иде.

Ул чакта кәефләнеп алган Вәлиулла, кызарынып-бүртенеп, Сәкинәсенә акырып кына куйды. Кызган баштан хатынының сүзләре кызык кына булып тоелды.

– Үзәң алып бир йон эрләгән акчаларыңа, – дип, ишекне бәрәп чыгып киткән иде. Ә баланы өч көннән шәһәр больницасына алып киттеләр. Дөрәсрәгә, Сәкинә кемгәдер гөзәрләнеп алып китте, Вәлиулланың һәрвакыттагыча вакыты юк иде. Ниндидер озакка сузылган кунакка тартып, күрше авылларга чыгып китеп, күңел ачып йөргән чагы иде. Мамык кебек җиңел генә калган олы кызын ләхеткә салганы уяулы-төшле генә хәтеренә язылды. Бераз айный башлагач, үтереп башы авыртканда хатынына:

– Рәмилә кайда киләп сарып йөри, күзгә чалынмады, – дип һушын алган иде. Сәкинәсе күз яшьләренә төелеп, үксеп елап чыгып киткән иде ул чакта. Шул бала аннан риза-бәхил булсынмы? «Әти!» – дип, бер килеп сыену бәхетеннән мәхрүм булган сабый хәзер синең гөнаһларыңа разый булсынмы? И Вәлиулла, Вәлиулла...

– Менә бу даруны эчеп кара, йөрәгәң хәл кертер, – дип, ниндидер төймә сузды Сәкинәсе, су йоттырды. Агу йоттырса да таман гына буласы иде дә соң. Кара, иреннәрен ничек кыскан. Бу иреннәр ачылып, аңа мәрхәмәт сүзләрен әйтәселәрә юк!

– Мендәрне ташла баш очыма, шунда гына башымны терим. Әллә хәл кереп китәр, – диде ул күзләрен йомып.

Хатыны утны сүндереп чыгып китте. Алгы бүлмәдән төшкән сүрән яктылык кына саркылды Вәлиулла яткан урынга. Аның ишеткәнә бар иде, хәзер бит дин турында белүчеләр – адым саен, сөйләгән иде кайсыдыр... Тегендә, имеш, бар гөнаһларның гафу ителүенә өмет итәргә була. Аллаһ рәхимле үз бәндәсенә, зәгыйфь зат икәнәбезне белә безнең, күп очракта аралый уттан. Әмма дә ләкин бәндәнең бәндәгә кылган начарлыгына Аллаһ Тәгалә ташлама ясамый. Син башта зар елаткан адәмнең бәхиллеген ал, шул чакта гына миһербан булып сиңа.



Баскан урынында жир уеп йөргән шәпле Вәлиулла да үлемнән курка иде. Халык арасында аның кушаматы «алпавыт» булды. Берәрсе яраттымы икән аны? Юктыр. Әмма барысын куркытып, барысын бер жепкә бәйләп тотты. Үлем алдында шәпләнеп булмый икән. Монда си-нең этәчләнүләреңнең поты бер тиен.

Бер якын кешесе юк бит хәлен белешерлек. Хатыны ышанмады да шикелле чиренә. Тагын берәр мәкер уй-луйдыр дип фаразлагандыр. Тонсын иде, котылырмын дип уйлап куйгандыр. Әллә Тәңрегә ялвара торгандыр бар күңелен салып, ал шул ләгънәтнең кара жанын, дип. Нәсел дәвамчысы, улы Наил кайтса ни була? Соңгы тап-кыр күреп калыр иде Вәлиулла. Ни дисәң дә, әти кеше бит ул. Дәресең генә әйткәндә, әтилегә чамалы булды.

Улы тугач нык шатланган иде ул. Хәтерендә, кендек әбисенә шау чәчәктән күлмәклек бүләк итте. Авылда юк иде андый затлы товар. Күп өметләр баглады улына. Әти кешеләр шундый буладыр инде. Тик аларның улы гына башкаларныкыннан акыллырак, зирәгрәк, остарак, гай-рәтләрәк дип ышаналар. Тоташ бәйрәмнән торган тормы-шында өзек-төтек кенә улын кулында сикерткәннәре, шаяртып түшәмгә очырганнары хәтердә калган. Менә Наиле мәктәп чорына кергәч, ныклап тотынды ул улын тәрбияләргә. Ни гажәп, шул бала, кемгә охшаптыр, бөтен-ләй башсыз булып чыкты. Гади генә мисаллар да аңына барып житәлми иде шул имгәкнең. Карап торышка төгәл кебек бар яктан.

Вәлиулла, берәр чәркә салып, дәресләр әзерләтеп маташты улына. Сүз генә үтмәгәч, кулына солдат каешын бөкләп алып утыра торган булды. Аш бүлмәсендә хатыны Сәкинә дерелдәп утыргандыр аларның шөгильләнүеннән. Әти кешенең тыныч кына сөйләшүе ике-өч минутка гына житә иде. Шуннан каеш белән белем кертергә тотынды баласына. Акыллы булсын, янәсе. Бер кызып киткәннән соң, тотнагын югалткан улының тубыкларын калтыра-тып, идәндәгә күлдәвек өстендә басып торуын шәйләгәч, башка тәрбия белән булашмады. Өметен өзде ул килделе-киттеле баладан.

Моннан соң улы белән гел кычкырып, әмер биреп, аты-юлы белән сүгеп, жылкәсенә тамызып кына сөйләшә тор-ган булды. Чак кына әтисенә тарткан булса да, Вәлиулла аны бер дигән итеп тәрбияләр иде. Чакырган чакларда киндердәй агарып, катып кала иде Наиле. Куркак адәмгә бу жирдә урын бармыни? Укудан да тәки булдыра алма-ды. Сигездән соң әнисенең туган авылына чыгып китте. Әле дә шунда ферма тиресендә казына. Кабергә аяк бас-кан 90 яшьлек әбисендә яшәп ята. Хаклы булган Вәлиул-ла, рәтле-башлы кеше чыкмады малайдан. Әле дә айт ди-гәнгә тайт дип, теләсә кемгә йомышчы булып йөри, ди-ләр. Гаилә кормаган һаман. Вәлиулла озаграк өйдә булма-са, Сәкинәсе, яшерен генә барып, улының хәлләрен белеп кайта шикелле. Ә малайның чыгып киткәннән бирле берәр тапкыр кайтып, авыз ачып «әти» дип әйткәне юк. Үстер-үстер дә баланы, ашат, киендер дә, әнә шул була сиңа рәхмәт...

Шул мизгелдә Вәлиулланың үтереп су эчәсе килә баш-лады. Бер йотым су өчен әллә ниләр бирердәй булды.

Юктан гына тумаган икән теге әйтем: үлгән чагыңда бер кашык су эчерүче булсын. Ерак юлга чыгар алдыннан түзеп булмаслык дәрәжәдә тамак кибә икән.

Ярым саташып, су күзаллады ул. Менә ул, биш-алты яшьләрдәгә малай, иптәшләре белән колхозның яшелчә бакчасыннан кайтып килә. Күк йөзәндә рәхимсез қояш кыздыра. Алар корсаклары күпкәнче яшел борчак ашады-лар, кишер кимерделәр, ә хәзер су таптыра кипкән тамак-лары. Арып-талып, Бакый чишмәсенә килеп житә алар, челтерәп аккан чишмә суы тирәли сузылып яталар да туя алмыйча су эчәләр. Эчкән саен эчәсе килә бу теш-ләрне камаштырган тәмле суны...

Дерт итеп һушына килеп киткән Вәлиулла, кипшенгән иреннәрен ялап, Сәкинәсен чакырырга авызын ачты. Әмма кире уйлады. Үпкәсе зур иде аның хатынына. Чирек гасыр бер түбә астында яшәгән җәмәгатен тормыш белән хушлаша, ә син шуңа бер йотым су эчерергә карыш инде. Килсен иде яныңа, сорашсын иде хәлеңне, берәр жылы сүз әйтсен иде. Яхшымы-начармы, Вәлиулла ире була бит шул күрше бүлмәдә төшләр күреп йоклап яткан хатынның. Гел генә начар булып тормагандыр бит ул, иркәләгәндер дә, кочкандыр да. Менә бу күкрәп торган дөнья кем куллары белән төзелгән?

Яхшылык өмет итәсе түгел бу хатыннан, никахлашкан ирен дошманнары исемлегенә язган. Бәлки, төпчек кызы Фәния рәхим-шәфкатьләрәк булыр иде? Менә ул, ичма-сам, укуда алдырды. Ни гажәп, кыз балалар яхшырак укый, үткеррәк була. Ләкин ул баласына да үрнәк әти була алмады Вәлиулла. Фәниясе үскән еллар аның район үзә-гендә яшәгән плановик Хәлимә белән мәхәббәт уйнаган чорга туры килде. Тол хатын Хәлимә ничек тә Вәлиул-ланың гаиләсен тузгытып, ирне үзенеке итәргә көрәш баш-лады. Көн аралаш диярлек районга чапты Вәлиулла, яңа мәхәббәтендә мунчалар кереп, пилмәннәр ашап, атналар буге хәмер чөмереп ятты. Үзен бөтенләй икенче тормышта яшәгәндәй хис итә башлаган иде ул. Шуңа да сирәк күре-шүләрдә Сәкинәсен дә, балаларын да җен урынына күрде.

Тәмам күченергә жыенып беткән иде инде, нигәдер кире уйлады, күңеле кайтты Хәлимәдән. Чамалады акы-лы белән: бер барып капса, ычкына алмаячак җәтмәдән. Хәлимә – юаш Сәкинә түгел, читкә бер адым атларга рөх-сәт итмәячәк. Дуларга уйласаң, ике уйлап тормый, бозым ясаячак, агу эчерәчәк, жаныңны җәһәннәмгә олактыра-чак! Бу дөньяда иргә сусаган ялгыз хатыннар беткәнме? Хәлимәдән болайрак әллә күпмене табарга була.

Шулай икеле-микеле йөргән елларда Фәния гел «дүрт-ле», «бишле» билгеләренә мәктәпне тәмамлады.

– Укырга керергә ниятләгән идем, әти, – дип ярдәм сорады ул. – Миңа укыган елларда акчалата ярдәм ит әле, зинһар. Һәр тоткан тиенеңне язып барырсың. Соңыннан барысын эшләп түләрмен, – дип ялынды.

– Әндри казнасы бармы әллә монда? Әлеге яшеңә ка-дәр караганга рәхмәт әйт. Эшләп укы, акыллы кешеләр шулай итә, – дип кырт кисте.

Ул кызы шәпләрәк иде, чыбык та әзрәк эләкте анысы-на, Вәлиулла да олыгая төште. Ачы телле иде, шуңа йөзе-нә бәрәп әйтте:



Рәсем: Наталья Васильева

– Сиңа көнөм калмасын. Башка әти дигән сүзне ишетмәссең миннән, бусагаңны атлап кермәм. Укырмын да, кеше дә булырмын. Сиңа күрергә булсын кылганнарыңның жәзасын. Әни генә жәл, – дип, бер кул сумкасы тотып чыгып китте өйдән. Анысының да күзгә күренгәне юк. Сәкинәдән кайчак сораштыра да Вәлиулла, гел укый ди. Тәки сүзендә торган икән. Юк, ул кызы да кипкән тамагын жебетмәс иде аның...

Әле менә үз гаиләсендә булып үткән вакыйгалар яңарды, ә уйлап китсәң, күпме кешене ул кан яшьләре белән елатты, жәберләде, мәсхәрәләде, камыр урынына изде. Ул яшәдеме бу тормышны? Бетмәс-төкәнмәс бәйрәм булдымы шундый яшәү?..

Бөтенләй түземлеге төкәнеп, Вәлиулла Сәкинәсен дәшәргә булды. Авызын ачып, аңлаешлы авазлар чыгарырга азапланып карады, хәленнән килмәде. Ниндидер боз салкынлыгы аяк бармаклары, кул бармаклары буйлап үрмәләгәнән тойды ул. «Жан чыгу дигәннәре шул була икән», дигән коточкыч уй үтте башыннан. Бәлки, ризыгы тәмам азагына житкәндер, башкача бер йотым су да язылмагандыр фанилыкта.

Жан ачуы белән фикус гөле утырган кечкенә урындыкны этеп жибәрә алды ул. Зур савыттагы гөл, бүлмә яңгыратып, идәнгә тәгәрәде, тирә-якка туфрак чәчелде. Берничә бөртек балчык ирнең күз кабакларына, иреннәренә ягылды. Менә шулай жиргә тартыла башлады бугай инде.

Күрше бүлмәдән, очып, Сәкинәсе килеп чыкты, утны кабызды. Өс киemen дә салмаган хатыны, күзләре кара янып чыккан. Йокламагандыр, ахрысы, утыргандыр үткән гомерендә иренәң кәмитләрен исенә төшереп.

– Су... су... – дип авызын кыймылдатты Вәлиулла, ялынычлы карашын кешегә дә чутламый яшәгән хатынының сырлар капларга өлгергән йөзенә юнәлтте. Аңлады, рәхмәт төшкере, йөгертөп чынаяк алып чыкты. Диңгез эчеп бетерердәй булып сусаган иде Вәлиулла, ике йотудан артык китә алмады. Теләк тә киртәләнгән икән соңгы адым алдыннан.

– Ярар, гафу итә алмыйсыңдыр... – диде ир, суына башлаган учына Сәкинәсенә кулын кысып.

Хәле бетте аның, еш-еш тын алып ял итте.

– Нигә ташлап китмәдең син бу тормышны? Нигә түздең?

Сәкинәсе, елмая төшеп, тынып калды.

– Жәлләдем мин сине...

Менә сиңа мә! Аны бу жирдә күрәлмәдиләр, курыктылар, бәддога укыдылар, аңа яраклаштылар, куштанландылар, көнләштеләр, каргадылар, бәлки, битарафлар да табылгандыр. Әмма жәлләгән кеше?

– Син бит шайтан фиғылендә яшәдең. Ни дисәң дә, син минем хәләл ирем, балаларымның атасы. Бөтенләй юкка чыга идең яныңда мин булмасам.

Үләр алдыннан гына адәм баласы кайбер кыйммәтләрне аңлый башлый. Әмма соң була шул, соң була...

Теге тәрәзә артындагы ак япмалар бүлмә эченә үттеләр, түшәмгә күтәрелеп, Вәлиулла өстендә зыр-зыр әйләнергә тотындылар. Кинәт караңгылык чорнады ирне, тәне-гәүдәсе берни сизми-тоймый башлады. Бары ерактан, бик ерактан таныш тавыш ишетелеп калгандай булды:

– Риза-бәхилмен синнән, Вәлиулла. Фатихамны бирәм. Соңгы яхшылыгым шул булсын. Тыныч йокла...



Арабыздан беребез » остаз

Роза Халитова: «МУЗЫКА БЕЛӘН ЯШӘУ ЖИҢЕЛРӘК!»



мәдәни тормыш

Алсу
ШАКИРОВА

– «Концерт» дүрт сәгать бара, түзәрсен микән, сеңлем?

Роза Фатыйховна җавабымны да көтмичә, беренче дискны куеп та җибәрә. Әңгәмәбезне шулай башларга теләде ул. Үзенең 60 яшьлек һәм ижатының 40 еллык юбилеена багышланган концерт дисклары егерме ел элек яздырылган. Роза ХАЛИТОВАның укучысы, тавыш режиссёры Камил Фәйзрахманов бу дискларны остазына истәлек өчен яздырганда, килчәктә аларның мөгаллимә өчен нинди кыйммәткә ия булачагын күз алдына да китермәгәндер.

– Юбилейга әзерләнеп йөргәндә, Татар дәүләт филармониясе директоры ачулана үземне: «Роза Фатыйховна, көне килеп житә бит инде, афиша да, билетлар да юк. Сатуга кайчан бирергә уйлыйсыз?» – ди. Ә аларның кирәге дә булмады! Сатарлык бер билет та калмады, сүзе чыкканчы ук алып бетерделәр!

...Менә мин тыңларга тиешле «концерт» башлана. Уйнаткыч колонкалары аша Ринат Еникиевның «Һәр кич саен» дип аталган әсәре яңгырый... Домра һәм фортепианога күчерелеш – Роза Халитованың ижат жимеше! Концертның ялгыз домра тавышыннан башланып китүе дә символик әһәмияткә ия. Өч кыллы инструмент, безгә юбилей иясенә тарихын сөйләгәндәй, күңел кылларына үрелә: «Тыңлагыз, янәсе, бу шәхеснең тәржемәи хәлен күңел күперләре аша үткәрегез...» – дия кебек. Бу урында гүя үзеңне дә танылган музыкант, мөгаллимә, дирижер, Татарстанның атказанган мәданият хезмәткәре, мандолина һәм домрада уйнаучы Роза Фатыйховнаның гомер юллары буйлап атлап баргандай хис итәсең. Роза Халитованың яраткан композиторы Ринат Еникиев ижат иткән көйгә ияреп, балачак елларына, туган ягына «юл тотабыз».

Аның балачагы очсыз-кырыйсыз урманнары, таулары белән дан тоткан Уралда үтә. Чыгышлары белән Чаллы ягыннан булып та, эти-әнисе шушы якларга килеп урнаша, гаиләдә жиде бала аваз сала. Роза – иң төпчекләре. Әниләре колхозда хезмәт куя, әтиләре мәктәптә латин теле дәресләре бирә. Авырлыклар арты куанычлар алышынып торса да, шау-гөр килеп яшәгән жирдән гаиләгә хәсрәт килә – эти кеше хатыны, балаларын ташлап, икенче гаилә кора. Әниләре берсеннән-берсе кечкенә балалар белән кала. Төпчек кызы әтисен хәтерләрлек яшәтә дә түгел, сабийга 2 генә яшь була. Әнисе белән бергә олы апасы да гаилә тәртәсенә жигелә.

– Апа, мескенкәем, туя торган булгандыр бездән. «Нигә бу кадәр бала таптың, әни?» – дип әйткән-

Роза Халитова – башка милләттән кергән уен коралы домрага татар моңын ирештерүче.

нәре хәтеремдә, – дип искә ала Роза ханым ул ачы елларны. Кызга 7 яшь вакытта алар Миасс бистәсенә (соңрак ул шәһәр булып үсә) күчәләр. Сугыш елларында Уралга күпсанлы сәнәгать предприятиеләре эвакуацияләнә. Шуңа күрә, Миасска да Мәскәүдән Лихачёв исемендәге заводны жиберәләр. Завод каршында мәданият йорты, концерт мәйданчыклары, парклар төзелә, кайнап торган тормыш башлана.

Розаның апасы Римма мандолинада уйнарга өйрәнә. Жырларга да бик оста була ул. Саный китсәң, гажәеп күренеш: гаиләдәгә һәрбер бала – үзе бер талант! Кайсы музыка белән шөгыльләнә – гармунда, мандолинада, гитарада уйный, кайсы рәсем ясый. Өйләрендә сатып алынган бер генә йорт жиһазы да юк – барысы да абыйларының кул хезмәте, осталык һәм тырышлык нәтижәсе. «Без яшәгән баракның верандасында әсирлеккә төшкән венгрлар гаиләсе яши иде. Гаилә башлыгы мандолинада, уллары гитарада бик матур көйләр башкара-лар. Ял көннәрендә барак халкының ыргысы төрле уен коралларында


уйнап, бергә күңел ача торган идек. Мин менә шуңа атмосфераны, музыка яңгырашын сөңдереп үстем. «Син зур үстәң инде, Роза», – дип, апа мине клубтагы түгәрәккә дә яздырды».

Берничә елдан Роза «УралЗИС» заводы каршындагы халык уен кораллары оркестрында уйный башлый. Менә шуңа вакытта домрага чын-чынлап күңелә төшә кызың. Завод хезмәткәрләренә ияреп, атнасына өч көн оркестрга йөри. Юрий Александрович Пастухов житәкчелегендә концертлар, бәйгеләр, жыр бәйрәмнәре оештырып, үзе дә катнашып, зур тәҗрибә туплый ул. Ирекле тыңлаучы буларак, янәшәдәгә музыка мәктәбен дә тәмамлый.

...Аудиоязмада концерт дәвам итә. Ринат Еникиевның «Синең эзләр» әсәрен Татарстанның халык артисты Наҗия Теркулова башкара. Еникиевны тыңлаганда, Роза ханым беравык тынлыкка ияреп, уйлары белән әллә кайларга китеп югалгандай була... Хисләр дулкынында вакытны янәдән артка борабыз.

Магнитогорск шәһәре. Роза Халитованың Михаил Глинка исемендәгә музыка училищесының

■ Роза Халитова
язучы
Гомәр Бәширов
белән
рәссам Бакый
Урманчеда
кунакта.



Иң аянычлы югалтуы ул аның – бик зур өметләр баглаган, үз эшен курыкмыйча тапшырып калдырырга теләгән УКУЧЫСЫ...



■ Роза һәм Иттаки Халитовлар, Казан, 1976 ел.

халык уен кораллары сыйныфында уку елы башланыр чак. Ләкин кызыксынучан, тынгы белмәс студент үзен уку белән генә чикләми. Төгәл бер елдан Магнитогорск шәһәре мәктәбендә уен кораллары оркестрын житәкли башлаячак ул. Менә кайчан кирәк була «УралЗИС» оркестрында туплаган оештыру тәҗрибәсе! Остазларына гомере буюр хәммәтле Роза. Әле дә сүз саен аларны искә ала. Әмма кыз үзе дә бик тырыш, сүз тыңлаучан була. Остазы нәрсә әйтсә, берсүзсез шуны эшли торганның, ягъни. Әнә шулай, Леонид Аркадьевич Аншелес киңәше белән, өч ел укыганнан соң, диплом да алмыйча, Мәскәүнең Гнесиннар исемендәге музыка-педагогика институтына юл тотта. Соңыннан бик үкенә әле бу киңәше өчен Леонид Аркадьевич. «Әх, юләр булганмын, тагын бер ел укыта ала идем бит әле сине, нигә ашыктым икән?» – ди ул жан ачысы белән. Ләкин Уралда чыныгып үскән кыз авырлыкларга бирешәме соң?! Музыка училищесы дипломы булмаса да, кулында музыка мәктәбе аттестаты бар, музыка тәҗлиматын су урынына эчә, домрада шактый күп авторның әсәрен яттан башкара ала!

«Мәскәүгә самолётта очтым. Жемелдәп торган утларга күмелгән шәһәрне күрәп шаккаттым. Имтиханнар тапшырганнан соң

безне тулай торак төзелешенә калдырдылар. Көзен инде шунда яши дә башладык». Домра сыйныфы буенча укытучы һәм халык уен кораллары оркестры дирижеры белгечлеген яратып үзләштерә булачак сәнгатькәр. Бер эшнә генә алып барырга күнәкмәгән бит инде ул. Белемнәрен шунда ук гамәлгә күчереп бара – Метрострой сараенда балалар оркестры белән житәкчелек итә. Дирижер белгечлеген үзләштерү җиңелләрдән бирелми, әмма осталыгын арттыру өчен бик күп дирижерларны тыңлый, дөньякүләм танылган артистлар Мстислав Ростропович, Галина Вишневская концертларын берничә тапкыр тамаша кыла студент кыз.

Роза ханымның остазы Леонид Аншелес шушы елларда Казан шәһәре консерваториясенә домра сыйныфын укытырга чакырыла. Магнитогорск шәһәрендәге өч бүлмәле фатирын Казанның Нефтяниклар бистәсендәге баракка алыштырырга туры килә аңа. Роза ханым Леонид Аркадьевичның яраткан укучысы да бит әле! Остазы аның язмышын хәл итүдә зур тырышлык куя. Күченеп килүгә, Розага да Казанда урын эзәрли тора Леонид Аншелес. Казанның музыка училищесы директоры белән сөйләшеп, бик талантлы белгеч үсеп килгәнән, аны, һичшиксез, Казанга кайтарырга кирәклеге әледән-әле дәлилләр табыла.

Роза Фатыйх кызыннан бер курс соңрак укыган, киләчәктә Россия һәм Татарстанның халык артисты булачак, әмма ул елларда әле танылып та өлгөрмәгән егет Шамиль Монасыпов та ярдәм кулы суза. Беренчедән, кызы Казанның матурлыгы белән кызыктыра, күңелендә шәһәргә карата мөһәббәт уята; икенчедән, училище директоры Ильяс Әһәдиевкә Роза хакында бары тик яхшы бәяләмә генә биреп

тора. «Казанда көтәләр сине, Роза!» – ди аңа Шамиль. Розаның директор белән беренче очрашуы көтелмәгән борылыш алачак... Ләкин бу хакта соңрак...

...Роза Фатыйх кызы белән әңгәмә корып утырган бүлмәдә оркестр башкаруында Салих Сәйдәшевнең «Наемщик» музыкаль драмасыннан вальс яңгырый. Дирижеры – Роза Халитова. «Әлеге вальс домрага иң беренче күчерелмәм булгандыр», – дип искә алды Роза ханым. 1965 елда, Казанга килгәч, радиодан ишетә ул аны. Ике елдан кулына диплом алып, Казанга килергә дигән анык карар белән кайтып китә. Эзәрлекне көнәндә үк башлый: «Мәскәүдә татар композиторларының ноталарын эзли башладым, миңа репертуар эзәрлиторырга кирәк иде. Диплом эшем дә «Татар композиторлары әсәрләренә домра һәм фортепиано өчен күчерелмәләр җыентыгы» темасына багышланган иде». Роза ханым ул елларда даими рәвештә композиторлар белән очраша, Ленин исемендәге китапханәдә нота җыентыкларында туктаусыз эзләнә, атнага ике тапкыр Зур театрға йөри...

– Роза Фатыйховна, сез бит башка милләттән кәргән уен коралы – домраны татар моңына өйрәткән кеше! – дим, соклануымны яшерә алмыйча.

– Әйе, шулай дияргә дә була, – дип елмая ул. Каршысында – халык уен кораллары оркестры өчен төзелгән 200 дән артык партитура, домра һәм фортепиано өчен күчерелмәдә ике ноталар җыентыгы. Роза ханымның дистә еллар бую туплаган тәҗрибәсе, хезмәте!

1967 елда укуын тәмамлап, Роза Казанга килә. Яңа шәһәрдә аны медицина институтының икенче курсына белем алуы ире каршылай. Тиздән аларның беренче балалары туа... Берничә ел дәвамында түземсезлек белән көткән яшь белгечне авырлы килеш күрәп, музыка училищесы директоры исә аны эшкә алудан баш тарта, кире Мәскәүгә китәргә куша. Шулай чакта аңа «Кузгалмаска!» дигән боерык килә Мәскәүдән. Бер телефон шалтыратуы барын да хәл итә, икенче көнне үк

аны эшкә алалар. Бер ел да үтми, Роза Фатыйх кызы Казан музыка училищесының халык уен кораллары бүлеген житәкли, жиң сызганып педагогик хезмәт белән шөгыльләнә башлый. Белем йортының музыкаль оркестры белән житәкчелек итүе дә татар сәнгать сөючеләре өчен мәгълүм. Бу эшен ул һәр жирдә башкарып килгән иде бит: туган ягы Уралда, Мәскәүдә укыганда, хәзер инде Казанда. «Кая барсам да, гел оркестр оештырырга туры килде миңа», – дип елмая мөгаллимә.

...Алып баручы Казан музыка училищесы халык уен кораллары оркестры өчен күчерелмәдә Ринат Еникиевның «Поэма» вальсын игълан итә. Скрипкада солони Шамил Монасыйпов башкара. Дирижер – Роза Халитова.

– Әниң язмышын миңа да кабатларга туры килде. Укуын тәмамлагач та, ирем ике бала белән берүземне калдырып, ташлап ките... Әле дә ярый ижатым бар иде. Музыка белән яшәү миңа хәтмәтнең бәхетке тоташкан була икән бит. Тәкъдире аңа пар итеп үзе кебек үк музыкантны каршына чыгарып бастыра. «Мине өч виолончелист егет ошатып йөрде. Беренче икесенә күңелем тартмады, гел качу ягын карый идем, – дип көлә хәзер Роза ханым, – өченчесенә насып булдым менә». Мәшһүр музыкант, скрипка һәм виолончельлар ясау һәм төзәтү остасы Иттаки Халитов белән

тормыш корып жибәргәч, ижади гаилә жыр-моңга сусаган күңелләренә илһам тапкандай була. Алардан кунаклар өзелми дә диярлек – музыкантлар, шагыйрьләр, рәссамнар! «Һәр очрашу үзе бер концерт программасына әйләнә иде. Классик әсәрләренә уйнап, аралашып, җырлап ял итә идек без. Дусларымның барысы да диярлек гүр ияләре инде хәзер... Берүзем калдым...» Роза ханымның күңелендә хатирәләр нур булып, яшьлегенә шаһитлары булган чордашларының рухларына ирешкәндәй була.

Укучылары... Моңысы инде үзе аерым бер тарих! 60 яше уңаеннан оештырылган юбилей концертында Роза Фатыйх кызының иң талантлы, яраткан укучылары – мәшһүр композиторлар һәм музыкантлар чыгыш ясай. Илдәге вазгыять, пандемия белән бәйлә чикләүләр аркасында мөгаллимәнең 80 яшьлек юбилее үткәргә мөмкинлек булмый. Шулай да 60 яшьлек юбилей кичәсенең дискка яздырылып, аудио-форматка күчерелеп калуы – Роза ханым өчен бик зур бүләк. Баксаң, Татарстан композиторлар берлегенә җартысы диярлек Роза Фатыйховна укучылары икән бит! «Термоядерлы энергияле, фанатизм белән музыкага бирелгән, ихлас кеше», – дип атый алар остазларын.

Роза Фатыйховна исә чыгыш ясаучы һәрбер укучысы турында үз хатирәләрен яңарта... Иң аянычлысы – аның горурлыгы булган танылган укучыларының күбесе инде бакыйлыкка күчкән... Татарстанның атказанган мәдәният хезмәткәре, композитор Риф Ильясов, танылган композиторлар, Г. Тукай премиясе лауреатлары Шамил Тимербулатов, Шамил Шәрифүллиннар...

Диск аша яңгыраган концерт ахырына якынлаша. Ләкин Роза Фатыйховна бәйрәм тортын көткән кебек, игътибар белән алдагы чыгышны көтә. Сәхнәгә Татарстанның халык артисты, барлык уен коралларында нотага карамыйча уйный алуы виртуоз музыкант, халыкара бәйгеләрнең күп тапкыр Гран-приясе Рәфыйк Тажетдин чакырыла! Яраткан укучысы белән икесе уйна-

ган әсәрне тыңлаганда Роза ханым тыелып тора алмый, күзеннән яшьләре тама. Ике маэстро – домра һәм балалайка залны сихри авазларга күмә... Иң аянычлы югалтуы ул аның. Бик зур өметләр баглаган, үз эшен курыкмыйча тапшырып калдырырга теләгән укучысы... Ләкин язмыш башка төрле хәл итә. Музыкант 56 яшендә вафат була...

Роза Халитова 80 яшенә кадәр хезмәттә кайный – Казан мәктәпләрендә, 1 нче, 12 нче номерлы гимназияләрдә балаларны домрада уйнау серләренә төшендерә. Шушы олпат елларына якынлашканда гына лаеклы ялга чыга. Хәзер аның тормыш юлын яңадан барлап, искә алып, хатирәләргә бирелеп йөргән матур чоры. Шундый көннәргә дә вакыт калсын икән ул! Кичләрен якын дустаны, композитор Ринат Еникиевның сөекле тормыш иптәше, музыка белгече Нәркиз Мөштәри яздырып калдырган аудиозамаларны тыңларга ярата. Бу замаларда Нәркиз ханымның сәнгать эшлеклеләре, мәшһүр музыкантлар турында эшләгән радиотапшырулары тупланган. Роза ханым ире Иттаки Халитов турында китап чыгарырга планлаштыра, кулъязмасы күптән эзер инде. Тагын бер юанычы – бакча. 60 ел гомеренең һәр көнен иҗатка багышлаган бу гажәп шәхес кай арада бакчасында кедр һәм әстерхан чикләвегә үстерергә өлгерде икән? Агачлары чәчәк атып кына утырмый, чып-чын җимеш тә бирә... Нәкъ ижатындагыча.

Таш өстендә гөлләр үстерергә сәләтле Роза Халитова куйган хезмәтне беркемнеке белән дә чагыштырып булмый хәзер. Аның башлангычын дәвам итәргә, алга таба да үстерергә, бөртекләп җыйган тәҗрибәне югалтмаска гына кирәк. Домра өчен татар һәм рус көйләрен, танылган классикларның әсәрләрен күчергән, татар композиторлары исемен танытуда зур хезмәт куйган мөгаллимә кебек дәвамчылар кирәк татар сәнгате дөньясына.

Фотолар: Роза Халитованың шәхси архивынан.

Гажәп, әмма кайчак хәсрәтнең хикмәте бәхеткә тоташкан була икән бит. Тәкъдире аңа пар итеп үзе кебек үк музыкантны каршына чыгарып бастыра. «Мине өч виолончелист егет ошатып йөрде. Беренче икесенә күңелем тартмады, гел качу ягын карый идем, – дип көлә хәзер Роза ханым, – өченчесенә насып булдым менә». Мәшһүр музыкант, скрипка һәм виолончельлар ясау һәм төзәтү остасы Иттаки Халитов белән

Кадерле
«Сөембикә»
редакциясе!

*Зөя сулары бик тирән,
Карап күзләрем тала.
Хатка язып сүзем бетми,
Бик күп сүзләрем кала!*

Сагынычлы хат башы – сез дә языгыз каршы, дип башланып китә иде элек сәлам хатларыбыз, хәтерлисезме? Хат язып, җавапны төкәте калмый көтүче кеше генә хат укуның чын төмен беләдер.

«Азат хатын» журналы «Сөембикә» исемен алган чорда, 90 нчы еллар башында, күпсанлы гаиләбез белән ерак Төркмәнстаннан күчеп килдек без: әти-әни, ирем, үзем һәм өч бөртек берсеннән-берсе кечкенә улларыбыз. Телләре русча ачылган балаларыма татар телен өйрәтүче син булдың, «Сөембикә»! Башка матбугатны китапханәдә укысам да, сиңа бер дә хыянәт итмим, әле дә алдырам! Журналны кулга тотып, һәр битен карап, сыйфатлы кәгазьгә төшерелгән язмаларны укып, күңелгә жан азыгы алам. Якын туганым кунакка килгән кебек була, «Сөембикә»!

Журнал белән бик күп матур мизгелләр бәйли мине. 90 нчы елларда сез уздырган бәйгегә әледән-әле күңелем белән кайтып киләм. Роза ханым Туфитуллова бәйгедә катнашу өчен 2500 хат килде, дигән иде. Жиңүчеләрне түгәрәк өстәл артына – бәйрәм табынына җыеп бүләкләделәр. Гөлчәчәк Галиева, Гөлнур Айзатуллова кебек танылган шәхесләр белән бер өстәл артында мин дә бар! Кызыксынуымны жиңә алмыйча сорау бирергә жөрҗәт иттем. Миндәй гапгади авыл хатыны язган хат жиңүчеләр исемлегенә ничек кергән икән?

Роза ханым хатымны кулына алды да болай дип җавап бирде: «Кайнанаңа багышланган бу хатыңны үзетңлап кара әле, дустым. Син бит аны үз әниеннән дә ныграк яраткансың кебек. Туган жиреңнән аерылганнан соң, иң якын, иң газиз кешең кайнанаң булган. Бу хатның һәр нотасында ихласлылык, дәрәслек чагыла. Кайнанаңны «Алтын йозак» дип атап, олылап, хөрмәтләп язуың да сокландырды». Роза ханымның бу акыллы сүзләренә бик күңеләм булып, канатланып кайттым. Очрашуда миңа бүләк ителгән нәфис фарфор чәй сервизи – безнең гаиләнең ядкаре. Олы ку-

наклар килгәндә генә тәмләп чәй эчәбез, кадерләп тоттабыз аны.

«Сөембикә» журналы һәрвакыт ана телебезнең үрнәге булды. Чын йөрәктән язылган язмалар гына укучы йөрәгенә барып җитә. Сезнең гыйбрәтле язмаларны укыганда күздән яшьләр килә. Чын интеллигенция үрнәге сез, хөрмәтле ханымнар!

«Сөембикә»ле матур еллар кичеп, улларыбызны олы тормышка озаттык. Өчесе дә гаилә корып, балалар үстерәләр. Оныкларга исем сайлаганда да безнең белән киңәшеп, олы хөрмәт күрсәттеләр.

Әниебез исә 8 март көнне 98 яшен тутырды. Элеккечә безнең кадер-хөрмәткә тиенеп яши. Зиһене ачык, сау-сәламәт гомер кичерә, һәммәбезгә хәер-догада кала!

Зәйнәп ЯРУЛЛИНА.

Апас районы.

Быел 80 яшемне тутырганда үзем кебек Татарстанда туып-үсеп, Көнъяк Уралда яшәүче милләттәшләремне барлыйм. Шуларның берсе – Венера Хаматдин кызы Нуретдинова турында яраткан журналымның укучыларына да җиткерәсем килә.

Ул – сугыш чоры баласы. 1939 елның 7 маенда Татарстанның Азнакай районы Түбән Сукаеш авылында туа. Урта мәктәпне тәмамлагач, Алабугада китапханәчеләр әзерләүче техникумда укый. Дипломлы яшь белгечне Нурлат районы Түбән Норлат авылына китапханә мөдире итеп билгеләләр. Берьюлы китапханәдә дә эшли, мәктәптә дә укыта. 1963 елны Казан дәүләт университетына укырга кереп, аны да уңышлы гына тәмамлап чыга.

Нурлат районында эшләгәндә Иглай авылы егете Нуретдин Зыятдинов белән башланган дуслыклары, еллар узып, олы мәхәббәткә әверелә. Кызның диплом алганын зур түземсезлек белән көтеп, аны Чиләбе өлкәсенә – үзе яшәгән һәм эшләгән Коншак районы Кобагыш авылына алып китә. Тәтеш авыл хужалыгы техникумында укыганда Зыятдин белән фикердәшләр, дуслар булдык. Мин Коншак районында агроном булып эшли башлагач, ул да әнисе белән монда күченеп, Тахталым совхозына эшкә урнашты.



Читтән торып Казан авыл хужалыгы институтын тәмамлады. Югары белемле Зыятдин Минабутдин улын әле партия, әле авыл хужалыгы буенча бер совхоздан икенчесенә күчереп йөрттеләр. Ире белән бергә Венера да Халит, Үрәкүл, Үзбәгәрәк, Коншак авылларында яшәп, шушы авыл мәктәпләрендә балалар укытты. Педагогик стажы 40 ел аның! Әнисе дә мөгаллимә булган аның, тик явыз чир аркасында 40 яшендә үк мәңгелеккә күчкән. Фин сугышына алынган әтисе шуннан гына Бөек Ватан сугышына китеп югалган, кызы аны хәтерләми дә.

Венера укытудан тыш, жәмәгать эшләрендә дә актив катнаша. 1983 елда район китапханәсе каршында эшләүче «Туган тел» ижади түгәрәгенә, «Акмулла» әдәби берләшмәсенә йөри – күңеле бик тә иҗатка тартыла аның. 2006 елдан Коншак районы әдәби берләшмәсенә житәкли. Үзе дә ике шигырь жыентыгы бастырып чыгара. Районда айга бер чыга торган «Чишмә» газетасының шеф-редакторы булып эшли, башлангыч сыйныфларда татар теле укыта.

2019 елны Венера ханымның юбилеен Коншак китапханәсендә зурлап уздырды. Өлкәнең татар конгрессы рәисе Лена Колесникова, шагыйрь Ирек Сабировлар да аны котлап, эшенә югары бәя бирделәр. Әдәби эшчәнлегенә өчен Венера ханым Кадыр Даян исемендәге премия белән бүләкләнде.

Үтә дә тырыш, эшчән гаилә булды минем дусларым. Жәмәгать эше, үз эшләре белән бергә, хужалыкларында мал-туар да асрадылар, бакчасын да утырттылар, менә дигән өч бала тәр-

бияләп үстерделәр. Хәзер менә дүрт оныклары үсеп житте, инде бер туруннары да бар.

Тормыш гел сикәлтәсез генә бармый. 18 яшьлек уллары Маратны жир куенына салу йөрәкләрендә гомерлек яра булса да, барыбер алга таба яшәргә кирәк. Алар бүген дә үз төбәкләрен яратып, тормыштан тәм табып көн итәләр. Венераның «Ак төс» шигырендә шундый юллар бар: «Нинди бәхет – изге эштән торса / Яшәү белән үлем арасы», – дип яза ул. Гомерен балаларга белем бирүгә багышлаган мөгаллимнең эшен изге дими, тагын ничек бәялисез?!
Нурислам АЙБУЛАТОВ.
Чиләбе өлкәсе, Чибәркүл шәһәре.

Этием Камалов Солтанның яшь вакытта булган бер кызык хәлен искә алырга яратабыз.

Кыр-Аксу авылында укытучы булып эшләгән вакытта, балалар әтидән: «Абый, женнәр буламы?» – дип сорыйлар икән. «Юк, юк, балалар, женнәр юк!» – дип җавап биргән әти. Малайлар әтине кызык итәргә уйлаганнар. Кич житүгә парта астына кереп ятканнар. Яшь укытучы кичен сызгыра-сызгыра мәктәпкә килеп ут кабыза да эшкә утыра. Шул вакыт малайлар партаны шакылдата башлый. Әти тора да, тиз генә мәктәптән чыгып тая. Икенче көнне малайлар кабат сорыйлар икән әтидән: «Абый, женнәр буламы?» «Белмим шул, балалар...» – дип җавап биргән әти бу юлы.

Кызганыч, әтине шулай сагынып искә алып кына яшәргә туры килде миңа. Этием Камалов Солтан Буа районы Кыр-Аксу авылында 1913 елда туа. Бик акыллы, чибәр, тиктормас малай булган ул. 16 яшендә үк «Атаклы Солтан» дип йөрткәннәр аны. Туган авылында да, күрше авылда да укытучы булып эшләгән әти. Соңынан аны район үзәгенә комсомол секретаре итеп билгеләгәннәр.

Мин тугач, әтине Горький шәһәренә танкистлар училищесына укырга жибергәннәр. Әтинең әнигә шул елларны язган хатлары әле дә саклана. Алар барысы да шигырь белән язылган. Исән-сау булса, танылган шагыйрь булып иде ул дип уйлыйм.

ни хәлең бар, кеше туганым «Безнең почта»

Фин сугышы башлану белән, әтине шунда жиберәләр. Танк янып, ике төүлек кар астында ятканнан соңгына табып алалар аны. Ул вакытта исән кала ул. Ләкин озакка түгел...

Украинаның Львов шәһәренә күчеп, комиссар булып эшли башларга туры килә әтигә. Миңа 4 яшь булганда ул безне дә үз янына күчерде. Кызганыч, рәхәт тормышыбыз озакка бармады шул. Аяз иртәләренә берсендә күрше карчыгы: «Иптәш Камалов, сугы-ы-ыш!» – дип кычкырды. Әти йөгерең чыгып китте. Әни, мекенкәем: «Солта-а-ан, миңа нишләргә-ә-ә?» – дип, артыннан елап калды.

Биш көн буе мәхшәр кичердек. Бомба өстенә бомба аттылар. Әниң үткенлегенә аркасында гына бертуктаусыз өстән явып торган бомбалар астында исән-сау калып, туган ягыбызга кайтып егылдык. Ул көннәрен кайсын искә төшерсәм дә, бер китап язарлык инде... 19 яшемә кадәр самолет тавышыннан котым алынып яшәдем.

Этием шул чыгып китүеннән кайтмады. Истәлеккә фотосурәте генә калды. Гел каршымда тотам ул фотонны, көн саен сөйләшәм әти белән. Бик бала җанлы кеше булган ул, мине гел кулында күтәреп йөрткән. Кече кызының тууын да түземсезлек белән көткән булган, тик аларга күрешергә насыйп булмады. Үз гомерендә бер тапкыр да әтисен күрмичә үскән сөңлем Венера Кәлимуллина Казанның мех комбинатында чыгып килүче күптиражлы газетаның баш мөхәррире булып эшләде.

Бик кызганыч, әтинең хәтта кайда, ничек һәлак булганын да төгәл белмибез. Сугышның иң афәтле, иң куркыныч беренче көннәрендә үк вафат булган солдат балалары без. Ләкин машина да, фатир да алганыбыз булмады, акчалата ярдәм дә күрмәдек. Әтиләребез медаль-орденнар алырга да өлгермичә, ватанны саклап, дошманга беренче каршылык күрсәтеп, батырларча китеп бардылар.

Флора САТТАРОВА.

Казан шәһәре.

Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: ssuum@yandex.ru



«БҮТӘН ӘНИЕМ ЮК...»

– Әнием Картлар йортында минем...
Ул шушы жөмләне әйткән мизгелдә тыныч кына барган
әңгәмәбез кинәт икегә бүленде. Бер мәлгә мин хәтта югалып
та калдым бугай. Дөрөсрәге, ялгыш ишеттем дип уйладым.
Без бер минут элек кенә аның тормышта ирешкән уңышлары,
яулаган дәрәжәләре турында сөйләшә идек бит.
Исеме республикада шактый билгеле аның.
Республикада гына да түгел... Ул тагын кабатлады:
– Әйе, әнием Картлар йортында...
Бик азга гына күзләребез очрашты: алардагы әрнүнең
зурлыгын, тирәнлеген күреп тетрәнеп киттем.
Әңгәмәдәшем сүзен дәвам итте.

– Кечкенә чакта әнидән жылы күрмәдек без...

Гөлназның әтисе белән әнисе күрше авылларда гына үсәләр. Очрашып танышалар, кавышалар. Өйләнешкәч: «Дөнъя күрергә, акча эшләргә», – дип, туганнары янына шахтага эшкә чыгып китәләр. Гөлназның да, сеңлесенең дә туу турындагы таныклыкларына Воркута шәһәре дип язылган. Кызларның берсенә – 3,5, икенчесенә 1,5 яшь булганда, әниләре аларны әтиләре кулына калдырып, кире туган якка кайтып китә. Нигә аерылышканнар, арада ни булган – сәбәбен, әлбәттә, балалар белми. Ул көннәргә Гөлназ томан кебек кенә хәтерли: әтисе эштә чакта өйдә сеңлесе белән икәү генә торганнарын, баракта яшәгәннәрен, сөлге белән үзенең идән юуын, әтисенең аларга кичен өч литрлы бидон белән аш алып кайтуын... Өчәү ашханәгә барып ашаган сөтле ашның тәме хәтердә тагын... Ир-атка берүзенә ике кечкенә сабийны тәрбияләү авыр булгандыр инде: әтиләре балалары белән кире туган авылына әйләнеп кайта. Кызлар рәхәткә чыга – әбиләре белән яши башлый. Аннан әтиләре кабат өйләнә.

Гөлназ укырга керәсе елны әниләре аларны алырга килә.

– «Сагындым сезне, ниһаять, янымда буласыз!» – дип, әнинең сөенгәне исемдә түгел. Ул безне хәтта кочакламады да... Әйтерсең лә үз газизләрен түгел, күрше кызларын алып китә... Соңыннан гына белдек – үзе теләп килмәгән ул. Әнисе, туганнары: «Балаларны ташлап калдыру буламы?! Ил-көндә күрмәгән хәл... Кешеләрдән оят – барып алган бул!» – дип, көн-төн тукуп теңкәсенә тиюләреннән туеп кына килгән... Бөтен урам озатырга жыелды, өйдәгеләр, бигрәк тә әби елый. Ә безнең китәсебез килми. Кая барганыбызны да, нигә барырга тиешлегебезне дә аңламыйбыз...

Шулай итеп алар шәһәрдә яши башлый.

Беренче мәлләрдә иң үзәккә үткәне, әлбәттә, сагыну була. Гөлназ үзе дә, сеңлесе дә гел күз яшьләре аша көлеп искә төшерә торган бер очрак бар. Бик теләсәләр дә, шәһәрдән качып кайтырга тәвәккәлли алмый ике кыз туган. Беренчедән, юлны белмиләр, икенчедән, билетка акча кирәк булачагын чамалыйлар. Ә авыл... авыл бит башка! Әниләре каникулга авылга кайтарып куйганның беренче көнөндә үк әтиләре янына бару турында хыяллана башлыйлар. Аның авылы каядыр шушында гына булырга тиеш бит – өйдәге сөйләшүләрдән шуны чамалыйлар... Беркөнне әниләренең абыйсы эшкә чыгып китеп барганда, Гөлназ тәвәккәлли: «Ә безнең әтинең авылы кайсы якта?» – дип сорый. Ашыккан ир, аны-моны уйламыйча гына, кулын селти: «Шунда...» Башта ыңдыр артына чыгып басып карап торалар. «Ничек кенә барырга икән?» – дип уйлашалар. Аннан, урамдагы балалардан аерылалар да, житәкләшеп шул якка карап китәләр... Бик озак баралар, урманга ук житәләр. Ярый әле артларыннан эзләп чыгалар, ярый әле тирә-күршедәге бала-чага күреп калган була. «Сез соң кая бармакчы идегез?» –

Гаиләдә бөтен бала да начар була алмый бит инде, ә без әни өчен өчөбез дә начар идек.

ди әбиләре аптырап. «Әти янына», – диләр икесе беравыздан. «Балакайларым, әтигез ул якта яшәми бит...» Ике кызның көне-төне: «Әтине сагындык!» – дип елауларыннан тәмам арып, беркөнне сөт ташучы машинасына утыртып, ниһаять, аларны әтиләре янына жибәрәләр. Тагын качарлар дип куркалар бугай. Әмма башта: «Әнигә бу хакта әйтмибез!» – дип сүз бирдертәләр әле... Авыл башына житкәч, шофер кызлардан: «Әтигезнең кайда торганын беләсезме?» – дип сорый. Аннан: «Йортын эзләп йөрергә вакытым юк, үзегез табарсыз», – дип төшереп калдыра.

– Таптык бит өйләрен! Барып кердек. Әти өйдә иде. Шаккаттылар инде... Анда шундый рәхәт булды. Илсәяр апаны да яраттык. Ул да безне... Алгарак китеп булса да әйтим, Илсәяр апа кызын да, улын да: «Шәһәрдә сезнең ике апагыз бар. Безнең белән берәр нәрсә булса, аларны эзләп табыгыз, аралашыгыз», – дип үстергән. Олы кызлары: «Шәһәргә укырга килгәч, трамвай-троллейбусларда гел сезне эзләдем», – дип сөйләде. Ул безне үзе эзләп тапты! Әнигә белгертмичә генә очраштык. Хәзер дә аралашабыз, кунакка йөрешәбез. Илсәяр апага «әни» дип бик әйтәсем килә. Әйткәлим дә, әмма балаларыннан яхшы түгел... Әти белән алар ул чакта безне киендерделәр. Күлмәк-майкалар, аяк киёмнәре алдылар. Әмма борчулары йөзләренә чыккан, сөйләшкәннәре колакка керә: «Ахыры хәерле булып бетмәс моның», – диләр... «Әнигездән сорамайча килергә ярамай», – дип, кире әбиләргә илтеп куйдылар. Без бу серне әнидән озак яшердек, аннан түзмәдек, әйттек. Эләкте инде... Әтинең күчтәнәчләр жибәрүен белә идек, әмма әни аларны бервакытта да безгә бирмәде. Әбинең безгә дип бөйләгән оекбашларын да... Аякларыбыз туңып йөрсә дә...

Ана белән бала, әни белән кыз арасы бөтенләй башкача булырга тиешлеген Гөлназ үсә төшкәч, үзенең классташлары, дус кызларына карап кына аңлай башлый. Ә ул чакта... Ул чакта барысы да шулай булырга тиеш кебек тоела.

Әниләре ел саен жәйгә ялга китеп бара: йә берәр санаторийга, йә Кырымга, диңгезгә. «Мин авырым, миңа ял кирәк», – ди ул. Өйдә өч кечкенә бала берүзләре яшәп кала. Әйе, алар инде бу вакыт өчәү булалар – әниләре тагын бер кыз таба. Айлар буе балалар ничек тора, нәрсә ашый, нишли – ананы бу кызыксындырмый.

– Газ юк, керосин плиткасы гына. Хәер, икенче-өчөчкә класс баласы нәрсә пешерсен инде?! Пешерергә әйбере дә юк бит әле аның... Без бик аз ашый идек. Шешәләр жыеп тапшырабыз да, ипи

Әле дә шаккатам: без ничек
беребез дә юлдан язмаган,
эчүгә сабышмаган, тәмәкегә үрелмәгән...

сатып алабыз. Бакчада алма күп була иде – ипи белән шул алманы ашыйбыз. Кайчак күршеләр ашата, әмма беркайчан да кешедән үзебез сорап нидер алмадык, ояла идек... Берсендә безне туган көнгә чакырдылар. Өстәл тулы ризык! Без күрмәгән ят ризыклар: вине-грет, котлет... Шунда кунакка килгән кызларның: «Мин моны ашамыйм, яратмыйм», – дип әйткәннәрән ишетеп сеңлем белән шаккаттык. Без дә ризыкка үрелмәдек – ничек ашыйсың, бүләксез кERGән идек бит... Әби – әнинең әнисе дә бу вакыт шәһәргә күчеп килгән иде инде, кайчак ашарга аңа барып кайтабыз. Еш барып булмый, ерак – юлга акчабыз юк, жәяү барабыз. Барган саен әби: «Нигә әниегез өстегезне юмый, салып бәрегең әле», – дия иде. Ул безнең күлмәкләрне юып киптергәндә, әбинең озын күл-мәкләрән киеп торабыз, «Без – артистлар», – дип көлешәбез... Керләребезне әни беркайчан юмады. Үзенекен дә марлядан биш кат маска ясап киеп кенә юа иде, «Порошокның зыяны бик күп аның», – дия иде... Алмашка киемебез юк иде инде. Апрель ае, минем аякта резин итек. Ә урамда әле кар, боз... Итегем тишек, җитмәсә. Ташу акканда мәктәптән өйгә кайтып барам. Су кермәсен дип аяк очына ғына басарга тырышам. Бер апа арттан карап кайта икән: «Нужаланма, бәбкәм, су барыбер керде бит инде», – ди... Жәй көне дә шул итектән йөри идем мин. Тагын бер очрак бик истә. Шуны ғына сөйлим дә. Анысы инде яшүсмер чагым. Әбигә ашарга йөргәнне әйткән идем бит. Берсендә бардым шулай. Мин кил-гәч, күрше апа керде. «И-и, балам, әниң күрмимени, күкрәкләрең үскән бит, нигә лифчик алмый?» – диде. Кызардым, агардым...

Энилэренен ашавы да балалардан аерым була. Аның алдында – йөзем, күрәгә, каймак, эремчек... «Боларга кагылмагыз, мин авырым, миңа шулай ашарга кирәк», – ди. Кагылмыйлар, сорамыйлар – шулай тиеш дип беләләр. Шәһәр читендәге совхозга бәрәңге, кыяр урларга җибәрә – баралар. Аннан шуларны сатарга куша – берсүзсез урам читендәге әбиләр янына чыгып басалар. Классташлар гына күрмәсен... Энилэренә ялга барырга акча шулай җыела. Этилэреннән килгән алимент акчасына да шул сәбәпле кагылмыйлар.

Мәктәпкә киткәнче утын кисеп өйгә кертеп калдыру, колонкадан су ташу – барысы да кызлар өстендә була. Боларның гына бер авырлыгы да юк. Ә менә иртәнге сәгать дүрттә торып, әниләре өчен эшкә бару... Кайсы көнне үзе йоклап кала, ә кызларны идән юарга жибәрә. Студентлар килгәнче ике катлы училище бинасын юып чыгарырга кирәк. Берсендә озаграк

жыештыралар – студентлар лекциягә килә баш-
 лый, алар артыннан ишектә директор да күренә.
 «Бу ни хәл?» – ди ул аптырап. Кызлар, өйрәтеп куй-
 ганча: «Әни авырый, шуңа без килдек», – диләр.
 Директор: «Барыбер ярамый. Сез бит әле сабый бала-
 лар гына», – ди. Мәктәпкә киткәнче кыр кадәр учили-
 щены жыештырулар шуның белән төгәлләнә.

Озын тәнәфестә бөтен кеше мәктәп ашханәсенә йөгәргәндә, алар икесе дә классларында утырып кала торган була. Ашыйсылары килә, билгеле, тик төшке ашка дип 5 тиен сорасалар, әниләре һәрвакыт: «Минем акчам юк», – дип җавап бирә... Гөлназ бер очракны гел онытмый. Берсендә алар класслары белән паркка барырга җыеналар. Укытучылары һәркемгә 33 әр тиен акча алып килергә куша. Дусларыннан аерылып калырга теләмәгән Гөлназ әнисеннән ул акчаны ялынып-ялынып сорый. Ниһаять, әнисе бирә акчаны! Йөгәрә генә кыз! «Инде кайтып китәләрдер, таралалардыр», – дип бик ашыга. Ә барып житкәч, йөгәргәндә кесәсеннән ул тиеннәрнең төшөп калган булуы ачыклана...

Мәктәптә чыгарылыш кичәсе якынлаша. Бөтен кызлар яңа күлмәк тектерә, кибетләрдән туфли эзли. Гөлназга әнисе үзенң иске күлмәген бирә – кыз аны үзе кыскартып кия.

– Әйе, классташларымнан күреп, әни белән безнең мөнәсәбәтләр дәрәс түгеллеген аңлый идек. «Әни, нигә соң син шулай безне яратмыйсың? Без бит сиңең кызларың... Картаерсың, без дә сиңа кирәк булырбыз», – дип әйттем хәтта берсендә. «Береgez дә кирәкмисез... Хөкүмәт карар әле, Картлар йортына барырмын», – дип җавап бирде. Ул гомер бue шул сүзне кабатлады: «Картлар йортына китәм...» «Без – сиңең кызларың», – дигәнне ишетергә дә теләмәде. «Сез – дошман орлыгы!» – дия иде. Әтинекеләр, янәсе...

Энинең безнең беребезне дә кочаклаганын хәтерләмим. Булмаганны... Мин үзем дә моңа күптән түгел өйрәндем әле. Күреп үсмәгәч соң... Аның холкы шундый – ул балалар яратмый. Нишләтәсең, безгә шундый эни насыйп булган... Ярый әле әтиемә охшаганмын дип сөенәм. Кешеләрне яратам! Сеңлемнең холкы авыррак менә – ул энигә тарткан. Кечкенә сеңлем исә инде күптән: «Минем әнием юк. Ул минем өчен үлдә...» – диде. Алар аралашмыйлар... «Укырга керергә, белем алырга кирәк», – дигән сүзләрне без ишетмәдек. «Кайчан янымнан китәрсез, кайчан сездән котылырмын?!» – дип кенә кабатлады эни...

Өйдән алар бик иртә китәләр – уналты яшьтә үк. Акыл да кермәгән килеш кияүгә чыгалар. Гөлназның тормышы барып чыкмый. Аерылыша һәм... бала белән урамда кала. И-и, ул көннәр! Өч бүлмәле фатирларының бусагасыннан да уздырмый әнисе. Пропискасы шунда булса да. «Кызыңны атасында калдырып кайтсаң гына кертәм. Аннан: «Озакламый яңадан кияүгә чыгып китәм, дип сүз бирсәң генә», – ди. Баласыннан ничек баш тарта алсын инде Гөлназ?!

– Баламны күтөрөп, классташ кызларның берсеннән икенчесенә йөрдем... Алар кич укудан кайткач киләм, ашыйм, йоклыйм. Иртән алар институтларга укырга барырга кузгалганда, мин дә бала белән чыгып китәм. Шәһәр буйлап йөрөм. Чүпрәк сумкам бар иде – анда баланың колготкалары. Эскәмияләрдә утырам...

Үземнең ашыйсы килгәнне хәтерләмим, ашау кайгысы түгел иде миндә. Ә бала елый, ашарга сорый... Эшкә урнаша алмыйм: кызым әле кечкенә, аны балалар бакчасына алмыйлар... «Башка болай яши алмыйм», – дип, тимер юлга барган чагым да булды. Поездга каршы атлаганым... Үземне түгел, баламны жәлләдем ул чакта. «Кызым гаепле түгел ләбаса», – дигән уй гына коткарды мине...

Берсендә кунарга жир тапмадым. Тагын әнигә килдем. Кертте! «Бер генә кичкә! Тавышыгыз чыкмаса гына!» – диде. Без кызым белән кечкенә бүлмәдә утырабыз, ә алар кухняда ашыйлар. Өчәү – яңа ире, үзе, кечкенә сеңлебез. «Тәмле булган!» – дип сөйләшәләр. Кашык тәлинкәгә бәрелгән тавышлар ишетелә торган. Ә мин көнө буе авызга бер бөртек ризык капмаган...

Урамнар буйлап балам белән йөргәндә гел Аллаһы Тәгаләгә ялвара идем. Һәм ул мине ишетте! Юлыма яхшы кешеләр чыгарды. Аякка басу өчен теләсә нинди эшкә тотындым.

«Баланың баласы балдан татлы», диләр. Тик, кызганыч, бу ярату да Гөлнаның әнисен урап уза. Ул оныкларының барлыгын да белми, белергә теләми дә. Уртанчы кызының беренче баласын 11 яшкә житкәч кенә күргән. Ә аларның бер-берсеннән аралары нибәры өч тукталыш...

Сүз Картлар йортына житте. Иң авыр урынга.

– «Әнигез кабат кияүгә чыктымы?» – дисез.

Чыкмаган кая! Унга кадәр санадым да, аннары ташладым... Ул гел хатыны үлгән, балалары еракта булган ир-атларны сайларга тырышты. Кайтып комачаулап йөрмәсеннәр, дип... Һәм һәрвакыт шул ир хисабына яшәде. Үз акчасын гел жыеп барды. Өч бүлмәле фатирбызны ирләрәнең берсе һәм кечкенә сеңлем белән бүлешкән иде. «Авылда яшисем килә», – дип, ул акчага йорт алды. Аннары аны да сатты. Беркайда да өч-дүрт айдан озак яши алмый әни. Нигә шулайдыр... Эти ягыннан туганнар: «Әбиегезнең рәнжеше төшкәндер. Сезне алып киткәндә: «Гомер буе жаныңа тынычлык тапма», – дип калды. Бер дә бирәсе килмәгән иде сезне, гел сагынып яшәде», – диләр... Ирдән иргә йөри торгач, әниңең шәһәрдә бер бүлмә алырлык акчасы жыелган. Күршеләр белән торганчы, аерым фатир үзең өчен жайлырак булыр, дип, сеңлем, аның кызы ипотекага бер бүлмәле фатир алып бирделәр әнигә. Өр-яңа жиһазлар, суыткыч, телевизор... Тынычлап тор гына бит. Көннәрдән бер көнне миңа республикадагы Картлар йортының берсеннән шалтыраттылар. «Әнигез бездә», – диләр. Егылып китә яздым... «Торыр жирем юк, куып чыгардылар. Беркая да китмим сездән, үлсәм шушында үләм», –

дип килеп кәргән. «Фатирының ачкычы кесәсендә булырга тиеш», – дим. Сеңелләр белән дә элемтәгә керделәр. Алар бөтенләй үпкәләгән: «Үзе ничек барган, шулай кайтсын», – дигәннәр... Сүзне уйлап әйтергә кирәк диләр бит, ә безнең әни гомер буе: «Берегезгә дә ялынырга жыенмыйм, Картлар йортында яшәчәкмен», – дия иде... Нәкъ дүрт айдан шалтыратты: «Кире үз өемә илтеп куегыз, миңа монда начар», – ди. Инде күптән беләм: үзенә яхшы булганда беркайчан телефонын алмый ул. Жавап бирми! Ирем белән шунда ук юлга чыгып киттек. Өнә алып кайттык, бер атнага житәрлек ризык алып калдырдык... «Фатирың матур, яңа, чиста, жылы, рәхәтләнеп яшә генә, әни. Айга бер тапкыр без дә килеп йөрербез», – дим. Өч айдан шалтыратты. Картлар йортында булганда алтмыш жиде яшьлек бер абзый белән танышкан икән. Ирләрә бик еш шулай үзеннән яшәрәк була аның. Әни үзен караганның, көйләп-тәрбияләп торганның ярата... «Яшәргә аның янына авылга кайтам, озатыгыз», – ди. «Әни, сиңа бит инде сиксән, тынычланырга вакыт», – диеп булмый: ирем белән илтеп куйдык. Бик ошаттык – яңа ирен дә, ул торган авылны да. Кунакка кайтып йөрүләр генә насып булмады – ике айдан әни тагын Картлар йортында иде... Әйтәм бит, бер урында гына тора алмый ул. Үзбездә дә алып килеп караган булды – ике айдан артыкка түзмәде... Телефонына акча салып торам. Шундый тиз бетә акчасы, аптырап: «Әни, син аны кая куясың соң?» – дип сорадым. Сеңелләр күрше республикада яши – көн дә аларга шалтырата икән. Миннән зарланырга... Башка әниләр балаларына: «Дус булыгыз, узара тату яшәгез!» – дип киңәш бирә, ә безнеке нигәдер гел араларыбызны бозарга тырышты. Менә шулай беребезне икенчебезгә сөйләп... Үзем дә әни буларак, тагын бер нәрсәгә шаккатам – ул безнең шатлыкларга куана белми. Бәлки, ышанмассыз да, әмма яхшы хәбәрәңне ишетсә, хәтта тынычсызлана башлай. Ә борчуың булса – кинәнә... Моны аңлаганнан бирле тормышымда нинди генә күңелсез хәл булса да, әнигә белгертмәскә тырышам. Тик сөйләгәннәремне, зинһар, зарлану дип кабул итмәсәң иде. Күбрәк күңелемне бушату бу. Рәнжемим мин аңа – холкы шундый булганга ул гаепле түгелдер. Кайчан гына ярдәм сораса да, мин аңа шундук булышырга тырышам. Бөтен эшемне ташлап. Әни бит ул... Ә минем бүтән әнием юк...

...Кайдан башыма кәргәндер, белмим, әмма Картлар йорты директоры нәкъ бу минутларда башка бер журналистка интервью биргәндер кебек тоелды миңа. Үзләрендә тәрбияләнгәнчеләр хакында сөйләгәндер: «Менә тагын бер ана. Аның өч кызы бар, өчесе дә исән-сау...» – дигәндер. Каршында утырган журналист кызының күзенә мөлдәрәп яшь тулгандыр. Минекә кебек...

Гөлнур САФИУЛЛИНА

РЕДАКЦИЯДАН: язмадагы исемнәр барысы да үзгәртелде.

Язмыш » бер жыр тарихы

ЮЛЫМДА – СИНЕН ЭЗЛӘРЕН...



Алсу ШАКИРОВА

Мәйдан гөрли... Сабантуйның абсолют батырын билгеләмичә өйгә кайту юк бүген! Татарстан беренчелеге, Муса Жәлил турниры жиңүчесе, бик күп Сабантуйлар батыры – Вил Усманов көрәшә бит мәйданда! Озак тартышты егетләр, икесе дә нык арыдылар, билләренә сөлге дә күптән бәйләнгән... Ләкин өстенлекне берсе дә ала алмый. Ах, эләкте бит! Вил көндәшенең алымын үз файдасына кулланып, аны аркасына әйләндереп салды. «Чиста! Чиста-а-а!» – дип, утырган урыннарыннан сикереп торды жан атучы тамашачылар. Хөкемдар уң кулын өскә күтәрәп, уч төбен ачып күрсәтә. Чиста жиңү! Сабантуйның абсолют батыры – Вил Усманов!

Халык алкышлый, сызгыра. Бер белмәгән апалар, картлар килеп кулын кыса, котлыйлар, егетләр, күтәрәп, күккә чөяләр. Батырны олылау, тәбрикләү гадәте шундый. Алай гына да жибәрмиләр әле. Вилне жырлатмыйча Сабантуй тәмамланмый. Һәрвакыт шулай. Хәлдән тайганчы көрәшкән батыр, сәхнәгә менеп, микрофонны кулына ала. «Әйдәгез, бергәләп!» – дип башлап та жибәрә. Әйтеп торасы бармы соң! Бөтен мәйдан кушылып жырлый:

*Юлымда синең эзләрең,
Суымда – синең шәүлә.
Гел сине эзли күзләрем,
Син яшерен йолдыз мәллә?*

Кечкенәдән сәнгатькә гашыйк булып үсә Вил. Башкача мөмкин дә булмагандыр. Әтисе ягыннан кайсы абыйсын гына алсаң да, һәммәсе диярлек баянда, гармунда уйныйлар. Гармун серләренә Вилне кулыннан тотып өйрәтүче булмый авылда. Әтисе Нурғали абыйның Сабантуйда кө-

Фото: жырчының шәхси архивынан

Син яшерен йолдыз мәллә?

Көтмәдең, ялгыз калдырып,
Вәгъдәләр биреп киттең.
Яшәве йөрәк яндырып,
Шуңа да бигрәк читен.

Кушымта:

Юлымда синең эзләрең,
Суымда – синең шәүлә.
Гел сине эзли күзләрем,
Син яшерен йолдыз мәллә?

Гөлләрем чәчәк аттылар,
Синең гөл – кызыл яран.
Бер йолдыз булып атылам –
Яныңа үзем барам.

Көтмәдең, ялгыз калдырып,
Вәгъдәләр биреп киттең.
Яшәве йөрәк яндырып,
Шуңа да бигрәк читен.

рәшеп алган гармунында үзе уйнарга өйрәнә. Менә шулай гомере буге гармун белән сөлге – сәнгать белән көрәшне тигез алып бара ул. Бу шөгыльләренә бер-берсенә ничек каршы килгәннәрен музыка училищесында гына аңлый. Ләкин көрәш ул гади спорт кына түгел. Юкка гына «көрәш чире» дип йөртмиләр инде аны ата-бабалар. Тимер күтәрәп беләк, күкрәк мускулларын ныгытканда тавыш көченә зыян килүен остазлары соңрак аңлата Вилгә.

Тик әлегә 1988 ел, Вилгә нибары 20 яшь. Баулының спорт комплексында татар-башкорт көрәше буенча – тренер, мәданият йортында баянчы булып эшләп йөргән еллары. «Ватаным Татарстан» газетасында чыккан шигырьләренә аеруча яратып укый егет. Ошаганнарын көйгә салып, жырлар ижат итә башлый. Малайларга көрәш серләрен өйрәтеп, мәданият йортына эшкә килеп, кайвакыт төннәр буге гармунда уйнап, моңланып чыга.

Зәки Нуриның «Яныңа үзем барам» шигыре Вилгә аеруча ошый. Аның өчен гади шигырь генә түгел бу сүзләр. «Син яшерен йолдыз мәллә» дигән юлларын берәз үзгәртеп, йолдыз сүзен баш хәрефтән язып куйсаң, бу сүзләр егетнең гыйшкы төшкән Йолдыз исемле кызга атап язылган диярсең! Мәхәббәткә мәдхия итеп әнә шундый жыр ижат итә дәртле йөрәк. Исемен дә шигырьдәгечә калдырмый – «Син яшерен йолдыз мәллә?» дип, үзләре – ике гашийк аңларлык итеп куя. Мәданият йортында сәбәп чыкмый калмый, ел дәвамында әллә ничә концерт оештырырга туры килә. Яшь жырчы, үзешчән композитор башкарган бу жырны тамашачы яратып кабул итә.

Вил Усмановның жыры әнә шулай үзешчән сәнгать үрнәге генә булып та калыр иде бәлки. 23 яшендә музыка училищесына укырга керү теләге белән егет Казанга китә. Музыка мәктәбе белеме булмаса да, бәхетен сынап карамакчы була. Ижат итә, көйләр яза бит, бәлки... Имтихан вакытында Вилне тыңлап карыйлар: чынлап та, матур уйный, ошаталар. Ләкин, ни кызганыч, көйләре шәп килеп чыкса да, ноталарны укый белми Вил. Авылда эштән бушаган вакытта, төннәр буге уйнап өйрәнү генә житми икән укырга керер өчен. Әле анысы өчен дә элгә иде әтисеннән: «Утырма гармун тотып, чыгып эш эшлә!» – дип, ничә ачулангандыр улын... Ләкин Россиянең һәм Татарстанның атказанган мәданият хезмәткәре, мөгаллимә Резеда Газиз кызы Сабитовская теләктәшлегә белән егетне музыка теориясе бүлегенә укырга алырга булалар.

Дәрәсләрнең күбесе фортепианода уйнауга корылган. Яшь кенә үсмер егет-кызлар дәрәсләрне су урынына эчә. Ә Вил уйный белми, тәжрибәсе юк. Беренче дәрестә укытучы янына фортепиано артына барып утыра Вил. «Йә, нәрсә уйныйбыз?» – дип сорый укытучы. «Белмим», – дип жавап кайтара егет. «Ничек инде белмисең, кая, бармакларыңны күрсәт әле!» – дип гаҗәпләнә укытучы. Вил клавишалар өстенә сөлге

тотып ныгыган юан бармаклы кулларын куюга, укытучы: «И Хо-даем!» – дип, йөзен каплый...

Бер елда музыка мәктәбенә дүрт сыйныфлык белем үзләштерергә туры килә Вилгә. Ләкин моның өстенә училище программасы да бар бит әле. Анысы көннән-көн кыенлаша. «Ел ярым интеккәннән соң, училищәда укудан азат итүләрен сорап, Сабитовская исеменә гариза яздым. Ләкин укытучы аңа кул куймады. Мине вокал бүлегенә күчереп, укуны тәмамларга мөмкинлек бирде», – дип, рәхмәт сүзләре белән искә ала композитор.

Тамашачы күңеленә хуш килгән жыр өчен шәһәрдә яңа офыклар ачыла. Ә Йолдыз белән Вилнең юллары икесе ике якка аерылып, аралар өзелә. Мәхәббәт хисләре яшьлекнең якты истәлегә булып кала... Жырны исә яшәтергә кирәк!

Казанга килгәч, Вил Вадим Усмановның тавыш яздыру студиясенә жырга аранжировка эшләтергә бара. Жаен китереп, Вадим Усманов бу жырны Зәйнәб Фәрхетдиновага күрсәтә. Жырчының танылып килгән еллары. «Син яшерен йолдыз мәллә?» жыры Зәйнәбнең күңеленә хуш килә. Әнә шулай Вилнең йөрәк жырын Зәйнәб Фәрхетдинова зур сәхнәгә алып чыга. Жыр шундук халык күңеленә үтеп керә. Соңрак Вил Усманов Россия буйлап гастрольләрдә үзе йөргәндә «Син яшерен йолдыз мәллә?» жырының никадәр халыкчан булуын күреп, үзе дә гаҗәпләнә. Кая гына башкарса да, бөтен зал кушылып жырлап утыра! Композитор өчен – иң зур куаныч. Халык кабул иткән, димәк. Бу жырыннан башка концертлары гына түгел, бер генә Сабан туге да узмый Вилнең. Көрәшәргә дип килсә, жырлаталар, жырларга дип килсә, көрәштерә торган булалар аны.

– «Син яшерен йолдыз мәллә?» жырын хәзер Линара һәм Марат Галимовлар башкара. Яшь башкаручылар жырга яңа аранжировка ясап, яңа сулыш өрделәр... Аны тыңлап, яшьләр миңа рәхмәт әйтеп язалар хәзер: «Вил абый, шундый матур жыр ижат иткәнсең», – диләр. Әйе, 33 ел элек инде, дим...

«БЕЗДӘ «ТЕЛӘКЛӘР ГРАДУСНИГЫ» БАР»



Данил СӘФӘРОВ, журналист,
«Матбугат.ру» сайты житәкчесе;
гаилә стажы – 11 ел;
өч бала әтисе:
Сабир, Нәргизә, Самат.

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыктар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Чит хатынныңмы, әллә үземнең хатынныңмы?

(Келә.) Хатын-кыз тыштан тулаем матур булса, үз-үзен караган булса, бик күркәм инде. Карале, моның чәче матур, борыны нинди жыйнак дип анализламыйм, образны тулаем кабул итәм. Башкалар да шулай, күрәсең. Шуңа да бит кайвакыт хатын-кыз нәрсәсендер үзгәртә, әйтик, чәчен кистерә, ә ире моны аңламый да кала.

2 Хатын-кызның кайсы сыйфатларын гафу итәргә була?

– Көндәлек вак-төяк кимчелекләрен. Ә, бәлки, ул кимчелек тә түгелдер, син генә аны кимчелек дип кабул итәсеңдер...

3 Ә нәрсә өчен сез бик якын хатын-кызны да гафу итмәс идегез?

– Һәр гафу итү-итмәү ситуациядән чыгып хәл ителә. Мәнә син хәзер әйтерсең «фәләнне гафу итмәм» дип, әмма син ул ситуациядә булмаган, шуңа күрә нәрсәне гафу итәчәгеңне яки итмәячәгеңне алдан берничек тә белә алмыйсың.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сизгә аның кайсы якынрак?

– Сәер бүленеш... Өйдәге хатын ирне илһамландыра алмыймыни? «Алиһә» һәм «хужабикә» сүзләрен капма-каршы кую да аңлашылмый. Монда, беренче чиратта, ирне түгел, хатын-кызны уйларга кирәктер. Аңа ничек рәхәтрәк? Кемгәдер хужабикә тормышы белән яшәү комфортлырактыр. Ә кемдер чабышкы ат сыман

ыргылып тора – аны өйдә берничек утырта алмаячаксың. Холыктар төрле бит.

5 Ир кеше өчен аның хатыны дус та була аламы?

– Була аламы түгел, шулай булырга тиеш тә. Дус та, сердәш тә.

6 Хатыныгызга ничек тәкъдим ясаганыгызны хәтерлисезме әле?

– Бәлки, онытыр идем дә, әмма Әдилә һәрвакыт искә төшереп тора бит. Кабан күле буенда булган иде бу хәл. Ә танышкан көнне беренче кар яуганы хәтердә. Мамык сыман карны машина өстеннән щетка белән бергәләп сыпырып төшергән идек. Романтика! Ә менә саннарга хәтер начаррак. Никах, туй даталарын искә төшерә башласаң, югалып каласың.

7 Ир кеше хатын итеп әнисенә охшаган кызны сайлый, диләр, шулаймы?

– Бу гайре табигый нәрсә түгел. Ир кеше балачактан үз гаиләсендә ниндидер модель күрүп үсә. Анда исә һәр кешенең үз роле. Шул рәвешле аңа бу нәрсәләр сеңә.

8 Хатыннары ирләреннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Гаилә өчен куркыныч дип саныйм әлегә күренешне. Хәтта русчалап, риск дияр идем. «Безгә – барыбер, иң мөһиме – бер-беребезне яратабыз», – дип, күпме генә әйтсәләр дә, гаилә өчен бу – сынау. Чөнки әлегә ситуация ир белән хатын мөнә-сәбәтләренең табигатенә туры килеп бетми. Бу мәсьәләдә төпчәнә башласак, борынгы заманнарда барып

чыгарбыз. Күз алдыгызга китергез: ир мәгарәдә, учак янында жылынып ята, ә хатыны аңа тунарга мамонт сөйрәп алып кайта...

9 Гашыйк булуын хатын-кыз башлап үзе белдерүгә ничек карыйсыз?

– Бер караганда, монысы да табигатькә бигүк туры килми сыман. Белмим... Кешеләрнең мөнәсәбәтләренә караптыр инде. Хатын-кыз ярата икән, ул аны барыбер ничектер әйтә, белгертә – эчендә калдырмый. Аның каравы, һич алдаусыз(дыр). Батырлык өчен «бишле» аңа! Ә менә ир кеше моны ничек кабул итә – анысы бөтенләй икенче мәсьәлә.

10 Хатын-кызларны ир-атларда иң беренче чиратта нәрсә җәлеп итә дип саныйсыз?

– Тотрыклылык. Тагын – акыл. Ир-атның ниндидер бер үзәк кылы, «умыртка баганасы» булырга тиештер.

11 Хатын-кызларның үзегезнең кайсы якларыгызга игътибар итүне көтәсез?

– Ир-ат өчен күп кирәкми: өйдә тынычлык булса, игәп торы булмаса, шул җитә. Ә инде хатын-кыз ир-атны үсендереп торса, «мамонтка ауга барганда» көч бирсә, бу бик акыллы хатын булыр.

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Бу сүзләрдә хаклык бардыр. Барысы да әлеге дә баягы табигатькә барып тоташа. Бу сорауга җавап – күбрәк хезмәт хакы алуы хатын темасында.

13 Ир-ат белән хатын-кыз икесе ике Галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннен үзегез аңламаган берәр очракны искә төшерегез әле.

– Әгәр сез бәхәсләшәсез яки матур гына фикер алышасыз икән, иң мөһиме – фикер эзлеклелеген, мантийкны югалтмаса. Кайвакыт хатыным белән бәхәсләшкәндә шаярып әйтеп куям: «Синең белән сөйләшеп, колеймны югалттым, кире үз колейма күтәреп алып куй әле», – дим.

14 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный. Мондый очракта нишлисез? Үзегезнең хаклы булуыгызны исбатларга тырышып карыйсызмы әллә инде юл куясызмы?

– Әгәр сүз ак һәм кара турында барса, моны исбатлау авыр түгел. Һәм хатыным бу исбатлауны, гадәттә, кабул итә. Ә инде ниндидер хисси әйберләр турында сөйләшсәк... Берәүгә берәү ошый, баганага терәү ошый, диләрме әле? Шунның кебек, монда хаклык юк. Элегрәк мин шундый «теләкләр градуснигы» уйлап чыгарган

идем. Әйтик, хатынымның кинога барасы килә, ә минем – паркка. Нишләргә? Кем юл куярга тиеш? Үз теләгеңне «теләкләр градуснигы» белән үлчәп кара. Әйтик, минем паркка бару теләгем 5 балл гына, ә Әдиләнең кинога бару теләге 10 балл кебек хис ителә. Димәк, җыенабыз да кинога китәбез. Әлбәттә, икебезнең дә теләкләребез 10 балл булырга да мөмкин. Әмма андый очраклар сирәк. Монда иң мөһиме – алдаламау, ихлас булу. Әгәр һәр хисеңне 10 балл итеп күрсәтсәң, бу градусник эшләми, бик тиз ватыла.

15 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән. Хатыныгыз, мин арыдым, дип, диванда кырын ятып тора. Сез нишлисез инде? Кафега чыгып китәсез яки пиццага заказ бирәсез? Тиз генә үзегез берәр нәрсә пешерәсез?

– Өченче вариантны шундук сызып атабыз – аш-су пешерергә хырыс түгелмен. Бергәләп кафега чыгып китәбез, бернинди проблема юк!

16 Сер түгел, берәр җиргә җыена башласак, без, хатын-кызлар, соңга калучан. Бу сезнең ачуны китерәме? Китерә икән, бу хәл белән ничек көрәшәсез?

– Соңга калу – хатын-кыз яки ир-ат сыйфаты түгел дип саныйм. Әмма тегеләре дә, болары да ачуны китерә. Минем үземнең дә кешенең ачуын китергән чагым бар. Сирәк кенә.

17 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Менә бармагымда көмеш йөзек, аны хатыным бүләк итте. Мин үзем файдалы бүләкләр яратам. Сувенир, бизәк ише чүп-чарны яратмыйм. Гомумән, кайбер бәйрәмнәрдә бер-беребезне бүләксез калдырсак та, бернинди үпкә юк. Бөтен нәрсә бар, бөтен нәрсә җитеш, Аллаһка шөкер. Әмма календарь буенча фәлән көн килеп җитә дә, син бүләк бирергә ТИЕШ. Ярый да берәр идеяң булса: ул очракта бик теләп эзлим ул бүләкне, табам, сатып алам, аннан инде тизрәк тапшырасым килә...

Әйтәм бит, бар нәрсә дә бар, шуңа күрә бүләк эзләү еш кына проблемага әверелә. Ә календарь таләп итә!



Әлеге чир йогышлы эчәк авырулары арасында иң киң таралганы санала. Статистика күрсәткечләре буенча, авыручыларның 60–70 проценты – балалар. Республика балалар клиник хастаханәсе педиатры, югары категорияле табиб Зөлфия ШАРХЫМУЛЛИНА белән балаларның дизентерия йоктыру очраklары турында сөйләшербез.

ДИЗЕНТЕРИЯ

Дизентерия – ашказаны-эчәклек системасы зарарлану һәм инфекцион агулану синдромнары белән узучы йогышлы чир. Аның белән күбесенчә 2 яшътән алып 7 яшъкә кадәр балалар авырый. 2 яшътән дә кечерәк сабыйларда исә сирәк күзәтелә, ләкин аларга да йогу куркынычы зур булып санала.

Дизентериянең төп сәбәбе – организмга килеп эләккән шигелла бактериясе. Аның инкубация чоры балаларда берничә сәгәтътән алып бер атна тирәсе була. Күп очракта ике-өч тәүлекне тәшkil итә.

Тиешенчә юылмаган яшелчә, жиләк-жимеш, дәрес эшкәртелмәгән сөт һәм ит ризыклары, пычрак су белән авыз аша кереп, әлеге бактерия эчәклектә бик тиз үрчи һәм үзенең агулы матдэләрен бүлеп чыгара башлый.

Дизентерия ризык аша гына түгел, кешедән кешегә дә йога. 3 яшътән кечерәк балалар гадәттә аны аралашу-көнкуреш шартларында

йоктыра. Бактерия юылмаган куллар, уенчыклар, ишек тоткалары, савыт-саба, сантехника, хәтта киём-салым аша да күчә.

Ризык һәм су аша йогучы төре аеруча хәтәр, чөнki берьюлы бик күп кешеләр авырып, ул эпидемия рәвешен алырга мөмкин. Дәрес эшкәртелмәгән, тиешле температурада сакланмаган ит һәм сөт ризыклары, термик эшкәртү узмаган азык-төлек белән аеруча сак булырга кирәк.

Чирнең таралуында күпмедер дәрәжәдә чебеннәрнең дә өлеше бар. Нигездә, мондый очраklар авыл жирлегендә күзәтелә.

Балаларда дизентерияне ачыклау берникадәр кыенлыklар тудыра. Бу аларда инкубация чорының кыскалыгы, ә чирнең үтә дә кискен формада башлануы белән бәйле. Сәламәтләнгәннән соң, балада берникадәр вакытка шигелла бактериясенә карата иммунитет барлыкка килеп ала.



Табиб киңәш итә

■ баланы амбулатор дөвалау чир жиңел формада булганда һәм өйдә бакчага яки яслегә йөрүче башка балалар, азык-төлек промышленностенда яки балалар учреждениеләрендә эшләүче өлкәннәр булмаган очракта гына мөмкин.

■ Яше дә тулмаган бала исә стационар шартларда дөваланырга тиеш.

■ Авыру балага суны аз-азлап, 10 минут саен эчереп торырга кирәк.

Табиб белән киңәшеп, дөге яки алма пешкән су, ромашка төнәтмәсе бирергә була.

■ Бала эче авыртудан интексә, спазмалитик бирергә мөмкин, ә эчәклек эшчәнлеген жайга салу өчен, пробиотиклар эчерү мөһим.

■ Баланың хәле бик авыр булганда антибиотиклар да билгеләнә. Ләкин аларны фәкәт табиб кына хәл итәргә тиеш.



Билгеләре:

- бик тиз күтәрелгән югары температура;
- хәлсезлек;
- агулану билгеләре барлыкка килү;
- күңел болгану, костыру;
- эч китү (көнгә 10–25 тапкыр булырга мөмкин);
- эч авырту;
- баланы көзән жыеру;
- тахикардия;
- тән тиресенең зәңгәрләнүе;
- кан басымы төшү.

Ничек сакланырга?

■ Балага биреләсе азык-төлек жентекләп эшкәртелергә, аларны әзерләү технологиясе төгәл сакланырга тиеш. Шулай ук ризыкларның саклану срокларын да барлап торү мөһим.

■ Чирнең таралуына юл куймас өчен, авыру баланы башкалардан аерырга, ә бүлмәләрне исә дезинфекцияләргә кирәк.

■ Кискен дизентерия белән хастаханәгә кергән бала чирнең билгеләре бетеп, өч көн узгач кына өенә кайтарып жиберелә.





Яшүсмер чакта без, кызлар, биткә сипкел чыга дип кайгырабыз. Гаилә корып, эни булырга әзерләнгән чорда күбебезнең битен туткыл «бизи». Олыгая төшкәч исә биттә, тәндә төрле таплар күренә башлый. Республика клиник тире-венерология диспансеры табибы, беренче категорияле табиб-дерматолог һәм косметолог Гөлнар ЯФЯСОВА белән сүзез без тиредәге таплар хакында булыр.

ТӘНДӘГЕ ТАПЛАР

Жир шарында яшәүче халыкның 60–70 процентында күпмедер күләмдә гиперпигментация күзәтелә. «Пигментация» термины латинча «пигмент» – буяу дигән сүздән алынган.

Кеше организмындагы төп пигментлар булып меланин, гемоглобин, кератоноидлар санала. Гиперпигментациягә, ягъни тәндә таплар барлыкка килүгә, нигездә, меланин сәбәпче. Аның чамадан артыклығы тәндә көрән таплар барлыкка китерә. Кояш тәэсирендә меланин матдәсен җитештерүче меланоцит күзәнәкләре зурая. Бу механизм организмны артык ультрафиолет нурлардан саклау өчен хезмәт итә.

Гиперпигментациянең төрләре күп: сипкел, хлоазма, лентиго, өлкән яшьтәгеләргә чыгучы таплар, невуслар... Бөтен таплар да сәламәтлек өчен куркыныч тудырмый. Аларның күпчелеге кешегә бары тик косметик уңайсызлык кына китерә. Әмма кечкенә генә бер миң, тора-бара азып, яман шеш кебек катлаулы чиргә китерергә мөмкин. Гади кеше үз тәнәндәге тапларның төрән ачыкый алмый. Тәндә моңарчы булмаган таплар күренә башлау белән табиб-дерматологка мөрәҗғәгать итәргә кирәк.

Хлоазма – күп очракта бит тиресенә чыга. Хатын-кызларда йөклелек вакытында барлыкка килгән бу тапларны «йөклелек битлеген» дип тә атыйлар. Гадәттә, тап шактый зур, төгәл формасыз, көрән төстә була, тимгелләр берберсенә тоташып китә. Хлоазма бары тик эстетик яктан гына борчый, сәламәтлек өчен бернинди дә куркыныч янамый. Бала тапканнан соң алар юкка чыга яисә кими.

Лентиго – биттә, кул аркасында, җилкәләрдә барлыкка килүче көрән таплар. Алар түгәрәк формада була һәм тән тиресеннән калкып тормый. Сипкелдән аермалы буларак, бу таплар көзгә-кышкы чорда да кимеми һәм тоныкланмый. Мондый таплар артык күп икән, кардиолог һәм ревматологга күренү мөһим, чөнки кайбер очракларда бу генодерматоз – йөрәк-кан тамырлары системасы зарарлану билгесе булырга мөмкин. Сирәк очракларда лентигоның яман шеш авыруына китерү ихтималы да билгеле.

Картлык белән бәйлә таплар 45 яштән соң барлыкка килә. Кул аркасында, биттә, муенда күзәтелә. Косметик дефект буларак кына бәяләнә, дөвалауны таләп итми.

Табиб киңәше

■ Гиперпигментация күп очракта ультрафиолет нурлар аркасында барлыкка килә. Кояш нурлары тирене картайта да. Язгы һәм җәйге айларда биткә ультрашәмәхә нурланыштан саклаучы кремнар сөртү гиперпигментацияне киметә, тиренең иртә картаюын булдырмый.

■ Гиперпигментацияне киметү өчен, хәзерге медицинада һәм косметологиядә күптөрле ысуллар кулланыла. Пилинг, лазерлы шлифовка, аппарат терапиясе, мезотерапия һәм башкалар таплардан арынырга булыша.

■ Кояшның активлыгы югары булган сәгатьләрдә – көндезге уникалдән кичке дүрткә кадәр кояшта кызынудан тыелырга кирәк. Аеруча тән тиресендә төрле таплар булган кешеләр өчен актуаль бу.

■ Тирене тәрбияләүче косметика сайлаганда аның составына карагыз. Гиперпигментация күзәтелгәндә составында гидрохинон, арбутин, койе кислотасы булган кремнарны яки башка төр косметик чараларны кулланмау хәерлерәк.

Төп сәбәпләре:

- кояш астында күп булу;
- нәселдәнлек;
- гормональ системадагы тайпылышлар;
- ашкайнату, бавыр системасы авырулары;
- гинекологик проблемалар;
- паразитлар белән зарарлану;
- кайбер төр дарулар эчү;
- йөклелектән саклаучы препаратлар куллану.

Бу – мөһим

- Тәндә теләсә нинди тап барлыкка килү – дерматологга күренер өчен җитди сәбәп;
- Моңарчы булган тап зурайса, төсен үзгәртсә, кычытса яки әрнесә, кичекмәстән табибка күренергә кирәк.



ИЮНЬ АЕ — АШЛЫ АЙ

«Ашлаган жир аш бирә», ди безнең халык. Яз көне утырткан яшелчәләребезне хәзер инде ашлар, туфракны файдалы микроэлементлар белән баетыр чор җитте. Моңың өчен кибеткә барып, аларны махсус сатып алырга да кирәк түгел. Бакчабызда мул уңыш үстерергә ярдәм итүче ул файдалы ашламаларны күбеез көн саен чүплеккә ташлап бара. Нәрсәләр ул һәм аларны ничек дәрәс итеп кулланасы? «Бакчачы» сәхифәсендә шул хакта сөйләшик.

Утын көле — бакчачыларның иң яраткан ашlamасы. Анда үсемлекләргә бик тә кирәкле булган 30 төрле микроэлемент бар. Аны коры килеш тә, төнәтмә ясап кулланарга да мөмкин. Көл төнәтмәсен ясау өчен 1 литр көлгә 9 литр кайнар су алына. Капкачын каплап, ике көн тотканнан соң, калийга бай ашлама әзер. Үсемлекләргә корткычлардан саклау өчен көлне коры килеш куллану яхшырак. Бакча җилгә соры черек авыруына бирешмәсен өчен дә коры көл булыша. Помидор, борыч, баклажан, кәбестә үсентеләрен утыртасы чокырларга да бер уч көл салып калдырсагыз, аларның тамыр системасы тизрәк ныгыр.

Йомырка кабыгы 92–95 процент кальций карбонатыннан, калий һәм фосфордан тора. Бу микроэлементларның барысы да үсемлекләр өчен мөһим. Иң элек йомырка кабыгын киптереп, эчке элпәсен алырга һәм уклау яки кофетарткыч белән вакларга кирәк. Ваграк булган саен, үсемлекләр андагы файдалы матдәләргә тизрәк үзләштерә. Коры килеш тә, төнәтмәсен дә кулланарга мөмкин. Сыек хәлдә куллану отышлырак. Ул 1 литр кайнар суга 100 г вакланган йомырка кабыгы салып ясала. Капкач белән томалап, бер атна тирәсе җылы урында төнәтелә. Үсемлекләргә сибәр алдыннан 1 литр төнәтмәне 3 литр су белән сыекларга онытмагыз. Бераз исе бар, ләкин анысына гына түзәргә була.

Искерә башлаган ипидән дә үсемлекләр өчен файдалы ашлама әзерләргә мөмкин. Беренчедән, ул аларга үсеш стимуляторы булып тора. Ипидәге чүпрә исә туфрактагы башка файдалы микроэлементларны активлаштырып җибәрә. Ипине ашлама сыйфатында куллану өчен, савытның өчтән ике өлешенә искергән ипи салып, савыт тулганчы җылы су агызабыз. Ипи өскә калкып чыкмасын өчен, авыррак әйбер белән бастырып торырга була. Бер атнадан файдалы ашлама әзер. Кулланыр алдыннан бер өлеш ашлама өч өлеш су белән сыеклана. Ул үсемлекләргә үсеш чорында да, чәчәк аткан һәм җимеш өлгерткән вакытта да файдалы. Ләкин ипидәге чүпрә туфракны калий һәм кальцийга ярлыландыра. Шуңа күрә ипине ашлама урынына куллансагыз, өстәмә рәвештә калий да кертегез.

Бәрәңге пешкән суны бакчада бик сирәк кеше генә кулланадыр. Ә бит ул калийга бай менә дигән әзер ашлама. Бигрәк тә бәрәңгенең кабыгын әрчәми пешерсәгез. Сөз аны бүлмә гөлләренә, яшелчәләргә сибә аласыз. Бәрәңгенең кабыгын да әрәм итмичә, аны аерым гына да пешерергә була. Ләкин тоз салып пешерелгән бәрәңге суы ашлама буларак кулланырга яраксыз.

Кофе түбә ашлама түгел түгелен, тик ул туфракны көпшәкләндерә, шул рәвешле тамырларга кислород керүенә булышлык итә. Яфраклы чәй исә туфракның структурасын яхшырту белән бергә, аны калий, марганец, цинкка да баета. 2 чәй кашыгы эчелгән чәй яфрактарын 500 мл җылы суда 2 көн бие төнәтеп, һәр үсемлек төбенә 1 аш кашыгы күләмдә салып чыгалар.

Пычкы чүбә турында төрле фикерләр бар. Каршы фикердәгеләр, пычкы чүбә туфракның әчелгән арттыра һәм андагы азотны үзенә тарта, дисә, яклаучылары туфракны көпшәкләндерү сыйфатын мисалга китерә. Без бакчада куллана торган органик ашламаларның төп составы — азот. Ул күп булса да яхшы түгел. Туфрактагы артык азотны нейтральләштерү өчен нәкъ менә пычкы чүбә кулланыла.



Кадрлар укучыларыбыз! «Сөембикә» журналы сайтында яңа фотоконкурс игълан итәбез. Бакчагызының иң матур, ямьле, күзләрне иркәләүче почмакларын фотога төшереп безгә юллагыз.

Адрес: 420066, Казан шәһәре, Декабристлар урамы, 2 нче йорт. «Сөембикә» журналы редакциясе.

Электрон адресыбыз: ssuum@yandex.ru яисә suumbike@tatmedia.com

Конкурсның нигезләмәсе — сайтта: www.suyumbike.ru

Нәтиҗәләр сентябрьдә ясалачак. Җиңүчеләргә бүләк көтә!



Фото: www.pixabay.com

ЯҢАКЛАР МАТУРЛЫГЫ

Йөз контурын бозып, яңак төшү, халыкча әйтсәк «бульдог яңагы» барлыкка килү теләсә кайсы яшьтә булырга мөмкин. Әмма ул, гадәттә, 35 яшьтән узган хатын-кызларда еш очрый. Киң таралган сәбәбе – артык авырлык. Яңаклардагы «Биш» төеннәре аска төшү дә әлеге эстетик проблеманы китереп чыгара. Моннан иң нәтиҗәле профилактика – массаж. «Әмма ул биткә генә ясау белән чикләнми. Массаж комплексы булырга һәм эч мускулларыннан ук ясала башларга тиеш», – дип аңлатты массажист Ләйсән САБИТОВА. Иң элек бит мускулларын «жылытыгыз». Моңың өчен арканы төз тотып, берничә тапкыр басарга һәм утырырга кирәк. Соңыннан сузып һәм ачык итеп «а», «о», «э» авазларын әйтегез. Моңы биттә жылы тойганчыга кадәр эшләгез, аннары күнегүләргә күчәбез.

1 Диафрагманы тонуска китерәбез. Сулыш чыгарган вакытта дүрт бармак белән аскы кабыргалар астына «кереп», массажлыйбыз.

2 Бармаклар белән җиңелчә генә күкрәкне кагабыз, аннары күкрәк читлегендә массаж тубы тәгәрәтәбез.

3 Сул кулны уң яктагы трапециясыман мускулларга куябыз да, 10–15 тапкыр җилкәне әйләндерәбез. Сул җилкәне дә шулай ук итеп әйләндерәбез.

4 Умрау сөяге өстендәге лимфа төеннәренә бармаклар белән җиңелчә генә баскалыйбыз. Болай эшләү лимфа системасын уятып җибәрәчәк.

5 Муенны өскә таба сузабыз. Моңың өчен колакны өскә «тартабыз».

6 Муенны арттан учлап тотабыз да, «әйе», «юк» дигән шикелле, чиратлаштырып, башны селкетәбез. Күнегүне кулларны алмаштырып та эшлибез.

7 Ике кулны күкрәккә куеп, иякне өскә күтәрәбез. Бер үк вакытта тел очын борын очына тидерергә тырышабыз. Тел очын шул рәвешле ян-якка да сузабыз.

8 Ике бармак белән колакларның алдын һәм артын, аннан соң кулның сырты белән ияк астын ышкыйбыз.

9 Аскы казна тиресен йомшак кына чеметкәлибез.

10 Баш һәм имән бармаклар белән иякне тотып, кулларны әкреләп колакка таба шудырабыз. Колак тугынан муенга таба сыпырып, күнегүләргә тәмамлыйбыз.

Һәр күнегүне 10–15 тапкыр эшләргә онытмагыз.



Бакча йортын яңартабыз

Жәй көне һәркемнең күңеле табигатькә тартыла. Шәһәр читендә урнашкан бакчасы, жыйнак кына йорты – дачасы булганнарныкы аеруча. Берәүләр бакчада ял көннәрен уздыра, икенчеләр шунда жәй буена яшәргә үк күченеп китә. Саний китсәң, бакча йортында бик күп еллар уздырабыз икән без. Шуңа күрә әлеге йортның матур, уңайлы, зәвыклы булуы, күзгә ямь биреп торуы да мөһим.

«Эшләр өчен генә түгел, ял итәр өчен дә уңайлы шартлар булдырырга кирәк», – ди интерьер дизайнеры, архитектор Әлфия КӘРИМУЛЛИНА. Бу язмада Әлфиянең проектына нигезләнеп, бакча йортын матурларга өйрәнербез. Дизайнер тәкъдим иткән киңәшләр дистә еллар элек салынган дачага да яңа сулыш өергә ярдәм итәр.

Алсу ШАКИРОВА
әзерләде.
Әлфия КӘРИМУЛЛИНА
фотолары.



■ Бакча йортын үзгәртәргә теләсәгез, иң беренче чиратта буяуларга, төсләргә әһәмият бирегез. Аксыл, фирүзә төсләрне куллану бик отышлы килеп чыга. Алар мәйданны киңәйтә, бүлмәгә сафлык өсти. Бер бүлмә эчендәге диварларны төрле төсләргә буядан курыкмаска киңәш итәбез. Иң мөһиме – ишекләргә дивар төсенә буягыз. Бүлмә тагын да иркенәеп китәчәк. Гомумән, бүлмәдә берничә төстәгә буяу кулланып, кимчелекләрне яшерергә була. Бу проектта да төрәзә рамнарын төрле төскә буягач, аларның икесе ике биеклектә булуы да артык күзгә ташланмый.

■ Бакча йортындагы түшәмгә игътибар итегез әле. Түшәмне сүтәргә уйласагыз, гадәттә аның өстендә 20–30 сантиметр биеклектәгә бушыкка тап булырга мөмкин. Без эшләгән дачаның түшәме астында да 30 сантиметр биеклек ачылды. Матчаларны ачык калдырып, агач белән тышлаганнан соң, бүлмәнең мәйданы артты. Бу бик отышлы адым булды. Түшәмне гадәттәгечә ак төскә түгел, башкача да буярга була. Бүлмәдә кулланган төп төсләрнең берсе белән тәңгәл килсә, бигрәк тә яхшы булачак.



Фото: Анна Арахамия

Интерьер булдыру – һәрвакыт ижади процесс. Без күреп ияләшкән гадәти агач бакча йортына заманча караш ташлык әле. Бакча йорты кебек корылмалар белән эш иткәндә, аларны яңадан үзгәртеп төзү мөмкин түгел, булган база белән эшләргә туры килә. Интерьерның иске элементларын кулланып, шуларга берәз детальләр өстәп, яңа төсләр, яктылык кертәп кенә дә дачага яңа төсмер бирергә була. Мондый гади генә алымнарны куллану хужалар өчен дә бик уңайлы: чыгымнары кесәгә сугарлык булмый. Әлеге дачаны яңартканда кулланган материалларны төзелеш нокталарында да, популяр кибетләрдә дә табарга мөмкин. Дизайнерлар теле белән әйткәндә, бәясенә караганда, нәтижәсә күпкә баерак, зәвыклырак күренәчәк.



■ Бакча йорты өчен табак-савыт киштәләрен ачык итеп ясау бик килешә. Киштәләрне агачтан ясап, теләгән төскә буярга мөмкин. Шәһәр фатирында яисә йортыгызда урын таба алмый яткан матур сервизларны шушында урнаштырып куегыз. Алар үзләре декор элементы булып торачак. Уңайлык өчен чынаякларга рәсемдәгечә аерым элмәкләр куярга да була.



■ Бакча йорты өчен ачык проводка куллану – иң отышлы вариант. Беренчедән, үрелгән чыбыклар интерьерны бизәп тора; икенчедән, гамәли яктан да уңайлырак кебек. Дачага ут керткәндә онытылып калган ялганышларны ремонтка зыян китермичә өстәп куярга була.

■ Бакча йорты зур булмаган очракта да, анда юны бүлмәсә өчен урын табарга мөмкин. Моның өчен бүлмәнең бер башын бер метр киңлектә вагонка белән бүлеп алу да җитә. Игътибар итсәгез, бер диварда такталар вертикаль, икенчесендә горизонталь рәвештә беркетелгән. Бу шулай ук бүлмәнең иркен булып күренүенә йогынты ясый.



AELITA ROOMS

8-987-228-29-99
@aelita_rooms








/ авторские шторы / люстры /
/ дизайн-проект / карнизы /
/ производство мебели /

Мы переехали. Ждем вас по адресу:
г. Казань, ул. Родины, 24 Б

РЕКЛАМА



Гөмбәле скумбрия



Динә – балыкчы кызы. Әтисе Ильяс белән бабасы Рәмзигә ияреп, Ык буена балыкка төшкәннәре – балачагының иң күңелле хатирәләре. Өстәвенә, ире дә балык тотарга һәвәс. Г. Камал театры артисты Илнур Закировны күпләр оста балыкчы буларак та белә. «Сөембикә» журналының «Аш-су» рубрикасында ул укучыларыбызны карп балыгы пешерү серләренә өйрәткән иде. Бүген без менә тагын бу кунакчыл гаиләдә кунакта. Сәхифәбезнең хужабикәсе – Г. Камал исемендәге Татар дәүләт академия театры оркестры музыканты, скрипкачы, Муса Жәлил премиясе лауреаты Динә ЗАКИРОВА. Традициягә тугры калып, ул да безне балык пешерергә өйрәтә. Ләкин гади генә рецепт белән түгел, бәйрәм табынына куярлык булчак ул. Музыка, сәнгать дөньясында кайнаган Динәне аш-су бүлмәсендә күрү, бәлки, гажәбрәк тәдер. Яңа рецептларны сынап карау аның бер хоббие икән. Куллары нидер эшли, ә күңелендә – музыка! Таба чыжлаган тавыштан да матур көй ишетә ул. Үзе дә музыка укытучысы булган әнисе Диләрә ханымнан күчкән талант бу. Аш-суга осталыгы исә – Рузалия әбекәеннән. Кыюлыгы, уңганлыгы да – аннан. Әйдәгез әле без дә, тәвәккәлләп, Динә өйрәткән рецепт белән Сабантуй кунакларын скумбрия пешереп сыйлыйк.

Кирәк

(1 кешелек порция өчен)

- 1 скумбрия балыгы (эче-башы алынмаганы кирәк);
- эре булмаган 1 баш суган;
- 3-4 шампиньон гөмбәсе;
- ярты кишер;
- 1 бал кашыгы лимон суы;
- тоз-борыч, балык тәмләткече;
- 50 г чамасы сыр;
- 2 аш кашыгы кибет каймагы;
- берәр тотам укроп белән петрушка;
- 1 тырнак сарымсак;
- үсемлек мае.



Эш барышы

■ Балыкны юып, сырт сөяге буйлап ярабыз. Шушы кисем аша сак кына умыртка сөяген алабыз, балыкның эчен чистартабыз. Эскәк яки кул белән кылчыкларын чүплибез. Башы белән койрыгына кагылмыйбыз.

■ Суганны вак кына турап, үсемлек мае салынган табада кыздырабыз. Шунда ук эре угычтан уылган кишерне өстибез.

■ Гөмбәне юып, вак шакмаклап турыйбыз һәм суган белән кишер янына салып кыздырабыз. Тәменчә тоз, борыч, тәмләткечләр өстибез, вак угычтан уылган сарымсак кушабыз.

■ Балыкның эченә һәм тышына тоз ышкыйбыз, 1 бал кашыгы лимон суты бөркибез. Яратсагыз, уылган сарымсак та өстәргә була.

■ Фольгадан «көймә» ясап, балыкны шунда урнаштырабыз. Кыздырылган

гөмбә белән яшелчәләрне балык эченә тутырабыз.

■ Укроп һәм петрушканы ваклап турап, кибет каймагына кушып туглыйбыз. Каймакны гөмбә өстенә түшибез.

■ Каймак өстенә эре угычтан уылган сыр сибәбез.

■ Тутырылган балыкны 180 градус кызулыктагы мичтә 30 минут пешерәбез.

Ашларыгыз тәмле булсын!





Фото: www.pixabay.com

Авокадолы соус

Кирәк:

- 1 киви;
- ярты авокадо;
- 1/3 чәй кашыгы лимон суты;
- 1-2 г кинза;
- 2 аш кашыгы зәйтүн мае;
- 3-4 аш кашыгы су;
- төменчә тоз, борыч.

Авокадолы соус мексика салатларына килешә.

Алсу соус

Кирәк:

- 80 мл биойогурт;
- 2 аш кашыгы кызыл чөгендер суты;
- чирек лимон;
- 20 г вак угычтан уылган «Пармезан» сыры;
- төменчә тоз, борыч.

Эш барышы: йогуртка чөгендер суты, вак угычтан уылган лимон кабыгы белән лимон суты, уылган «Пармезан»ны, төменчә тоз, борыч кушып, яхшылап туглыйбыз. Әлеге соус суыткычта бары 8 сәгать кенә саклана ала.

Грушадан соус

Кирәк:

- 1 груша;
- 3-4 мелисса яфрагы;
- ярты лайм суты;
- 4 аш кашыгы су;

Файдалы соуслар

Жәй ул – кояш, яшелчә, жиләк-жимешләр чоры. Шушы кыска гына вакытта организмыбыз витаминнар, микроэлементлар запасын туыландырып калырга тиеш. Яшелчәләрнең, жиләк-жимешләрнең энергияне арттыруын, төрле авыруларны кисәтүен барыбыз да белә. Мондый рацион кан басымын көйли, йөрәк-кан тамырлары чирләре килеп чыгу ихтималын киметә. Яшелчәләрдәге витаминнар һәм структураланган сыеклык яшьлекне озайта, ә алардагы клетчатка холестеринны һәм шикәрне киметә, матдәләр алмашын яхшырта.

Гадәттә, яшелчәләрдән салатлар яки ашлар әзерлибез. Дәрес туклану сәхифәсенең даими авторы Камилә ДИМӨХӘММӘТОВА исә салатларга кушу өчен файдалы да, тәмле дә булган төрледән-төрле соус рецептлары тәкъдим итә. Тагын да файдалырак булсын өчен, аларга көнҗет, көнбагыш, кабак, җитен орлыклары да кушарга була.

- 3 аш кашыгы зәйтүн мае;
- төменчә тоз һәм борыч.

Эш барышы: барлык кирәкле ингредиентларны бергә кушып, блендер белән ваклатабыз. Әлеге соус хуш исле сыр кушылган салатлар өчен тәмле. Суыткычта бер тәүлек саклана.

Кыярдан соус

Кирәк:

- 3 кыяр;
- 3-4 рәйхан яфрагы (базилик);
- чирек лайм суты;
- 3 аш кашыгы зәйтүн мае;
- төменчә тоз һәм борыч.

Әлеге соусны яшелчәдән әзерләнгән барлык салатларга да кушарга була.

Шпинаттан яшел соус

Кирәк:

- 20 г шпинат;
- 20 г петрушка;
- 2 аш кашыгы лимон суты;
- яшел зәһәр борыч (яраткан кешегә);
- 1 тырнак сарымсақ;
- 40 мл зәйтүн мае;
- 8 данә яшел зәйтүн;
- төменчә тоз.

Барлык ингредиентларны да блендер савытына берәм-берәм салып, издерәбез. Соус бер тәүлек саклана.

Игезәкләр йолдызлыгы астында туган хатын-кызлар һәрвакыт игътибар үзәгендә. Мөлаем, ачык күңелле туташ-ханымнарға игътибар итми мөмкин түгел. Һава стихиясе аларга ирек, тәвәккәллек, ихтыяр көче салган. Үзләрен бары тик яхшы яктан гына күрсәтә белә Игезәкләр. Һәр эшкә кызыксынып тотыналар.

Мәхәббәт. Чын мәхәббәтен тапканчы Игезәкләр, яшьлектә мавыгып, үзләренә тиң булмаган кешегә берничә тапкыр гашыйк булырга мөмкин. Шул тәҗрибәгә таянып, үз ярын табып, киләчәктә матур гаилә коралар. Игезәкләр сайлаган кеше шәхес буларак формалашкан булса, шаккаттыра белсә, һәрвакыт үсештә булса, мондый мөнәсәбәтләр гади мавыгу булып кына калмаячак.

Мөнәсәбәтләр. Конфликтлы вазгыятьтән ерак торырга тырышалар. Ләкин үзләрен якый да беләләр. Очкын кабызып, тирә-юньдәгеләрнең кәефен күтәрергә сәләтлеләр. Һәрвакыт гаделлеккә омтылалар, дәрәслек, хаклык өчен көрәшәләр. Шаяра белү, дәрәтләнәләр сәләтенә ия Игезәкләр янәшәдәгеләренә һәрдаим канатландырып тора.

Гаилә. Игезәкләр йолдызлыгында туган хатын-кызлар гаилә жанлы. Ирләре өчен, һичшиксез, тугры юлдаш алар. Балалары өчен әни генә түгел, серләрен ачарлык якын дус та була беләләр. Шул ук вакытта Игезәкләрдә таләпчәнлек сыйфаты да бар. Шушы күркәм яклары яхшы, тәртипле балалар тәрбияләп үстерүдә ярдәм итә.

Кучкар. Гаиләгә карата җаваплылык хисе көчле сездә. Әлеге энергияне якыннарыгыз, туганнарыгыз белән үзара мөнәсәбәт җайлауга юнәлтәгез. Тормыш мәшәкәтләреннән арынып ял итәр өчен уңайлы, жылы гаилә учагы булдырыгыз. Шул жылылык сезне ел бие сөендереп торыр.

Үзгәбозау. Кызыклы идеяләр, нәтиҗәле аралашулар, җитди фикерләр ае сезнең өчен. Яңа дуслар да табарсыз. Бу кадәр актив аралашу чорында тормышыгызның мөһим вакыйгалары хакында да онытмагыз. Берничәсен аерып алып, игътибарны шуларга юнәлтәгез.

Игезәкләр. Әйткән сүздә нык торган чагыгыз. Акчаны юк-барга сарыф итмичә саклап тотсагыз яхшы булыр. Гомумән, финанслар өлкәсен күбрәк өйрәнә, киләчәк өчен кирәкле мәгълүмат тупласагыз, файдасын күрәрсез. Ышанычлы керем эзләп өчен дә отышлы ай.

Кысла. Кая гына барсагыз да, игътибар үзәгендә булырсыз. Кайсы эшкә тотынсагыз да – уңышка юлыгырсыз. Сездән бары тик тәвәккәллек таләп ителә. Үзегезне күрсәтә, тормышыгызны яхшы якка үзгәртә торган чорны кулдан ычкындырмагыз.

Арыслан. Үз эчәңә кереп бикләнү, тынычлык эзләү вакыты – сезнең өчен. Организм таләпләренә колак салыгыз, үз-үзегезне ишетегез. Ләкин артык мавыгып китеп, гел ялгыз калырга ашыкмагыз. Тоемлау хисе дә артып китәр әлеге чорда.

Сәмбелә. Башкалар фикеренә ияреп китеп, үзенчәлегегезне югалтмагыз. Кешеләрнең сезгә булган мөнәсәбәте, нәрсә уйлавы турында артык борчылмаска киңәш ителә. Шул ук вакытта башкаларны ишетә белсәгез, шактый файдалы фикерләр, идеяләр туплый алырсыз.

Бизмән. Максат-хыялларыгызны барлар вакыт. Карьерага кагылышлы сорауларга игътибар итәргә, югарырак баскычка күтәрелергә менә дигән мөмкинлекләр ачылыр. Хыялда йөртәлгән бизнес планын тормышка ашыру өчен дә уңышлы чор.

Чаян. Максатларыгызны дәрәс юнәлешкә борсагыз, сезне сәяхәтләр, кызыклы ачышлар көтә. Күңелегез дә яңалыкларга, үзгәрешләргә омтыла. Тормыштан матур сабак алырга, яңа юнәлештә үсәргә әзер сез. Фәнни ачышлар белән мавыгу да нәтиҗәле булыр бу чорда.

Укчы. Моңа кадәр бер дә кызыксынмаган юнәлештә хәрәкәт итә башларсыз. Сезнең өчен тормышның күзгә күренмәгән, тирәнрәк яшеренгән серләре кызык булыр. Дин белән кызыксына башлавыгыз да ихтимал.

Кәҗәмөгез. Әйләнә-тирәдәгеләр белән мөнәсәбәтләргә игътибарны арттырыгыз. Башкаларның үзара аралашуын да көйләргә сәләтле сез. Бу саваплы эшнең нәтиҗәсе чын-чынлап соклангычлык булыр. Бөтен җиргә дә өлгерү теләгеннән тыелып торыгыз. Сәламәтлеккә зыян килерлек булмасын.

Сукояр. Игътибарыгызны көндәлек мәшәкәтләргә юнәлтәгез. Вак-төяк дип караган эшләренә дә нәтиҗәләрәк башкару хакында уйланыгыз. Бу гади генә үзгәрешләр дә тормышыгызны шактый җайга салырга мөмкин. Үзегез турында түгел, башкалар хакында күбрәк уйланыгыз.

Балыклар. Яраткан шөгыльләрегезгә тотынырга иң кулай вакыт. Сезнең өчен күңел ачу чоры башлана. Вакытыгызны күбрәк балалар белән уздырыгыз, ял итегез, тормышка берәз җиңелрәк карагыз. Тормышыгызда җәй халәте сизелсен!



КОЯШ КАЙНАРЛЫГЫ БЕЛӘН

Мөлаем, нәфис, зифа гәүдәле ул, ә холкы буенча – эзләнүчән, кызыксынучан. Шундый булмаса, мөгаен, күп сәгәтьләрен очкычларда үткәреп, Казан, Мәскәү һәм Гавана арасында яшәп иҗат итмәс тә иде. Татьяна Веранес яшүсмер вакытта ук рәссам юлын сайлаган. Ә бит ул бер дигән биюче яисә китапларын күпләр яратып укырлык язучы, яисә испан теленнән тәржемәче булып китә алыр иде. Испан телен бик яхшы белүе аны нәкъ менә Кубага китергәндер дә инде. Татьянаның ижаты өчен мөһим булган бар нәрсә – эссе Кояш, кичкә хәтле дә суынмаучы ак ефәктәй комлыклар, жылы җилләр, зөбәрҗәт төсәндәге Кариб диңгезе, кайнар биюләр, илаһи илһам – биредә. «Кубадагы тормыш бар мәгънәдә кайнар, ачык күңелле Куба халкының милли холкы, яшәү рәвеше, абсолют хөрлек һәм бәхет хисе (алар әйтерсең лә ел әйләнә һәм көннәр буе гел биеп, шат көйләр ритмында дәртләнеп җырлап яши!), үзгә табигать, һавадагы диңгез исе... «Кешеләрне хәрәкәттә сурәтләмим, персонажларымның эчке кичерешләрен тасвирлау минем өчен әһәмиятлерәк», – ди ул.

Әйе, Кубаны үз күзләрең белән беркайчан да күрмәскә дә мөмкин, әмма ул сурәтлэгән образлар аша гына да бу утрауга гашыйк булып була! Гашыйк булу гынамы соң, киндерләрендәге Куба сине тәмам әсир итә! Картиналардагы тропик чәчәкләрдән хуш исләре бөркелеп тора сыман. Чуар кошлар, кызыл ябалдашлы агачлар, гуайява, манго, папайя сурәтләре... Алар шулкадәр яратып язылган! «Казанны сагынып кайтсам да, берәздән Гаванага китеп барам, чөнки ижатым өчен кирәк булган бар күңел халәте шунда гына туа», – дип аңлата рәссам.

Ирекле рәссам Татьяна Веранес 1982 елны Казанда туган, Н. И. Фешин исемәндәге Казан сынлы сәнгать

училищесын тәмамлаган. 2005 елдан – җитди иҗат өлкәсендә. Белемнәрен арттыру өчен башта испан телен өйрәнгән, Кубаны яратып ясаган, берәздән бу илгә китеп тә барган.


Мәшһүр испан акварелистлары белән дуслашып, акварель язучысы булып ныгыткан. Ул Мәскәүдәге шәхси рәсем мәктәпләренең берсендә дәресләр дә алып бара. «Башкаларны рәсем ясарга өйрәтү авыр түгел, ә менә аларның ижади фикер йөртә башлауларын күрү кыенрак», – дигән нәтиҗәгә килгән ул.

Татьянага майлы буяулар белән иҗат итү кулайрак. Чөнки майлы буяулар озак кибә, ошамаган детальләренә төзәткәләргә, иҗат процессын туктатып торып, үзгә яраткан куба кафесен пешереп алырга да була. Ә иртәнге Гавана Татьянаны абайламаска да мөмкин, чөнки рәссам төнлә иҗат итә. Аның иң беренче тамашачылары Гавана күгендәге ерак йолдызлардыр, мөгаен...

Рәссам Татьяна Веранес Казанда, Мәскәүдә, Сальтильода, Копенгагенда үткәрелгән күргәзмәләрдә катнашкан. Күргәзмәләр саны бихисап булмаса да, ижатын дөньяның төрле илләрендә үз итүчеләр шактый. Ул кечкенә улы Диегоны үстерергә дә, сынлы сәнгатьне яратучыларны яңа картиналары белән шатландырырга да җитешә.

«Куба, Мексика, Бразилия мәдәниятен үз күрәм. Җете төстәге картиналарымны язудан туктап торган мөһләрдә сальса биим», – ди Татьяна. Аның картиналарына карап, без дә әлеге талантлы рәссамның халәт-тәшләренә әйләнәбез. Гаванага кадәр юл алмасак та, киндерләрендәге Куба күңелләребезне яулый.

Зилә НИГЪМӘТУЛЛИНА



ТАТЬЯНА ВЕРАНЕС



ТАТМЕДИА ГАЗЕТА-ЖУРНАЛЛАРЫНА ЯЗЫЛГАН ӨЧЕН – СКУТЕР, ТЕЛЕВИЗОР, ЭЛЕКТРОЧАЛГЫ, БЕЛӘН БЕНЗОПЫЧКЫ, СМАРТФОННАР ҺӘМ БАШКА ТЕХНИКА

Катнашу өчен гаризалар 2021 елның
20 июленә кадәр кабул ителә
Бүләкләр уйнату 2021 елның 19 августында узачак



1 ЯЗЫЛ

2021 елның 20 июленә кадәр
«ТАТМЕДИА» АҖнең бер газета һәм бер журналына
языл (акциядә катнашучы басмалар белән
tatmedia.ru сайтында танышып була)

2 ЖИБӘР

«Акция» билгесен куеп, язылу квитанцияләренең
копиясен безгә җибәр (телефон номерыгызны язарга
онытма). Адрес: 420066, Казан шәһәре,
Декабристлар урамы, 2 яки podpiska@tatmedia.ru

3 ОТ

Язылган өчен телевизор, электрочалгы
белән бензопычкы, смартфон.
Төп бүләк – скутер!



Акция турында тулырак мәгълүматны, призлар һәм аларны алу турында tatmedia.ru сайтында белеп була.

Акциянең узу вакыты: 12.05.2021–18.08.2021. Гаризалар кабул итү 20.07.2021 кадәр.

Оештыручы «ТАТМЕДИА» АҖ. Реклама 16+ Товарлар рәсемдәгеләрдән аерылырга мөмкин.